



सत्यमेव जयते

অসম চৰকাৰ

# বিত্ত মন্ত্ৰীৰ বাজেট ভাষণ

২০১৮-১৯

ড° হিমন্ত বিশ্ব শৰ্মা

বিত্ত মন্ত্ৰী, অসম



অসম  
বাজেট

১২ মাৰ্চ, ২০১৮

শুভম কৰোতি কল্যাণম

আৰোগ্যম ধন-সম্পদা॥

শত্ৰু বুদ্ধি বিনাশায়

দীপজ্যোতি নমস্ততে॥

(বন্তি শিখাৰ আলোকে মংগলময়তা, সৌভাগ্য, সু-স্বাস্থ্য আৰু প্ৰতুল ঐশ্বৰ্য্য দান কৰে।  
মেধাৰ শত্ৰু অজ্ঞানতাক বিনাশ কৰোতা সেই আলোকৰ প্ৰতি মোৰ নমস্কাৰ।)

মাননীয় অধ্যক্ষ মহোদয়,

এই পৱিত্ৰ মন্ত্ৰটি উচ্চাৰণ কৰি পৰমপূজ্য ঈশ্বৰৰ প্ৰতি প্ৰণিপাত জনাই আজি মই  
আপোনাৰ সন্মুখত আৰু এই পৱিত্ৰ সদনত ২০১৮-১৯ বৰ্ষৰ আয় আৰু ব্যয় সম্বলিত  
বাৰ্ষিক বিত্তীয় বিৱৰণ উত্থাপন কৰিবলৈ আগবাঢ়িছো।

1. এই পৱিত্ৰ সদনৰ মোৰ সহযোগী মন্ত্ৰী-বিধায়কসকল আৰু ৰাজ্যৰ জনতাৰ সন্মুখত  
থিয় হৈ আজি মোৰ মনত পৰিছে বেঞ্জামিন ফ্ৰেংকলিনৰ এষাৰ উক্তি 'সংবিধানে  
জনতাক সুখৰ সন্ধান কৰিবলৈহে অধিকাৰ দিয়ে। সেই সুখ মানুহে বৰণ কৰি ল'ব  
লাগিব নিজেই।'
2. আমাৰ চৰকাৰে শ্ৰীসৰ্বানন্দ সোণোৱালদেৱৰ পাৰদৰ্শী আৰু প্ৰাণৱন্ত নেতৃত্বত ২০১৬  
চনৰ মে' মাহত জাতি-মাটি আৰু ভেটিৰ মন্ত্ৰেৰে দীক্ষিত হৈ এই ৰাজ্যৰ জনতাৰ  
সুখ, সমৃদ্ধি আৰু সন্মান ৰক্ষাৰ বাবে শপত লৈছিল। বিনম্ৰতাক সাৰথি কৰি আৰু  
সু-প্ৰশাসনৰ জৰিয়তে এখন বিকশিত অসম গঢ়ি তোলাৰ মহৎ উদ্দেশ্যে নিৰন্তৰ  
সাধনা কৰিবলৈ আমি আমাৰ কাম আৰম্ভ কৰিছিলোঁ।
3. ২০১৬ চনৰ ২৬ জুলাইত আমি পৰিৱৰ্তনৰ এই যাত্ৰা আৰম্ভ কৰিছিলোঁ। সেই সময়ত  
মই উল্লেখ কৰিছিলোঁ যে গণতন্ত্ৰত পৰিৱৰ্তন একেদিনাই সম্ভৱ নহয়। তৎসত্ত্বেও  
২০১৮ চনৰ আজিৰ দিনটোত আমাৰ চৰকাৰ তথা মই গৌৰৱেৰে ঘোষণা কৰিব  
পাৰোঁ যে অসমৰ ৰূপান্তৰৰ এই যাত্ৰাত ৰাজ্যখনৰ সকলো সম্ভাৱনাক কাৰ্যত পৰিণত  
কৰি এখন প্ৰাণৱন্ত আৰু স্পন্দনশীল ক্ষেত্ৰলৈ ৰূপান্তৰণৰ প্ৰক্ৰিয়াত আমি সঠিক  
বাটেৰে আগবাঢ়িছোঁ।
4. মাননীয় প্ৰধানমন্ত্ৰী শ্ৰীনৰেন্দ্ৰ মোদী ডাঙৰীয়াই যেতিয়া ভাৰতে জগতগুৰু ৰূপত বিশ্বৰ  
নেতৃত্ব বহন কৰাৰ স্ব দেখে, তেতিয়া তেওঁ স্বামী বিবেকানন্দৰ সেই বাণীক প্ৰতিফলিত  
কৰে যি বাণীত জগতগুৰুৰ ৰূপত বিশ্বৰ নেতৃত্ব বহন কৰাটো ভাৰতৰ পূৰ্ব নিৰ্ধাৰিত

নিয়তি বুলি স্বামী বিবেকানন্দই ঘোষণা কৰি গৈছে। এই স্বপ্নৰ সৈতে মই কেৱল যোগ দিব খোজোঁ যে ভাৰতবৰ্ষৰ আন আন ৰাজ্যসমূহৰ মাজত অসমৰ যি অতীত গৰিমা আছিল তাক ওভতাই অনাৰ পথত আমি খোজ দিছোঁ। মোৰ দৃঢ় বিশ্বাস আৰু অনুভৱ যে সুশাসন ( Good Governance), অৰ্থনৈতিক বিকাশ ( Economic Development), মানৱ উন্নয়ন সূচকাংক ( Human Development Indicators) আৰু সামগ্ৰিক সুখানুভূতি ( Happiness Quotient) সূচকৰ ক্ষেত্ৰত ভাৰতৰ প্ৰথম পাঁচখন ৰাজ্যৰ ভিতৰত সগৌৰৱে থিয় হ'বলৈ অসমক সৰহ দিন নালাগিব।

5. মোৰ প্ৰথমখন বাজেট উত্থাপন কৰোতে, মই পৰিৱৰ্তনৰ কথা উল্লেখ কৰিছিলোঁ। ইয়াৰ ভিতৰত এটা অতি গুৰুত্বপূৰ্ণ পৰিৱৰ্তন আছিল আমাৰ চৰকাৰৰ অহংশূন্যতা অথবা নম্ৰতা। অতীতৰ কোনো কীৰ্তি-কলাপ অথবা কোনোধৰণৰ পূৰ্ব সংস্কাৰ আৰু ন্যস্তস্বার্থৰ দ্বাৰা পৰিচালিত নহ'বলৈ আমাৰ চৰকাৰে নম্ৰতাৰ আশ্ৰয় লৈছে। আমাৰ ক্ষেত্ৰত প্ৰতিটো প্ৰত্যাহ্বানেই একোটা সুযোগ। উদ্ভাৱনশীলতা আৰু জনগণৰ অংশীদাৰিত্ব আমাৰ চৰকাৰৰ প্ৰশাসনৰ মূল ভেটিৰূপে গ্ৰহণ কৰিবলৈ আমি পণ লৈছোঁ। মই নিশ্চিত কৰিব খোজোঁ আমাৰ চৰকাৰৰ প্ৰশাসনিক ব্যৱস্থাত এই আচৰণবিধি সদায়ে প্ৰযোজ্য হৈ থাকিব।

6. ২০১৮-১৯ বৰ্ষ : অসম বুৰঞ্জীৰ দুটি গুৰুত্বপূৰ্ণ ঘটনাৰ স্মাৰক শ্ৰীমন্ত শংকৰদেৱৰ সংস্কাৰ আন্দোলন আৰু কৃষকৰ আত্মবলিদান /অসমৰ জনতাৰ বাবে ২০১৮ বৰ্ষটো ঐতিহাসিক বৰ্ষৰূপে বিবেচিত হৈছে। কিয়নো ১৫৬৮ চনত, আজিৰ পৰা ঠিক ৪৫০ বছৰ আগতে মহাপুৰুষ শ্ৰীমন্ত শংকৰদেৱ গুৰুজনাই বৈকুণ্ঠলৈ গমন কৰিছিল।

7. মহাপুৰুষ শংকৰদেৱৰ আৰিৰ্ভাবে পৰিত্ৰ ভূমিত পৰিণত কৰা অসমৰ প্ৰতিজন বাসিন্দাই গুৰুজনাৰ প্ৰতি গভীৰ শ্ৰদ্ধা পোষণ কৰে। কেৱল অসমৰ সাংস্কৃতিক আৰু ধৰ্মীয় ইতিহাসতেই নহয়, সমগ্ৰ ভাৰতবৰ্ষতে এজন সমাজ আৰু ধৰ্ম সংস্কাৰকৰূপে, নাট্যকাৰ, পণ্ডিত তথা গুৰুৰূপে মহাপুৰুষজনা পৰিগণিত হৈছে। আমাৰ ৰাজ্যৰ সুন্দৰ সামাজিক গাঁথনিটো তৈয়াৰ কৰি তেখেতে এই ৰাজ্যক এক সুকীয়া পৰিচয়েৰে পৰিচিত কৰি থৈ গৈছে। মই সেই মহৎ গুৰুজনালৈ প্ৰণিপাত জনাই তেখেতৰ আশীৰ্বাদ ভিক্ষা কৰিছোঁ-

পাৰে পৰি হৰি

কৰহো কাতৰি

প্ৰাণ ৰাখিবি মোৰ

মহাপুৰুষজনাৰ আদৰ্শ আৰু দৰ্শনত প্ৰতিফলিত কেন্দ্ৰীয় প্ৰমূল্যবোধক কেনেকৈ আমি অন্তঃকৰণেৰে গ্ৰহণ কৰিছোঁ তাক মাননীয় সদস্যসকলে এইখন বাজেটৰ পৃষ্ঠাই পৃষ্ঠাই দেখিবলৈ পাব।

8. দ্বিতীয়তে, স্মেৰাচাৰী ঔপনিবেশিক শাসকৰ বিৰুদ্ধে ভাৰতৰ কৃষক বিদ্ৰোহৰ ইতিহাসত স্মৰণীয় অধ্যায়ৰূপে বিবেচিত পথৰুঘাটৰ কৃষক বিদ্ৰোহে এইটো বৰ্ষতে ১২৫ বছৰত সম্পূৰ্ণ কৰিলে। ব্ৰিটিছৰ স্মেৰাচাৰী শাসন ব্যৱস্থাত ভূমিৰ খাজনা বৃদ্ধি কৰাৰ প্ৰতিবাদ কৰিবলৈ ১৮৯৪ চনৰ ২৮ জানুৱাৰীত সমৰেত হোৱা ১৪০ জন কৃষকক পথৰুঘাটৰ ডাক বঙলাৰ সন্মুখত ঔপনিবেশিক পুলিচে গুলীয়াই হত্যা কৰিছিল। অন্যায়ৰ প্ৰতিবাদ কল্পে সমবেত হোৱা আৰু জাতীয়তাবাদৰ আবেগক জীয়াই তুলি স্বাধীনতা আৰু আত্মসন্মান ৰক্ষাৰ হকে মাত মতা অসমৰ এই সাহসী কৃষকসকলৰ প্ৰতি মোৰ গভীৰতম শ্ৰদ্ধা নিবেদন কৰিছোঁ। কৃষকসকলৰ এই চৰম ত্যাগে আমাৰ জাতীয় আত্মবিশ্বাসক প্ৰাণৱন্ত কৰি ৰাখিবলৈ আৰু সৰ্বোচ্চ ত্যাগৰ বিনিময়ত ৰাজ্যবাসীৰ আকাংক্ষা পূৰণ কৰিবলৈ আজিও আমাক অনুপ্ৰাণিত কৰি আহিছে। মোৰ বক্তৃতাৰ পৰৱৰ্তী পৰ্যায়ত কৃষকসকলৰ বাবে এক ঐতিহাসিক আঁচনি ঘোষণা কৰাৰ বাবে কিছু সময় আছুতীয়াকৈ ৰখা হৈছে।

9. আমাৰ আকাংক্ষা আৰু দৰ্শনৰ মাজত ৰাজ্যখনৰ সমূহীয়া লক্ষ্যৰাজিক আমি সযত্নে পালন কৰিছোঁ। ৰাজ্যখনৰ প্ৰতিগৰাকী বাসিন্দাক মই এই যাত্ৰাৰ অংশীদাৰ হ'বলৈ আহ্বান জনাব খোজেঁ। এই যাত্ৰাত আমাৰ সকলোৰে কৰণীয় আছে। সকলোৰে যেতিয়া অন্তঃকৰণেৰে নিজৰ নিজৰ দায়িত্ব পালন কৰিব তাৰ সু-ফলে সকলোকে স্পৰ্শ কৰিব। এই আহ্বান জনাই কবি , গীতিকাৰ ৰূপকোঁৱৰ জ্যোতিপ্ৰসাদ আগৰৱালাদেৱৰ কবিতাৰ এটি পংক্তিয়ে মই এইখন বাজেট ৰাজ্যৰ প্ৰতিগৰাকী বাসিন্দালৈ উছৰ্গা কৰিব খুজিছোঁ

ময়েই ভাৰতৰ নবীন সূৰ্য

পূৰ্বাঞ্চলত বজাও তূৰ্য

মোৰ পোহৰৰ গানে

আকাশে, আকাশে, দেশে-মহাদেশে

মুগ্ধ কৰিব আলোক যাত্ৰী

শেষ হ'ব শেষ নোহোৱা ৰাত্ৰি

কৰিব জগত জয়

নবীন সূৰ্য মই।

10. মোৰ প্ৰথমখন বাজেট এনে এটি উদ্দেশ্য আগত ৰাখি প্ৰস্তুত কৰা হৈছিল যাতে এই চৰকাৰখনৰ কাৰ্যক্ৰমণিকাৰ এটি ৰূপৰেখা প্ৰস্তুত কৰিব পৰা যায়। ৰূপান্তৰণ আৰু পৰিৱৰ্তনৰ বাৰ্তাৰ সৈতে চৰকাৰৰ নীতি আৰু প্ৰশাসনিক কাঠামোটোক একেটা সাঁচতে গঢ়ি তুলিবলৈ আমি সেই বাজেটত যত্নপৰ হৈছিলোঁ। আমি আমাৰ চৰকাৰৰ চাৰিটা মূল স্তম্ভ (১) ব্যক্তি জীৱনৰ সততা , (২) ৰাজনৈতিক অন্তৰ্ভুক্তিকৰণ , (৩) প্ৰশাসনিক ন্যায্যতা আৰু (৪) জন অংশীদাৰিত্বৰ কথা কৈছিলোঁ। আমাৰ চৰকাৰৰ প্ৰশাসনীয় নীতিৰ ভিত্তি আৰু অনুপ্ৰেৰণাৰ উৎস হৈছে পণ্ডিত দীন দয়াল উপাধ্যায়ৰ একাত্ম মানৱতাবাদ আৰু স্বামী বিবেকানন্দৰ দৰিদ্ৰ নাৰায়ণৰ সেৱাৰ ধাৰণা।
11. ২০১৭-১৮ বৰ্ষৰ বাজেটে প্ৰত্যাশা আৰু আকাংক্ষাৰ পৰিৱেশ সৃষ্টিৰ বাবে সকলো পথ মুক্ত কৰি দিলে। এডভাণ্টেজ আছামৰ পৰা গুণোৎসৱলৈকে , উপান্ত লোকসকলৰ বিত্তীয় অন্তৰ্ভুক্তিকৰণৰ পৰা অটল অমৃত অভিযানলৈকে তথা দুৰ্নীতিৰ বিৰুদ্ধে এই চৰকাৰৰ শূন্য সহনশীলতা আৰু নিৰন্তৰ সতৰ্কতা এই আটাইবোৰেই আমাৰ চৰকাৰৰ কৰ্মসূচী তথা সংকল্পৰাজিক বাৰম্বাৰ প্ৰতিফলিত কৰিলে।
12. ভাৰতৰ পূণ্যাত্মা আৰু অতি সন্মানীয় প্ৰাক্তন ৰাষ্ট্ৰপতি শ্ৰী এ পি জে আব্দুল কালামদেৱে কৈছিল 'তোমাৰ স্বপ্নবোৰক সাৰ্থক কৰি তোলাৰ আগেয়ে তুমি স্বপ্ন দেখিব লাগিব।' সেইবাবে মই ২০১৮-১৯ বৰ্ষৰ বাজেট উত্থাপন কৰিব খুজিছোঁ এটি

স্বপ্নৰে। সেই স্বপ্ন হৈছে ‘সুজলা-সুফলা , শস্য-শ্যামলা অসম’। এনে এখন বাজেট মই উত্থাপন কৰিব খুজিছোঁ য’ত আছে তিনিটা ধাৰা ‘একত্ৰীকৰণ’ : যোৱা দুটা বছৰত আমি ৰূপায়ণ কৰা কাৰ্যাৱলী আৰু চৰকাৰী নীতিৰ সংযুক্তিকৰণ , ‘সম্প্ৰসাৰণ’ : বৰ্তমান চলি থকা কেতবোৰ আঁচনিৰ বিস্তাৰণ আৰু ‘উত্তৰণ’ : কাৰ্য ৰূপায়ণ তথা অনুধাৱনৰ (pursuance) মান উন্নীতকৰণ।

13. এই স্বপ্নৰ অন্বেষণ কৰিবলৈকে, মই এটি ‘টেবলেট’ হাতত লৈ এখন উন্নয়নমুখী আৰু উচ্চাকাঙ্ক্ষী অসমৰ বাবে বাজেট উত্থাপনৰ বক্তৃতা দিছোঁ , যিখন বাজেটত লিংগ বৈষম্যহীনভাৱে তথা সামাজিক স্থিতিৰ উৰ্দ্ধত সকলো নাগৰিকৰ বাবে থাকিব কেৱল বিকাশৰ কৰ্মসূচী। আজি এই দিনটোত মই আপোনাৰ সন্মুখত ই-বাজেট উপস্থাপন কৰিবলৈ পাই গৌৰৱবোধ কৰিছোঁ। মাননীয় অধ্যক্ষ মহোদয় , প্ৰতিগৰাকী সন্মানীয় সদস্যৰ হাতত একোটাকৈ টেবলেট তুলি দি ই-বাজেট উপস্থাপনৰ ব্যৱস্থা কৰিবলৈ অনুমতি দিয়াৰ বাবে মই আপোনাৰ প্ৰতি মোৰ অকুণ্ঠ কৃতজ্ঞতা জ্ঞাপন কৰিছোঁ। এনে এটি পদক্ষেপ লৈ অসম, ই-বাজেট উপস্থাপন কৰা দেশৰ মুষ্টিমেয় কেইখনমান ৰাজ্যৰ সৈতে একে শাৰীতে থিয় হ’বলৈ সক্ষম হ’ল।

#### অসম : সুপ্তশক্তি, সম্ভাৱনা আৰু সমৃদ্ধিৰ ক্ষেত্ৰ

14. কেৱল দেশৰেই নহয় , বৰং সমগ্ৰ দক্ষিণ আৰু দক্ষিণ-পূব এছিয়াৰ বৃহৎ বাণিজ্যিক ক্ষেত্ৰখনলৈ লক্ষ্য ৰাখি অসমে অৰ্থনৈতিক বিকাশৰ এক বৃহৎ সম্ভাৱনা বহন কৰিছে। এই প্ৰেক্ষাপটত চৰকাৰৰ পূৰ্বাভিমুখী ( Act East) নীতিৰ মধ্যমণিৰূপে অসম পৰিগণিত হৈছে। এই গভীৰ সম্ভাৱনাৰ পৰিপ্ৰেক্ষিতত স্থলপথ, ৰে’লপথ, জলপথ আৰু আকাশী পথেৰে বিশ্বমানৰ যোগাযোগ ব্যৱস্থা স্থাপন কৰিবৰ বাবে ৰাজ্যখনত কেইবাখনো আন্তঃগাঁথনি উন্নীতকৰণ আঁচনি ৰূপায়ণ কৰাৰ দিহা কৰা হৈছে। অধ্যক্ষ মহোদয়, প্ৰতিখন গাঁৱৰ প্ৰতিগৰাকী নাগৰিককে আধুনিক প্ৰযুক্তি আৰু আন্তঃগাঁথনিৰ সুবিধা উপলব্ধ কৰাবলৈ মোবাইল ফোন আৰু ইণ্টাৰনেট যোগাযোগ ব্যৱস্থা স্থাপন কৰাৰ ওপৰতো আমি গুৰুত্ব দি আহিছোঁ। অসমক তিনিটা ‘স’ (ইংৰাজী বৰ্ণমালাৰ ‘P’)ৰ মংগলময় ক্ষেত্ৰৰূপে প্ৰতিষ্ঠা কৰিবৰ বাবে আমাৰ চৰকাৰে বিগত দুটা বছৰত অক্লান্ত পৰিশ্ৰম কৰিছে। সেইকেইটা হৈছে সুপ্তশক্তি ( Potential), সম্ভাৱনা (Possibility) আৰু সমৃদ্ধি (Prosperity)।

15. এইখিনিতে মই সদনৰ ক্ষন্তেক সময় লৈ উভতি যাব খুজিছোঁ সেই সময়লৈ যি সময়ত আমি উত্তৰাধিকাৰী সূত্ৰে লাভ কৰিছিলোঁ ২০১৬ বৰ্ষৰ সময়ছোৱা। অধ্যক্ষ মহোদয় , ২০১৬চনৰ ২৪মে'ত আমি প্ৰকাশ কৰা ৰাজ্যৰ বিত্তীয় শ্বেতপত্ৰখনত বিস্তাৰিতভাৱে মই এই কথা কৈছিলোঁ যে আমাৰ চৰকাৰে উত্তৰাধিকাৰী সূত্ৰে লাভ কৰিছিল এনে এক ব্যৱস্থা য'ত উত্থাপন কৰা হৈছিল এখন স্কীট বাজেট , কিন্তু বিত্তীয় যোগান আছিল সীমিত; য'ত অভ্যন্তৰীণ ৰাজহ আহৰণৰ নতুন নতুন ক্ষেত্ৰ তৈয়াৰ কৰাৰ পৰিৱৰ্তে চৰকাৰৰ প্ৰতিশ্ৰুতিবদ্ধ দায় ( Committed Liability) দিনক দিনে বৃদ্ধি পাবলৈ ধৰিছিল। ২০১৪-১৫বৰ্ষত আমাৰ বাৰ্ষিক ঘৰুৱা উৎপাদন আছিল ১ ,৮৩,৭৯৮কোটি টকা। ২০১৭-১৮বৰ্ষত ৰাজ্যৰ বাৰ্ষিক ঘৰুৱা উৎপাদন ২ ,৫৮,৩৩৭ কোটি টকা হ'বগৈ বুলি ধাৰণা কৰা হৈছে। ২০১৬-১৭ বৰ্ষতকৈ এই আয় ১৫শতাংশ অধিক। গতিকে নিশ্চিতভাৱে এই কথা সঁচা যে অসমৰ বিকাশৰ ছবিখন উজ্বল হৈ উঠিছে। কিন্তু ৰবাৰ্ট ফ্ৰষ্টে কৈছে, 'উই হেভ মাইল্ছ টু গ'...'

#### প্ৰান্তৰ পৰা কেন্দ্ৰলৈ : এডভাণ্টেজ আছাম

16. মাননীয় অধ্যক্ষ মহোদয় , মোৰ প্ৰথমটো বাজেট বক্তৃতাত মই ৰাজ্যৰ উদ্যোগ খণ্ডত শক্তি সঞ্চাৰ কৰাৰ বাবে গুৱাহাটীত এখন বাণিজ্য সন্মিলন অনুষ্ঠিত কৰাৰ প্ৰস্তাৱ ৰাখিছিলোঁ। মই গৌৰৱান্বিত যে প্ৰথমবাৰৰ বাবে আমাৰ ৰাজ্যই ২০১৮চনৰ ৩আৰু ৪ফেব্ৰুৱাৰী তাৰিখে 'এডভাণ্টেজ আছাম ইণ্ডিয়াছ এক্সপ্ৰেছ ৱে টু আছিয়ান' শীৰ্ষক এখনি বিশ্ব বিনিয়োগকাৰী সন্মিলন অনুষ্ঠিত কৰে। এই সন্মিলনখনি মুকলি কৰে মাননীয় প্ৰধানমন্ত্ৰী শ্ৰী নৰেন্দ্ৰ মোদী ডাঙৰীয়া আৰু ভূটানৰ মাননীয় প্ৰধানমন্ত্ৰী শ্ৰীশ্বেৰিং টবগে ডাঙৰীয়াই। সন্মিলনখনে বৃহৎসংখ্যক দেশী আৰু বিদেশী বিনিয়োগকাৰীক আকৃষ্ট কৰিবলৈ সক্ষম হয়। ভাৰতৰ কেইটামান বৃহৎ ব্যৱসায়িক গোষ্ঠীৰ উপৰি প্ৰায় ২০ খন দেশৰ বাণিজ্যিক প্ৰতিনিধিবৰ্গই সন্মিলনত অংশগ্ৰহণ কৰে। বহনক্ষম অৰ্থনৈতিক বিকাশ আৰু বিনিয়োগৰ সম্ভাৱনা বৃদ্ধি কৰিবলৈ অসম চৰকাৰে হাতত লোৱা নীতিসমূহৰ বিষয়ে সন্মিলনত দৃষ্টি আকৰ্ষণ কৰা হয়। সন্মিলনত ১৫০০কোটি আমেৰিকান ডলাৰ বিনিয়োগৰ অভিপ্ৰায়েৰে প্ৰায় ২০০ খন বাণিজ্যিক চুক্তি স্বাক্ষৰিত হয়। সন্মিলনত স্বাক্ষৰিত হোৱা এই চুক্তিসমূহৰ যথায়থ অনুধাৱন কৰি ৰূপায়ণ কৰাৰ বাবে অসম চৰকাৰে উদ্যোগ আৰু বাণিজ্য বিভাগৰ অধীনত 'ইনভেষ্ট আছাম' নামৰ এক অভিকৰণ গঢ়ি তুলিবলৈ সিদ্ধান্ত লৈছে। এইখিনিতে মোৰ কেবিনেট

সতীৰ্থ, মাননীয় উদ্যোগ মন্ত্ৰী শ্ৰীচন্দ্ৰমোহন পাটোৱাৰী ডাঙৰীয়াক অনুষ্ঠানটো সাফল্যমণ্ডিত কৰি তোলাত তেখেতৰ যি অক্লান্ত প্ৰচেষ্টা , তাৰ বাবে অভিনন্দন জনাইছোঁ।

17. অসমক বিনিয়োগৰ এক আকৰ্ষণীয় স্থলীলৈ ৰূপান্তৰিত কৰি তুলিবলৈ বিভাগীয়ভাৱে কেইবাখনো নীতি প্ৰস্তুত কৰি তোলা হৈছে , যেনে ঔদ্যোগিক নীতি , অসম ষ্টাৰ্টআপ নীতি ২০১৭, তথ্য প্ৰযুক্তি আৰু বৈদ্যুতিন নীতি ২০১৭ , পৰ্যটন নীতি ২০১৭। উত্তৰ-পূব ঔদ্যোগিক আৰু বিনিয়োগ প্ৰৱৰ্ধন নীতিৰ ক্ষেত্ৰতো যথেষ্ট অগ্ৰগতি লাভ কৰা হৈছে।

18. সৰ্বোপৰি আমাৰ চৰকাৰে এই কথাও লক্ষ্য কৰিছে যাতে বিনিয়োগজনৰ পৰা হ'ব পৰা আৰ্থিক কল্যাণসমূহ মুষ্টিমেয় কেইজনমানৰ মাজতে সীমাবদ্ধ হৈ নাথাকে। ৰাষ্ট্ৰসংঘৰ প্ৰাক্তন সচিবপ্ৰধান বেন-কী-মুনে কোৱা এষাৰ কথা এই ক্ষেত্ৰত মই উদ্ধৃত কৰিব খোজোঁ 'সকলোৰে বাবে আমি যি ভৱিষ্যতৰ কামনা কৰোঁ, সেই ভৱিষ্যতৰ প্ৰৱেশদ্বাৰ হ'ল বহনক্ষম উন্নয়ন।' সকলোৰে বাবে বিকাশ আৰু সমৃদ্ধিয়েই হৈছে আমাৰ ঘোষিত লক্ষ্য। সেই লক্ষ্যত উপনীত হ'বলৈ আমাৰ চৰকাৰে বহনক্ষম উন্নয়নৰ লক্ষ্যৰাজি (Sustainable Development Goals)ৰূপায়ণৰ জৰিয়তে দৰিদ্ৰতা নিৰ্মূল , পৰিৱেশ সংৰক্ষণ আৰু 'সকলোৰে সৈতে সকলোৰে বিকাশ' সাধনৰ বাবে কেতবোৰ আঁচনি গ্ৰহণ কৰিছে।

**ৰাজহুৱা ব্যয় : বাজেট নিয়ন্ত্ৰণৰ পৰা সক্ৰিয় ৰাজহুৱা বিত্তীয় ব্যৱস্থাপনালৈকে**

19. মাননীয় অধ্যক্ষ মহোদয়, মোৰ এই তৃতীয় বাজেট উপস্থাপন কৰাৰ এই পৱিত্ৰ মুহূৰ্তত আমাৰ চৰকাৰৰ এটা কেন্দ্ৰীয় দৰ্শনৰ কথা মই দোহাৰিব খোজোঁ , আৰু সেইটো হৈছে উৎপাদনশীল ব্যয়ত অধিক মনোনিবেশ কৰা। উত্তৰাধিকাৰী সূত্ৰে আমি লাভ কৰা বিত্তীয় বিশৃংখলাৰ কথা ইতিমধ্যে মই উল্লেখ কৰি আহিছোঁ। কিছু সময়ৰ প্ৰয়োজন হ'লেও সেই অৱস্থাক অতিক্ৰম কৰি এক সক্ৰিয় আৰু ফলপ্ৰসূ বিত্তীয় ব্যৱস্থাপনা গঢ়ি তোলাৰ দিশত আমি অগ্ৰগতি লাভ কৰিছোঁ।

20. ৰাজ্যৰ জনতালৈ গুণগত সেৱা খৰটকীয়াকৈ আগবঢ়োৱাৰ উদ্দেশ্যে বাজেট প্ৰস্তুত , সম্পদ আহৰণ আৰু ব্যয় ব্যৱস্থাপনা ৰাজহুৱা বিত্তীয় ব্যৱস্থাপনাৰ এই তিনিওটা স্তম্ভত কিদৰে এক পৰিকল্পিত ৰূপান্তৰণ আৰম্ভ কৰা হৈছে তাক 'টীম অসম'ৰ



একোজন সদস্য হিচাপে প্রতিগৰাকী সন্মানীয় বিধায়ক অবগত হোৱাটো প্ৰয়োজন।  
সেয়ে এই পৱিত্ৰ সদনৰ ক্ষন্তেক সময় ভিক্ষা কৰিছোঁ যাতে উক্ত পদক্ষেপসমূহৰ  
বিষয়ে কিছু আলোকপাত কৰিব পৰা যায়।

**ৰাজহুৱা বিত্তীয় ব্যৱস্থাপনাৰ প্ৰথম স্তম্ভ , বাজেট প্ৰস্তুতকৰণ : ২০১৬-১৭ বৰ্ষৰ ঘোষণা  
ৰূপায়ণৰ প্ৰতিবেদন অসম বিধানসভাৰ অভূতপূৰ্ব আৰু অভিনৱ পদক্ষেপ**

21. অধ্যক্ষ মহোদয় , বাজেট উপস্থাপন কৰাটো চৰকাৰৰ এক পৱিত্ৰ কৰ্তব্য। আমাৰ  
চৰকাৰে দায়িত্বভাৰ লোৱাৰ আগেয়ে এনে এক ব্যৱস্থা পৰিলক্ষিত হৈছিল যে পূৰ্বৰ  
বাজেটৰ প্ৰস্তাৱসমূহ কাৰ্যকৰী নকৰাকৈয়ে প্ৰতিখন বাজেটত কেতবোৰ নতুন নতুন  
প্ৰস্তাৱ কৰাটো যেন এক প্ৰৱণতাত পৰিণত হৈছিল। ২০১৬-১৭ বৰ্ষৰ বাজেট দাখিল  
কৰাৰ সময়ত মই কৈছিলোঁ যে আমাৰ চৰকাৰে বাজেট প্ৰক্ৰিয়াটোৰ পৱিত্ৰতাক ৰক্ষা  
কৰি সন্মানীয় সদনক সময়ে সময়ে বাজেট-প্ৰস্তাৱসমূহৰ ৰূপায়ণৰ অগ্ৰগতি সম্পৰ্কে  
অৱগত কৰিব। চৰকাৰী প্ৰশাসনৰ স্বচ্ছতা বৰ্তাই ৰাখি জবাবদিহী হৈ দায়িত্ব নিৰ্বাহ  
কৰাৰ বাবে আমি প্ৰতিশ্ৰুতিবদ্ধ। সেই অনুসৰি ২০১৬-১৭ বৰ্ষৰ বাজেটৰ প্ৰতিটো  
প্ৰস্তাৱক কাৰ্যকৰী কৰিবলৈ আমি প্ৰচেষ্টা লৈছিলোঁ। মই ঘোষণা কৰিবলৈ পাই সুখী  
হৈছোঁ যে সেই প্ৰস্তাৱসমূহৰ অধিকাংশই ৰূপায়ণ কৰা হৈছে , কিছুসংখ্যক প্ৰস্তাৱ  
কাৰ্যকৰীকৰণৰ বিভিন্ন পৰ্যায়ত আছে আৰু কেইটামান প্ৰস্তাৱক নতুন ৰূপত গঢ়ি  
তোলা হৈছে। পৱিত্ৰ সদনত এই সম্পৰ্কীয় এক বিস্তৃত প্ৰতিবেদন পৃথকৈ দাখিল কৰা  
হৈছে।

22. ২০১৭-১৮ বিত্তীয় বৰ্ষ সমাপ্ত হোৱাৰ পাছত আপোনালোকৰ সন্মুখত পুনৰবাৰ উপৱিষ্ট  
হৈ এই বৰ্ষৰ প্ৰস্তাৱসমূহৰ ৰূপায়ণ সম্পৰ্কে অৱগত কৰিম।

**ৰাজহুৱা বিত্তীয় ব্যৱস্থাপনাৰ দ্বিতীয় স্তম্ভ : সম্পদ আহৰণ**

**ৰিষ্টাৰ্ট অসম-আশাশুধীয়া প্ৰচেষ্টা**

23. ৰূপান্তৰিত অসমৰ বাবে সম্পদ বৰ্ধনৰ অৰ্থে প্ৰণালী আৰু তথ্যৰ পুনৰ নিৰ্মাণ অৰ্থাৎ  
ReSTART Assam (Restructuring Systems and Technology for  
Augmentation of Resources for Transformed Assam) নামৰ এক কৰ্মসূচী  
ঘোষণা কৰাৰ উদ্দেশ্য আছিল ৰাজ্যৰ বিত্তীয় ব্যৱস্থাপনাটোক এক সামগ্ৰিক পৰ্যবেক্ষণৰ

মাজত ৰখা। ৰাজ্যৰ সম্পদ বৃদ্ধি কৰি তাৰ পৰা উদ্ভূত ৰাজহ সামাজিক আৰু অৰ্থনৈতিক উন্নয়নমূলক কামত ব্যৱহাৰ কৰাৰ আমি যি প্ৰচেষ্টা লৈছিলোঁ তাৰ সুফল আমি ইতিমধ্যে দেখিবলৈ পাইছোঁ। এই ব্যৱস্থালানিৰ জৰিয়তে ৰাজহ ফাঁকি ৰোধ কৰা হৈছে, কৰ আৰোপন নীতিৰ সংস্কাৰ সাধন কৰা হৈছে , কৰ সংগ্ৰহৰ ক্ষেত্ৰত তথ্য প্ৰযুক্তি ব্যৱহাৰ কৰা হৈছে যাৰ ফলত আমাৰ ৰাজহ কেইবাগুণো বৃদ্ধি পাইছে।

### বহিঃ সাহায্যপ্ৰাপ্ত প্ৰকল্প

24. বহিঃ বিত্ত যোগান সংস্থাৰ সৈতে বিভিন্ন চৰকাৰী বিভাগৰ সমন্বয় সাধন কৰিবলৈ আমি এটা কোষ গঠন কৰিছোঁ, যাক LEAP বুলি জনা যায়(Lead Externally Aided Projects)। আন্তঃগাঁথনি, গ্রামোন্নয়ন, উদ্যোগ, কৃষি, মীন আদি অত্যাৱশ্যকীয় ক্ষেত্ৰৰ সম্ভাৱনাময় প্ৰকল্পসমূহৰ সম্ভাৱনীয়তা পৰীক্ষা কৰি বিত্ত যোগানৰ ক্ষেত্ৰত এই কোষে সমন্বয়কৰ ভূমিকা পালন কৰিব।
25. বিগত সময়ছোৱাত আমি স্বাস্থ্য , সূক্ষ্ম-ক্ষুদ্ৰ তথা মজলীয়া উদ্যোগ , মীন পালন, বনজ সম্পদ, পথ-দলং নিৰ্মাণ , জলাহভূমিৰ সংৰক্ষণ আৰু পৰ্যটন খণ্ডত প্ৰায় ২৫ হাজাৰ কোটি টকাৰো অধিক বিনিয়োগনক্ষম ১৫ টা বিশেষ প্ৰকল্প প্ৰস্তাৱ প্ৰস্তুত কৰিছোঁ। এই প্ৰকল্পসমূহ বিশ্ববেংক , এছিয়ান ডেভেল'পমেণ্ট বেংক , জাপান ইণ্টাৰনেচনেল ক'অপাৰেছন এজেণ্সি ( JICA), জাৰ্মান ডেভেল'পমেণ্ট বেংক ( KfW), ফ্ৰেন্স ডেভেল'পমেণ্ট বেংক ( AfD), নিউ ডেভ'লেপমেণ্ট বেংক ( NDB), Asian Infrastructure Investment Bank আদি বহিঃ বিত্ত যোগান সংস্থাৰ অনুমোদনৰ বাবে বিভিন্ন পৰ্যায়ত অপেক্ষাৰত অৱস্থাত আছে।
26. মই জনাবলৈ পাই সুখী হৈছো ২০১৭-১৮ বৰ্ষত বিশ্ববেংকৰ পুঁজিৰে তিনিটা বিশেষ প্ৰকল্প আৰম্ভ কৰা হৈছে। এই প্ৰকল্প কেইটাই নিম্নলিখিত বিভাগকেইটাৰ কাৰ্যব্যৱস্থাৰ বৃহৎ পৰিৱৰ্তন সাধন কৰিব।
  - i. বিত্ত বিভাগৰ অধীনস্থ ২৮৩ কোটি টকাৰ ASPIRe প্ৰকল্পৰ উদ্দেশ্য হ'ল ৰাজ্যৰ ৰাজহুৱা আহৰণ ব্যৱস্থা , ৰাজহুৱা আৰু ব্যক্তিগত খণ্ডৰ অংশীদাৰিত্ব তথা ৰাজহ আৰু ব্যয় ব্যৱস্থাপনাৰ ৰূপান্তৰণ।

- ii. কৃষি বিভাগৰ অধীনস্থ ১৬৮৮ কোটি টকাৰ অসম কৃষি বাণিজ্য আৰু গ্ৰাম্য ৰূপান্তৰকৰণ (APART) প্ৰকল্পৰ উদ্দেশ্য হ'ল নিৰ্বাচিত কৃষি মূল্য শৃংখলৰ ওপৰত মূল্য আৰোপ কৰা অথবা সেইবোৰৰ শক্তিশালীকৰণ। তদুপৰি নিৰ্দিষ্ট জিলাৰ ক্ষুদ্ৰ কৃষক তথা কৃষি উদ্যমীসকলৰ বিকাশ সাধনো এই প্ৰকল্পৰ উদ্দেশ্য।
- iii. প্ৰশাসনীয় সংস্কাৰ আৰু প্ৰশিক্ষণ ( AR&T) বিভাগৰ অধীনত ৩১৫ কোটি টকীয়া নাগৰিক সেৱা প্ৰকল্প উদ্দেশ্য হ'ল লোক-সেৱা অধীকাৰ আইনৰ (Right to Public Service Act) ৰূপায়ন তথা ৰাজহুৱা সেৱা কেন্দ্ৰসমূহৰ ( Public Facilitation) শক্তিশালীকৰণৰ যোগেদি নিৰ্দিষ্ট চৰকাৰী উপলব্ধ কৰোৱা।

27. আভ্যন্তৰীণ জল পৰিবহণ ( IWT) বিভাগৰ অধীনত বিশ্ববেংকৰ বিত্তীয় অনুদানেৰে ৰূপায়িত কৰিব লগা এটি ৯৭৫ কোটি টকা ব্যয়সাপেক্ষ আভ্যন্তৰীণ জল পৰিবহণ প্ৰকল্পৰ প্ৰাৰম্ভিক কাম-কাজ আমি আৰম্ভ কৰিছোঁ। আশা কৰা হৈছে যে এই প্ৰকল্পই উক্ত খণ্ডত অপাৰ সম্ভাৱনাৰ দুৱাৰ মুকলি কৰিব।

28. মাননীয় অধ্যক্ষ মহোদয়, সদনত জনাবলৈ পাই সুখী হৈছো যে ভাৰত চৰকাৰৰ বিত্ত বিভাগৰ কৰ্ণধাৰ সমিতিয়ে ব্ৰহ্মপুত্ৰৰ ওপৰেৰে উত্তৰ গুৱাহাটী আৰু পাণবজাৰ সংযোগী এখন দলং নিৰ্মাণৰ এক প্ৰস্তাৱত অনুমোদন জনাইছে। এই প্ৰকল্পৰ বাবে আনুমানিক ব্যয় ১,৮৯০ কোটি টকা ধাৰ্য কৰা হৈছে। New Development Bank (NDB)ৰ দ্বাৰা পুঁজিৰ যোগান ধৰিব লগা এই প্ৰকল্প চাৰি বছৰত সম্পূৰ্ণ কৰা হ'ব। প্ৰকল্পটোৰ বাবে ভূমি অধিগ্ৰহণ, আপত্তিবিহীন প্ৰমাণপত্ৰ আদায় কৰা আদি প্ৰাৰম্ভিক কাম-কাজৰ বাবে বিগত বাজেটত মই ১০০ কোটি টকা ধাৰ্য কৰিছিলোঁ। এই বছৰ বাকী থকা প্ৰাৰম্ভিক কাম-কাজ সম্পন্ন কৰিবৰ বাবে অতিৰিক্ত ১৫০ কোটি টকা ধাৰ্য কৰা হৈছে যাতে এই বছৰেই দলং নিৰ্মাণৰ কাম আৰম্ভ কৰিব পৰা যায়। গুৱাহাটী মহানগৰীক উত্তৰ দিশে সম্প্ৰসাৰণৰ পৰিকল্পনাক বাস্তৱায়িত কৰাত এই ব্যৱস্থাই সহায় কৰিব।

নাবাৰ্ডৰ পুঁজিৰে গ্ৰাম্য আন্তঃগাঁথনি উন্নয়নমূলক প্ৰকল্প (RIDF)

29. ৰাজ্যৰ পথ যোগাযোগ , জলসিঞ্চন, জলসম্পদ, কৃষি, মীন আদি বিভিন্ন খণ্ডৰ কামৰ বাবে গ্ৰাম্য আন্তঃগাঁথনি উন্নয়ন পুঁজি ( RIDF)ৰ অধীনত অসম চৰকাৰে নাবাৰ্ডৰ কম সুদৰ ঋণ সাহায্য লাভ কৰিছে। চৰকাৰৰ উন্নয়নমুখী ধাৰাটোক আগবঢ়াই নিয়াৰ স্বার্থত ২০১৭-১৮ বৰ্ষত RIDF-XXIII ৰ অধীনত বৰ্তমানৰ ৮০০ কোটি টকাৰ ঠাইত ১৫০০ কোটি টকালৈ ঋণ সাহায্য বৃদ্ধি কৰিবলৈ আমি নাবাৰ্ডক অনুৰোধ জনাইছিলোঁ। মই জনাবলৈ পাই সুখী যে নাবাৰ্ডে আমাৰ এই প্ৰস্তাৱত সন্মতি জনাইছে আৰু ই ৰাজ্যখনৰ গ্ৰাম্য আন্তঃগাঁথনিৰ উন্নয়নমূলক পদক্ষেপক অধিক শক্তিশালী কৰিছে।

### ৰাজহুৱা বিত্তীয় ব্যৱস্থাপনাৰ তৃতীয় স্তম্ভ : ব্যয় ব্যৱস্থাপনা

30. পুঁজিৰ মঞ্জুৰী আৰু পুঁজি মুকলি কৰাৰ ব্যৱস্থাটো তথ্য প্ৰযুক্তিৰ ব্যৱহাৰৰ জৰিয়তে সৰল কৰি তোলা হৈছে। আমাৰ চৰকাৰে ব্যৱস্থাটোলৈ অনা পদ্ধতিগত পৰিৱৰ্তনৰ দিশবোৰ মই খোৰতে উল্লেখ কৰিব বিচাৰিছোঁ।

- a) ১৯৩৭ চনত অসম কোষাগাৰ আইনৰ পৰিৱৰ্তে ২০১৭ চনৰ নতুন অসম কোষাগাৰ আইনৰ বলৱৎ কৰা হৈছে। ইতিমধ্যে ২০১৭ চনৰ ১ এপ্ৰিলৰ পৰা এই আইন কাৰ্যকৰী হৈছে।
- b) বাজেটৰ পৰিকল্পনা আৰু পৰিকল্পনা-বহিৰ্ভূত শিতানসমূহৰ একত্ৰীকৰণ কৰা হৈছে। মাষ্টাৰ ৰ'ল ( MR) আৰু ৱৰ্কচাৰ্জ ( WC) কৰ্মচাৰীসকলকে ধৰি সকলো কৰ্মচাৰীৰ বেতন আৰু বানচ মাহেকীয়াকৈ নিয়মিতভাৱে একেটা ব্যয় শিতানৰ (One Establishment Expenditure) পৰা দিয়াৰ ব্যৱস্থা কৰা হৈছে।
- c) একাংশ ঠিকান্তিতিক কৰ্মচাৰী আৰু মাষ্টাৰ ৰ'ল কৰ্মীৰ বাদে সকলো কৰ্মচাৰীৰ ক্ষেত্ৰত পদসমূহৰ প্ৰতিধাৰণ (Retention)ৰ চৰ্ত আৰু নিয়মসমূহ বাতিল কৰা হৈছে।
- d) ২০১৬ চনৰ ২৫ জুলাই তাৰিখৰ মোৰ প্ৰথম বাজেট বক্তৃতাতে মই চাৰি বছৰৰ ভিতৰত ৰাজ্যত ২৫ টাকৈ নতুন উপ-কোষাগাৰ স্থাপন কৰাৰ প্ৰস্তাৱ কৰিছিলোঁ। মই সদনত জনাবলৈ পাই সুখী হৈছোঁ যে সেই ঘোষণাৰ ১৯ মাহৰ ভিতৰতে মুছলপুৰ, আমগুৰি, ডুমডুমা আৰু পাথাৰকান্দিত চাৰিটাকৈ নতুন উপ-কোষাগাৰ স্থাপন কৰা হৈছিল। তদুপৰি ২০১৮-১৯ বৰ্ষৰ ভিতৰতে আৰু ১৬ টা উপ-

কোষাগাৰ স্থাপনৰ অনুমতি ভাৰতীয় ৰিজাৰ্ভ বেংকে অসম চৰকাৰক প্ৰদান কৰিছে। সেই কোষাগাৰসমূহ হ'ল ১ মাজবাট(ভেৰগাঁও) , ২ ঢেকিয়াজুলি , ৩ গোলোকগঞ্জ, ৪ মৰাণ , ৫ নাওবৈচা , ৬ বহা , ৭ চিলাপথাৰ , ৮ ছিপাঝাৰ , ৯ সোণাপুৰ , ১০ টীয়ক , ১১ দুখনৈ , ১২ জামুগুৰি , ১৩ চাবুৱা , ১৪ কমলপুৰ (বাইহাটা চাৰিআলি) , ১৫ শূৱালকুছি আৰু , ১৬ সৰ্থেবাৰী । বাকী প্ৰস্তাৱিত কোষাগাৰসমূহ অনুমোদনৰ ভিন্ন পৰ্যায়ত আছে আৰু যথাসম্ভৱ সোনকালে সেইসমূহ স্থাপন কৰাৰ ব্যৱস্থা কৰা হ'ব।

e) ভাৰতীয় ৰিজাৰ্ভ বেংকৰ ই-কুৰেৰ ব্যৱস্থাৰ জৰিয়তে এঘণ্টাৰো কম সময়ত কোষাগাৰযোগে ধন আদায় সম্পন্ন কৰিব পৰা গৈছে। ইতিমধ্যে ৰাজ্যৰ ৩৫ টা কোষাগাৰত এই ই-কুৰেৰ ব্যৱস্থা বলৱৎ কৰা হৈছে। বাকী সকলো কোষাগাৰতে অতি শীঘ্ৰে এই ব্যৱস্থা আৰম্ভ হ'ব।

### চিলিং ব্যৱস্থাপনাত দ্ৰুত পৰিৱৰ্তন

31. পৱিত্ৰ সদনৰ মজিয়াত মই পূৰ্বে ঘোষণা কৰা অনুসৰি বিত্ত বিভাগে চিলিঙৰ প্ৰস্তুতকৰণ আৰু অনুমোদনৰ ক্ষেত্ৰত স্বয়ংক্ৰিয় ব্যৱস্থাৰ সহায় লৈছে। ফলত বিত্ত বিভাগে চিলিঙৰ অনুমোদন জনোৱাৰ লগে লগে তাৰ প্ৰতিকৰূপ সংশিষ্ট আহৰণ আৰু বিতৰণ প্ৰাধিকাৰীয়ে ( DDO) সংগ্ৰহ কৰাটো সম্ভৱ হৈছে আৰু লগতে এছ এম এছ জাননী প্ৰেৰণৰ ব্যৱস্থা কৰা হৈছে। এই পৰিৱৰ্তনে চিলিং ব্যৱস্থাপনাত ৪০টাতকৈও অধিক টাপ চমুৱাই আনিব।
32. প্ৰযুক্তিৰ ব্যৱহাৰেৰে প্ৰশাসনিক প্ৰতিবন্ধকতাসমূহ দূৰ কৰাৰ বাবে আমাৰ চৰকাৰ অতি আগ্ৰহী। এই ক্ষেত্ৰত এই পৱিত্ৰ সদনক আমি গ্ৰহণ কৰা কেইটামান উল্লেখযোগ্য ব্যৱস্থাৰ বিষয়ে জনাব বিচাৰিছোঁ।

a) স্বয়ংক্ৰিয় ব্যৱস্থাবে চাকৰিৰ প্ৰথম দৰমহা মুকলি : অধ্যক্ষ মহোদয় , নৱ নিযুক্ত চৰকাৰী চাকৰিয়ালসকলে নিজৰ প্ৰথম দৰমহাটো পাবৰ সময়ত সন্মুখীন হোৱা দীৰ্ঘ দিন অপেক্ষা কৰিবলগা পৰিস্থিতি তথা চৰকাৰী ফাইলৰ ৰঙাফিটাৰ হেঙাৰ বৰ্তমানৰ বিত্তীয় ব্যৱস্থাৰ এক অভাৱনীয় ত্ৰুটি। এনে পৰিস্থিতি দূৰ কৰিবৰ বাবে ৰাজ্য চৰকাৰৰ নতুন কৰ্মচাৰীসকলৰ প্ৰথম মাহৰ দৰমহা সম্পূৰ্ণ স্বয়ংক্ৰিয় ব্যৱস্থাবে মুকলি কৰি দিয়াৰ ব্যৱস্থা আমি

হাতত লৈছোঁ। এই দিশত এক ঐতিহাসিক সিদ্ধান্ত গ্ৰহণ কৰি সকলো বিভাগক নিৰ্দেশ দিয়া হৈছে যাতে সকলো নতুন নিযুক্তিপ্রাপ্ত কৰ্মচাৰীলৈ তিনি মাহৰ চৰ্ত সাপেক্ষ দৰমহা ( Provisional Pay) বিত্তীয় বিভাগৰ পৰীক্ষণ আৰু অনুমোদনৰ পূৰ্বেই মোকলাই দিয়াৰ ব্যৱস্থা কৰা হয়।

- b) কম্পিউটাৰ চালিত দৰমহা বিল : আহৰণ আৰু বিতৰণ প্ৰাধিকাৰীয়ে ( DDO) প্ৰস্তুত কৰা কৰ্মচাৰীৰ দৰমহা বিল মুকলি কৰাটো এতিয়া সমগ্ৰ ৰাজ্যজুৰি স্বয়ংক্ৰিয়কৰণ কৰা হৈছে। এই ব্যৱস্থাৰ ফলত ৰাজ্যখনৰ চৰকাৰী চাকৰিয়ালসকলৰ এক সম্পূৰ্ণ ডাটাবেছ তৈয়াৰ কৰাটো সম্ভৱ হৈছে। তদুপৰি এই ব্যৱস্থাৰ ফলত অনুমানৰ ভিত্তিত বাজেট ধাৰ্য কৰাৰ বিপৰীতে দৰমহাৰ বাবে প্ৰয়োজনীয় সঠিক পৰিমাণৰ পুঁজি ধাৰ্য কৰিব পৰা গৈছে।
- c) কোষাগাৰৰ অন্যান্য বিলৰ প্ৰত্যক্ষ অনুমোদন ব্যৱস্থা : অন্যান্য বিলৰ ক্ষেত্ৰত আহৰণ আৰু বিতৰণ প্ৰাধিকাৰীয়ে ( DDO) অনলাইনযোগে বিল প্ৰস্তুত কৰি কোষাগাৰলৈ প্ৰেৰণ কৰাৰ এক পৰীক্ষামূলক প্ৰকল্প আৰম্ভ কৰা হৈছে। অহা এক এপ্ৰিল, ২০১৮ ৰ পৰা ৰাজ্যৰ সকলো কোষাগাৰত এই ব্যৱস্থা কাৰ্যকৰী হ'ব। এই ব্যৱস্থা প্ৰৱৰ্তনৰ লগে লগে সমগ্ৰ ব্যৱস্থাটোত পূৰ্বৰ পৰা চলি অহা মানৱীয় আসোঁৱাহসমূহ দূৰ হোৱাৰ লগতে দ্ৰুততাৰে কাম সম্পন্ন হ'ব।
- d) তদুপৰি, চৰকাৰে সামগ্ৰী আৰু সেৱা আহৰণ ( Procurement) ব্যৱস্থাটোৰ স্বচ্ছতাক সুনিশ্চিত কৰাৰ অৰ্থে 'ই-আহৰণ পোৰ্টেল'ৰ ব্যৱস্থা আৰম্ভ কৰিছে। চৰকাৰী ই-বজাৰ ( GeM) ব্যৱস্থা প্ৰৱৰ্তন কৰাৰ ফলত এতিয়া এই চৰকাৰী আহৰণ (Procurement) ব্যৱস্থা অধিক শক্তিশালী হ'ল।

33. বিত্তীয় ব্যৱস্থাপনাৰ অন্যান্য দিশৰ ক্ষেত্ৰতো স্বয়ংক্ৰিয়তা প্ৰৱৰ্তনৰ প্ৰচেষ্টা হিচাপে নিম্নোক্ত কাৰ্যাৱলী ২০১৮-১৯ বিত্তীয় বৰ্ষত সামৰি ল'ব বিচৰা হৈছে -

- a) প্ৰশাসনীয় অনুমোদন আৰু বিত্তীয় মঞ্জুৰী : প্ৰশাসনীয় অনুমোদন আৰু বিত্তীয় মঞ্জুৰীৰ অৰ্থে বিভাগসমূহৰ মাজত ফাইল সৰবৰাহৰ বাবে প্ৰয়োজন হোৱা দীঘলীয়া সময়ে বাজেট ৰূপায়ণৰ প্ৰক্ৰিয়াত যথেষ্ট আলুকালৰ সৃষ্টি কৰে। সেইবাবে ২০১৮ চনৰ ১ এপ্ৰিলৰ পৰা বিভাগীয় মুৰব্বী আৰু প্ৰশাসনিক

বিভাগৰ মাজত বিত্তীয় অনুমোদন আৰু মঞ্জুৰী প্ৰদানৰ বাবে এক অনলাইন ব্যৱস্থা প্ৰৱৰ্তন কৰা হ'ব।

- b) বিধায়ক পুঁজি/আনটাইড ফাণ্ড/সুহৃদ পুঁজিৰ ব্যৱস্থাপনা : এই পৱিত্ৰ সদনৰ সদস্যসকলে সন্মুখীন হোৱা আন এক সমস্যা হৈছে বিধায়ক পুঁজি , সুহৃদ পুঁজি তথা আনটাইড ফাণ্ডৰ ব্যৱহাৰৰ ক্ষেত্ৰত লগা দীঘলীয়া সময়। এনে পুঁজি মোকলাই দিয়াৰ বাবে সঞ্চালকালয়/বিভাগসমূহে নথি-পত্ৰ প্ৰস্তুত কৰোঁতে যথেষ্ট সময় লয়। এই সময় হ্রাস কৰিবৰ বাবে আমি এক অনলাইন ব্যৱস্থা প্ৰৱৰ্তনৰ পোষকতা কৰোঁ যাতে সন্মানীয় বিধায়কসকলে পুঁজি ব্যৱহাৰত অযথা সময় ব্যয় কৰিবলগীয়া নহয়।

**অসম ৰাজহুৱা আহৰণ বিধি , ২০১৮ ( Assam Public Procurement Rules, 2018)**

34. এই বৰ্ষৰ আৰম্ভণিতে 'ৰাজহুৱা আহৰণ বিধি , ২০১৭' গৃহীত কৰাৰ বাবে সদনৰ সন্মানীয় সদস্যসকলৰ প্ৰতি মই আন্তৰিক ধন্যবাদ জ্ঞাপন কৰিছোঁ। মই আশাবাদী যে এই আইনখনে ৰাজ্যৰ চৰকাৰী বিভাগসমূহত সম্পদ আৰু সেৱা আহৰণৰ ক্ষেত্ৰত অধিক স্বচ্ছতা আনিব। লগতে নিৰ্ধাৰিত সময় আৰু দৰত কাৰ্য সম্পাদন হ'ব তথা দুৰ্নীতি নিবাৰণৰ ক্ষেত্ৰতো ই সহায়ক হ'ব। এই আইনখনৰ পৰিপূৰক বিধিসমূহ সাজু হৈ উঠিছে আৰু আমি ২০১৮-১৯ বিত্তীয় বৰ্ষৰ পৰা ইয়াক বলৱৎ কৰিবলৈ ব্যৱস্থা হাতত লৈছোঁ।

### **কৰ্মচাৰীৰ কল্যাণ**

35. কৰ্মচাৰীসকলেই হ'ল আমাৰ চৰকাৰৰ মূল চালিকাশক্তি । চৰকাৰী আঁচনিসমূহ যথা সময়ত সঠিকভাৱে ৰূপায়ণৰ দিশটো কৰ্মচাৰীসকলৰ ওপৰতেই প্ৰধানকৈ নিৰ্ভৰশীল। আমাৰ চৰকাৰে কৰ্মচাৰীসকলক চৰকাৰৰ সম-অংশীদাৰ বুলি গণ্য কৰি আহিছে।
36. এক ঐতিহাসিক সিদ্ধান্তযোগে অসম চৰকাৰে সপ্তম দৰমহা আৰু উৎপাদকতা আয়োগ (7th Assam Pay and Productivity Council)ৰ অনুমোদনাৱলী ১ এপ্ৰিল , ২০১৬ ৰ পৰা কাৰ্যকৰী হোৱাকৈ ১ এপ্ৰিল , ২০১৭ তাৰিখৰ পৰা বলৱৎ কৰিছে। তদুপৰি ৰাজকোষৰ ওপৰত তীব্ৰ হেঁচা পৰা সত্ত্বেও উক্ত অনুমোদনসমূহ কাৰ্যকৰী কৰি

একেটা বিত্তীয় বৰ্ষতে আটাইখিনি বকেয়া আদায় কৰি দিয়া হৈছে। এয়া আছিল এক অভূতপূৰ্ব পদক্ষেপ। বিগত বহুকেইটা দশকত দৰমহা আয়োগৰ পৰামৰ্শ এনে তৎপৰতাৰে ৰূপায়িত হোৱা নাছিল। সপ্তম দৰমহা আৰু উৎপাদকতা আয়োগৰ পৰামৰ্শাৱলীত যদি কিবা আসোঁৱাহ আছে তাক দূৰ কৰাৰ বাবেও অসম চৰকাৰে এখন সমিতি গঠন কৰিছিল আৰু সমিতিয়ে প্ৰতিবেদন দাখিল কৰিছে। এই প্ৰতিবেদনখন পৰীক্ষা কৰি থকা হৈছে আৰু কৰ্মচাৰীসকলৰ ওজৰ-আপত্তিসমূহ সোনকালে নিষ্পত্তি কৰাৰ ব্যৱস্থা কৰা হৈছে।

37. তদুপৰি, কৰ্মচাৰীৰ কল্যাণৰ বাবে 'আপোন ঘৰ' শিতানৰ গৃহ ঋণৰ আঁচনি বিগত বাজেটত ঘোষণা কৰা হৈছিল আৰু বৰ্তমান এই আঁচনি ভাৰতীয় ষ্টেট বেংকৰ জৰিয়তে কাৰ্যকৰী কৰা হৈছে। এতিয়ালৈকে ১১,৯৩১ গৰাকী কৰ্মচাৰীলৈ মুঠ ১৪৩৪ কোটি টকাৰ ঋণ আগবঢ়োৱা হৈছে আৰু ইয়াৰে ৯৬২৪টা আৱাসগৃহৰ নিৰ্মাণ কাৰ্য চলি আছে। ইয়াৰ বাবে আমি যথেষ্ট পৰিমাণৰ ধন বাজেটত ধাৰ্য কৰিছোঁ।
38. তদুপৰি, বিদ্যালক্ষী আঁচনিৰ অধীনত ২৭৯ খন আবেদনপত্ৰৰ অনুমোদন জনোৱাৰ বিপৰীতে বৃত্তিৰ বাবদ ১৭.৪৫ কোটি টকা অনুমোদন কৰা হৈছে। আৰু ৩১ খন আবেদনপত্ৰ পৰীক্ষা কৰি থকা হৈছে। কৰ্মচাৰীসকলৰ কোনো সন্তানেই যাতে উচ্চ শিক্ষাৰ পৰা বঞ্চিত হ'বলগীয়া নহয় এই আঁচনিতে তাক নিশ্চিত কৰিব।
39. ৰাজ্যিক কৰ্মচাৰীসকলক নিৰ্দিষ্ট তালিকাভুক্ত ( empanelled) চিকিৎসালয়ত নগত বিহীন চিকিৎসা সেৱা আগবঢ়োৱাৰ বাবে প্ৰস্তুত কৰা কৰ্মচাৰী স্বাস্থ্য বীমা আঁচনি এখনত অলপতে ৰাজ্যৰ কেবিনেটে অনুমোদন জনাইছে । ২০১৮-১৯ বিত্তীয় বৰ্ষত আমি আঁচনিখন মুকলি কৰাৰ প্ৰস্তাৱ উত্থাপন কৰিছোঁ।

**অনুকম্পামূলক নিযুক্তিৰ পৰিৱৰ্তে অনুকম্পামূলক পাৰিবাৰিক পেঞ্চন আঁচনিৰ কাৰ্যকৰীকৰণ**

40. মই এই পৱিত্ৰ সদনক জনাবলৈ পাই সুখী হৈছোঁ যে পেঞ্চন আৰু ৰাজহুৱা ওজৰ-আপত্তি বিভাগে পূৰ্বৰ অনুকম্পামূলক নিযুক্তিৰ পৰিৱৰ্তে বৰ্তমান 'অনুকম্পামূলক পাৰিবাৰিক পেঞ্চন আঁচনি, ২০১৭ৰ প্ৰৱৰ্তন কৰিছে। ৰাষ্ট্ৰীয় পেঞ্চন আঁচনি ( NPS) সামৰি লোৱা কৰ্মচাৰীকে ধৰি সকলো চৰকাৰী কৰ্মচাৰীক এই আঁচনিতে সামৰি ল'ব। ইয়াৰ অধীনত অনুকম্পামূলক নিযুক্তিৰ পৰিৱৰ্তে মৃত কৰ্মচাৰীৰ পৰিয়ালৰ বাবে



অনুকম্পামূলক পেঞ্চনৰ ব্যৱস্থা কৰা হৈছে। মৃত কৰ্মচাৰীসকলৰ দুৰ্গত পৰিয়ালক এই আঁচনিয়ে যথেষ্ট সকাহ দিব।

### বাজেট ২০১৮-১৯ : কাৰ্যক্রমণিকা

41. এই বাজেট প্ৰস্তুতৰ পূৰ্বে সংবাদ মাধ্যম তথা টুইটাৰ, মাই গভ প'ৰ্টেল, ফেচবুক আদি ছ'চিয়েল মিডিয়াৰ জৰিয়তে ছাত্ৰ-ছাত্ৰী তথা ৰাজ্যৰ জনতাৰ পৰা বাজেট সম্পৰ্কে মতামত বিচাৰি এক অভিযান আৰম্ভ কৰা হৈছিল। এই প্ৰক্ৰিয়াত ৰাইজৰ সঁহাৰি আৰু পৰামৰ্শ লাভ কৰাটো আমাৰ বাবে আনন্দৰ বিষয়। অসম বাজেটৰ ল'গ'টোও আনকি নিৰ্বাচিত কৰা হৈছে জনসাধাৰণৰ দ্বাৰা প্ৰেৰিত ডিজাইনসমূহৰ মাজৰ পৰা।
42. আমাৰ কেন্দ্ৰীয় নীতি 'একত্ৰীকৰণ', 'সম্প্ৰসাৰণ' আৰু 'উত্তৰণ'ৰ আধাৰত মই এতিয়া 'ওঠৰ দফীয়া ধ্বজ্জাবাহী আঁচনি' অৰ্থাৎ 'অষ্টাদশ মুকুতাৰ উন্নয়নী মালা'ৰ বিষয়টো আৰম্ভ কৰিবলৈ বিচাৰিছোঁ যাক আমি আমাৰ হৃদয়ৰ সৈতে সংপৃক্ত হৈ অষ্টপ্ৰহৰ আমাৰ অংগীকাৰসমূহক সোঁৱৰাই থকা এধাৰি ৰুদ্ৰাক্ষ মালাৰ সৈতে তুলনা কৰিব পাৰোঁ। 'ভাগৱত গীতা'ৰ অষ্টাদশ অধ্যায়ত 'অষ্টাদশশ্লোকি'ত ধৰ্ম (পৰিত্ৰ কৰ্তব্য), মোক্ষ (মুক্তি) আৰু কৰ্মৰ (দায়ৱদ্ধ কাম-কাজ)ৰ তত্ত্বগধুৰ ব্যাখ্যা আগবঢ়োৱা হৈছে আৰু এয়াই মানৱ জাতিৰ অনুপ্ৰেৰণাৰ উৎস।

কৰ্মণ্যেৱাধিকাৰস্তে মা ফলেষু কদাচন

মা কৰ্মফলহেতুৰ্ভূমা তে সংগে কৰ্মণি।

**Karmanye vaadhikaaraste maa phaleshu kadaachana |**

**maa karma phalaheturbhur maa te sangotsvakarmani ||**

(মানুহৰ কেৱল কৰ্মতহে অধিকাৰ আছে , ফলাফলত নহয়। ফলপ্ৰাপ্তিৰ আশাই কৰ্মক পথচ্যুত কৰিবলৈ নিদিবা। কৰ্মহীনতাৰ প্ৰতি আসক্ত নহ'বা)

43. ভাগৱত গীতাৰ কেন্দ্ৰীয় ৰস আৰু দৰ্শন আৱাহন কৰি মই এতিয়া আগলুক বৰ্ষৰ বাবে আমাৰ চৰকাৰৰ ওঠৰদফীয়া ধ্বজ্জাবাহী আঁচনিৰাজি উপস্থাপন কৰিবলৈ ওলাইছোঁ। এই ওঠৰদফীয়া ধ্বজ্জাবাহী আঁচনিৰাজিৰ ৰূপায়ণ আমাৰ চৰকাৰৰ এক সমূহীয়া দায়িত্ব। আমি লক্ষ্য ৰাখিম যাতে এই আঁচনিৰাজি বিত্তীয় আৱণ্টনৰ অভাৱত

ভুগিবলগীয়া নহয়। মই উল্লেখ কৰিবলৈ বিচাৰিছোঁ যে এই ওঠৰদফীয়া আঁচনিৰাজিৰ তালিকাখন প্ৰগতিশীল। ইয়াৰ ভিত্তি হ'ব প্ৰাসংগিকতা , নাগৰিকৰ মতামত আৰু প্ৰয়োগৰ উপযোগিতা। মোৰ সহযোগী সদস্যসকলে দেখিব যে বিগত বৰ্ষত উল্লেখ কৰা কেতবোৰ দফা আমি এইবোৰো অন্তৰ্ভুক্ত কৰিছোঁ। বিগত বৰ্ষৰ যিবোৰ দফা বা আঁচনি এইবাৰৰ ওঠৰদফীয়া ধ্বজ্জাবাহী আঁচনিৰাজিৰ অন্তৰ্ভুক্ত নহ'ল , তেনে আঁচনিৰ ক্ষেত্ৰতো প্ৰয়োজনীয় পুঁজি ধাৰ্য কৰা হৈছে।

অষ্টাদশ মুকুতাৰ উন্নয়নী মালা:

### I. প্ৰাথমিক বিদ্যালয়ত অতিৰিক্ত শ্ৰেণীকোঠা ভিতৰৰ বেৰ আৰু বৈদ্যুতিকৰণৰ ব্যৱস্থা

- 44) বিগত বাজেটত কৰা ঘোষণা অনুসৰি আমি সমগ্ৰ ৰাজ্যখনতে গুণোৎসৱ কাৰ্য্যসূচী ৰূপায়িত কৰিছোঁ। আমাৰ মাননীয় মুখ্যমন্ত্ৰীৰ পৰা আৰম্ভ কৰি , মোৰ কেবিনেট সতীৰ্থ, এই সদনৰ সদস্যসকল তথা তদানীন্তন মুখ্য সচিব শ্ৰী ভি কে পিপাৰচেনীয়াৰ নেতৃত্বত ৰাজ্য চৰকাৰৰ কৰ্মচাৰীসকলৰ সক্ৰিয় অংশগ্ৰহণেৰে ৰূপায়িত হোৱা গুণোৎসৱ কাৰ্য্যসূচী প্ৰাথমিক শিক্ষাৰ ফলাফল উন্নীতকৰণৰ ক্ষেত্ৰত এক অন্যতম বৃহৎ সফলতা হিচাপে পৰিগনিত হৈছে।
- 45) বিগত বাজেটত কৰা ঘোষণা অনুসৰি আমি সমগ্ৰ ৰাজ্যখনতে গুণোৎসৱ কাৰ্য্যসূচী ৰূপায়িত কৰিছোঁ। আমাৰ মাননীয় মুখ্যমন্ত্ৰীৰ পৰা আৰম্ভ কৰি , মোৰ কেবিনেট সতীৰ্থ, এই সদনৰ সদস্যসকল তথা তদানীন্তন মুখ্য সচিব শ্ৰী ভি কে পিপাৰচেনীয়াৰ নেতৃত্বত ৰাজ্য চৰকাৰৰ কৰ্মচাৰীসকলৰ সক্ৰিয় অংশগ্ৰহণেৰে ৰূপায়িত হোৱা গুণোৎসৱ কাৰ্য্যসূচী প্ৰাথমিক শিক্ষাৰ ফলাফল উন্নীতকৰণৰ ক্ষেত্ৰত এক অন্যতম বৃহৎ সফলতা হিচাপে পৰিগনিত হৈছে।

গ্ৰেড	পৰ্যায়-I		পৰ্যায়-II		পৰ্যায়-III		সমগ্ৰ তিনিটা পৰ্যায়	
	বিদ্যালয়ৰ সংখ্যা	বিদ্যালয়ৰ শতাংশ (%)	বিদ্যালয়ৰ সংখ্যা	বিদ্যালয়ৰ শতাংশ (%)	বিদ্যালয়ৰ সংখ্যা	বিদ্যালয়ৰ শতাংশ (%)	মুঠ বিদ্যালয় (তিনিওটা পৰ্যায়)	সৰ্বমুঠ শতাংশ (%)
A+	৭৭৭	৬.০০%	১৬৭২	৯.০০%	৩৫৭৫	২০.০০%	৬০২৪	১২.০০%
A	২৩২৩	১৯.০০%	৫৪৮০	২৯.০০%	৭০৬৩	৪০.০০%	১৪৮৬৬	৩০.০০%
B	৩১০৬	২৫.০০%	৬০৪৭	৩২.০০%	৪৯০৩	২৭.০০%	১৪০৫৬	২৯.০০%
C	৩৩০২	২৭.০০%	৩৬৩৮	১৯.০০%	১৮০৮	১০.০০%	৮৭৪৮	১৮.০০%
D	২৭৭৮	২৩.০০%	১৯৭৪	১০.০০%	৫২০	৩.০০%	৫২৭২	১১.০০%
সকলো গ্ৰেড	১২২৮৬	১০০.০০%	১৮৮১১	১০০.০০%	১৭৮৬৯	১০০.০০%	৪৮৯৬৬	১০০.০০%
সামৰি লোৱা বিদ্যালয়ৰ শতাংশ	২৫.০০%		৩৮.০০%		৩৬.০০%		১০০.০০%	

46) ৰাজ্যখনত গুণোৎসৱৰ প্ৰথম তিনিটা পৰ্যায়ৰ ফলাফলসমূহ তলত উল্লেখ কৰা হ'ল। এই ফলাফলে শিক্ষাৰ মান উন্নীত হোৱাৰ কথা স্পষ্টভাৱে প্ৰতিফলিত কৰিছে যাৰ বাবে গুণোৎসৱক সফলতাৰ এক প্ৰধান কাহিনী হিচাপে মই বিবেচনা কৰো।

#### গুণোৎসৱৰ বাবে প্ৰস্তাৱিত বাজেট

কাম-কাজ	প্ৰস্তাৱিত গোটৰ সংখ্যা	প্ৰতিটোৰে মূল্য (লাখ টকাত)	ধনৰ পৰিমাণ (লাখ টকাত)
অতিৰিক্ত শ্ৰেণী কোঠা	১৩৫৬৪	৫.৪	৭৩৭৪১
ভিতৰৰ বেৰ	১০৪৭২	০.৪	৩৯১৭
শৌচাগাৰ	১৩৭৯	১.৯	২৬১০
বৈদ্যুতিকৰণ	৩৭৫৬০	০.৫	১৭৭৫৯
	মুঠ		৯৮০২৭

47) এই ক্ষেত্ৰত সিদ্ধান্ত গ্ৰহণত আমি এখন্তকো পলম কৰিব নোৱাৰো । সেইবাবে অন্যান্য খণ্ডসমূহৰ পৰা অহা দাবী সত্ত্বেও এই সমগ্ৰ ৯৮০ কোটি টকাৰ ধনৰাশি মই একেবাৰতে ২০১৮-১৯ বিত্তীয় বৰ্ষত আবণ্টনৰ প্ৰস্তাব কৰিছোঁ।

**II) তেজস্বী নৱধিতমস্ত শৈক্ষিক আন্তঃগাঁঠনি পুঁজি ( TNEIF) বিভূগত মহাবিদ্যালয় আৰু বিশ্ববিদ্যালয়সমূহৰ উন্নয়ন:**

48) ২০১৭-১৮ বৰ্ষৰ বাজেটত প্ৰতিশ্ৰুতি দিয়া অনুসৰি উচ্চ শিক্ষাৰ নৱৰূপ প্ৰদান আৰু পুনৰ গঠন কৰাৰ বাবে আমি তেজস্বী নৱধিতমস্ত শৈক্ষিক আন্তঃগাঁঠনি পুঁজি ( TNEIF) আঁচনিখন আৰম্ভ কৰিছিলোঁ। আগলুক তিনি বা চাৰি বছৰৰ ভিতৰত ব্যয় কৰিব পৰাকৈ বৃত্তিগত মহাবিদ্যালয় আৰু বিশ্ববিদ্যালয়সমূহৰ আন্তঃগাঁঠনি উন্নয়নৰ বাবে ৬৬৭ কোটি টকাৰ বিশেষ অনুদান আগবঢ়োৱাৰ প্ৰস্তাৱ আগবঢ়োৱা হৈছিল। এই বিনিয়োগে ইতিমধ্যে আমাৰ প্ৰতিষ্ঠানসমূহত প্ৰাণ সঞ্চাৰৰ আগজাননী দিছে।

49) ২০১৮-১৯ বৰ্ষৰ বাজেটত এই পদক্ষেপ অব্যাহত ৰখাৰ বাবে ৰাজ্যখনৰ আগশাৰীৰ মহাবিদ্যালয় আৰু বিশ্ববিদ্যালয়সমূহৰ আন্তঃগাঁঠনি উন্নয়নৰ বাবে মই অতিৰিক্ত ২৫৬ কোটি টকা আৱণ্টনৰ প্ৰস্তাৱ কৰিছোঁ। আমি নিশ্চিত যে , ই ৰাজ্যখনৰ উচ্চশিক্ষাৰ ক্ষেত্ৰখনলৈ আৰু অধিক উদ্দীপনা আগবঢ়াব।

50) অধ্যক্ষ মহোদয়, উচ্চ শিক্ষাৰ এই অনুষ্ঠান কেইটিৰ শৈক্ষিক আন্তঃগাঁঠনিৰ উন্নীত কৰাৰ বাবে আমি প্ৰতিশ্ৰুতিবদ্ধ। আগলুক বিত্তীয় বৰ্ষটোত আমাৰ এই আঁচনি অব্যাহত থাকিব।

#	নাম	মুঠ ব্যয় (কোটি টকাত)	২০১৮- ১৯
১	গুৱাহাটী চিকিৎসা মহাবিদ্যালয় আৰু হস্পিটেল	১০০.০০	৩৩.০০
২	অসম চিকিৎসা মহাবিদ্যালয় আৰু হস্পিটেল	১০০.০০	৩৩.০০
৩	শিলচৰ মেডিকেল কলেজ আৰু হস্পিটেল	১০০.০০	৩৩.০০
৪	গুৱাহাটী বিশ্ববিদ্যালয়	২৫.০০	১৩.০০
৫	ডিব্ৰুগড় বিশ্ববিদ্যালয়	২৫.০০	১৩.০০

৬	অসম অভিযান্ত্ৰিক মহাবিদ্যালয়	২৫.০০	১২.৫০
৭	যোৰহাট অভিযান্ত্ৰিক মহাবিদ্যালয়	২৫.০০	১২.৫০
৮	বড়োলেণ্ড বিশ্ববিদ্যালয়	২৫.০০	১৫.০০
৯	কুমাৰ ভাস্কৰ বৰ্মা বিশ্ববিদ্যালয়	১৫.০০	৫.০০
১০	কটন বিশ্ববিদ্যালয়	২০.০০	১৫.০০
১১	তেজপুৰ চিকিৎসা মহাবিদ্যালয়	২০.০০	১০.০০
১২	যোৰহাট চিকিৎসা মহাবিদ্যালয়	২০.০০	১০.০০
১৩	বৰপেটা চিকিৎসা মহাবিদ্যালয়	২০.০০	১০.০০
১৪	অসম কৃষি বিশ্ববিদ্যালয়, যোৰহাট	২০.০০	১০.০০
১৫	পশু চিকিৎসা মহাবিদ্যালয়, খানাপাৰা	১০.০০	৫.০০
১৬	কে কে সন্দিকৈ মুক্ত বিদ্যালয়	১০.০০	৮.০০
১৭	চৰকাৰী আয়ুৰ্বেদিক চিকিৎসা মহাবিদ্যালয়	১০.০০	৬.০০
১৮	যোৰহাট বিজ্ঞান আৰু প্ৰযুক্তি প্ৰতিষ্ঠান	১০.০০	৫.০০
১৯	বি ব্ৰহ্ম অভিযান্ত্ৰিক মহাবিদ্যালয়	১০.০০	৫.০০
২০	বিজ্ঞান আৰু প্ৰযুক্তি বিশ্ববিদ্যালয়, অসম	৭.০০	২.০০

51) অধ্যক্ষ মহোদয় , অত্যন্ত গৌৰৱেৰে মই কওঁ যে আমাৰ শৈক্ষিক প্ৰতিষ্ঠানসমূহত আন্তঃগাঁথনিৰ মান উন্নীত কৰাৰ ই এক অন্যতম বৃহৎ প্ৰকল্প আৰু এই বাবেই এই আঁচনিতে ১৮ খন ধৰজাবাহী আঁচনিৰ মাজত স্থান লাভ কৰিছে।

### III) সংখ্যালঘু সম্প্ৰদায়ৰ কন্যা সন্তানৰ বাবে বৃত্তিমূলক আঁচনি

52) মই এনে এখন আঁচনি ঘোষণা কৰিব বিচাৰিছোঁ , যিখন আঁচনিতে সংখ্যালঘু সম্প্ৰদায়ৰ কন্যাসকলক উচ্চ শিক্ষা লাভৰ ক্ষেত্ৰত সহায় কৰিব আৰু তেওঁলোকৰ উচ্চ শিক্ষাৰ অন্বেষণত উদগণি প্ৰদান কৰিব।

53) ইয়াৰ বাবে সংখ্যালঘু সম্প্ৰদায়ৰ দশম , একাদশ-দ্বাদশ, স্নাতক আৰু স্নাতকোত্তৰ শ্ৰেণীত অধ্যয়নৰত ছাত্ৰীৰ বাবে ক্ৰমান্বয়ে বছৰি ২০০০ টকা , ৪০০০ টকা , ৬০০০ টকা আৰু

১০,০০০ টকাকৈ জলপানী আগবঢ়োৱা হ'ব । এই ধনৰাশি প্ৰত্যক্ষভাৱে অধ্যয়নৰত ছাত্ৰীগৰাকীৰ বেংক একাউণ্টলৈ হস্তান্তৰ কৰা হ'ব । ইয়াৰ বাবে ছাত্ৰীগৰাকীয়ে অবিবাহিত আৰু অধ্যয়নৰত বুলি প্ৰমাণ-পত্ৰ দাখিল কৰিব লাগিব । আমি দৃঢ়ভাৱে বিশ্বাস কৰো যে যদি এগৰাকী নাৰীক শিক্ষিত কৰা হয় তেনেহ'লে এটা পৰিয়ালক শিক্ষিত কৰা হয় আৰু সেয়ে ক্ৰমাৎ সম্প্ৰসাৰিত হৈ এখন শিক্ষিত সমাজলৈ পৰিৱৰ্তীত হয় । এই ক্ষেত্ৰত ভাৰতৰ মাননীয় প্ৰধানমন্ত্ৰী শ্ৰী নৰেন্দ্ৰ মোদী ডাঙৰীয়াৰ “সবকে সাথ সবকে বিকাশ” কথাষাৰি আমাৰ বাবে পাঠ্য হৈ ৰ'ব।

54) এই উদ্দেশ্যে মই ২০১৮-১৯ বিত্তীয় বৰ্ষত ২৫০ কোটি টকা আৱণ্টন দিয়াৰ প্ৰতিশ্ৰুতি দিছোঁ।

#### IV. কনকলতা মহিলা সৱলীকৰণ যোজনা

55) বিগত বাজেট ভাষণত মই ৰাজ্যখনৰ অন্ততঃ এক লাখ বহনক্ষম মহিলা আত্ম সহায়ক গোট (SHG) বিকশাই তোলাৰ লক্ষ্যৰ কথা ঘোষণা কৰিছিলো। নিৰ্দিষ্ট সময়ৰ ভিতৰত এই গোটসমূহক ৰাজ সাহায্যযুক্ত ঋণ ৫ লাখ টকা পৰ্যন্ত আগবঢ়োৱাৰ কথা ঘোষণা কৰা হৈছিল। ৰাজ্যিক কেবিনেটে এই আঁচনিৰ প্ৰায়োগিক নীতি নিৰ্দেশনাৱলী অনুমোদন কৰিছে আৰু আমি এই আঁচনি অহা বিত্তীয় বৰ্ষত শুভাৰম্ভ কৰিম । মই উল্লেখ কৰিবলৈ পাই সুখী যে আমি ইতিমধ্যে ২৫০ কোটি টকা মোকলাই দিছোঁ আৰু সেয়েহে আঁচনিখন ৰূপায়ণৰ বাবে সাজু হৈ উঠিছে।

56) চলিত ২০১৮-১৯ বৰ্ষত আৰু ২৬০০০ আত্মসহায়ক গোট অন্তৰ্ভুক্ত কৰি মই এই আঁচনিৰ পৰিসৰ বৃদ্ধি কৰিব খোজোঁ যাতে প্ৰতিটো সমষ্টিত গাইপতি এহেজাৰটাকৈ আত্মসহায়ক গোট সামৰি লৈ ৰাজ্যখনৰ মুঠ সাহায্যপ্ৰাপ্ত আত্মসহায়ক গোটৰ সংখ্যা ১,২৬,০০০ লৈ বৃদ্ধি পায়।

57) আমি দৃঢ়ভাৱে বিশ্বাসী যে আগলুক বৰ্ষত এই কনকলতা মহিলা সৱলীকৰণ যোজনা আঁচনিটো গ্ৰামীন মহিলা সকলৰ সৱলীকৰণত পথ নিৰ্দেশক হ'ব আৰু তেওঁলোকে জীৱনৰ সকলো দিশত নিজৰ অধিকাৰ আৰু ক্ষমতা সাব্যস্ত কৰিবলৈ সক্ষম হ'ব।

#### V) SVAYEM (স্বামী বিবেকানন্দ অসম যুৱ সৱলীকৰণ) যোজনা

- 58) মই, বিগত বৰ্ষত স্বামী বিবেকানন্দ অসম যুৱ সৱলীকৰণ যোজনা ( SVAYEM) আঁচনিৰ বিষয়ে ঘোষণা কৰিছিলো যিখন আঁচনিত প্ৰায় এক (১) লাখ যুৱ উদ্যোগীক বিত্তীয় সাহায্য আগবঢ়োৱাৰ বিষয়ে পৰিকল্পনা কৰা হৈছিল।
- 59) মাননীয় অধ্যক্ষ মহোদয়, আঁচনিখন যাতে বহনক্ষম আৰু শক্তিশালীৰূপত উপস্থাপন কৰিব পাৰো তাৰ বাবে আমি কিছু অধিক সচেষ্ঠ হৈ বেংক ব্যৱস্থাৰ কৰ্ম নীতি তথা আঁচনিখনৰ অন্যান্য নীতি-নিৰ্দেশনা প্ৰস্তুত কৰিছিলো। তাকে কৰোতে আমি আশা কৰাতকৈ কিছু অধিক সময়ৰ প্ৰয়োজন হ'ল।
- 60) অসম চৰকাৰে আগবঢ়োৱা এই বিত্তীয় সাহায্যই ৰাজ্যৰ যুৱক সকলক মাথো উৎসাহিত কৰাই নহয়, বৰং তেওঁলোকক তেওঁলোকৰ সপোন আৰু উচ্চাকাঙ্ক্ষা/অভিলাষী পূৰণ কৰিবলৈও যে সক্ষম হ'ব সেই বিষয়ে আমি নিসন্দেহ।
- 61) আমি এই আঁচনিখন ২০১৮ চনৰ এপ্ৰিল মাহত আৰম্ভ কৰিবৰ বাবে সাজু হৈছোঁ আৰু পূৰ্বতে ঘোষণা কৰামতে ২০১৮-১৯ চনৰ বাজেটত ৩০০ কোটি টকা ধাৰ্য কৰা হৈছে। উক্ত আঁচনিখনৰ ৰূপায়ণৰ ওপৰত নিৰ্ভৰ কৰি পৰৱৰ্তী সময়ত আঁচনিখনৰ পৰিসৰ বৃদ্ধি কৰা হ'ব আৰু ৰাজ্যৰ আন এক (১) লাখ যুৱক-যুৱতীক সামৰি ৰাজসাহায্যসহ ঋণ প্ৰদান কৰিবলৈ ব্যৱস্থা কৰা হ'ব।

## VI) সূক্ষ্ম, ক্ষুদ্ৰ আৰু মজলীয়া উদ্যোগৰ ঋণ নিশ্চিত আঁচনি

- 62) বিকাশশীল অৰ্থনীতি আৰু সমাজ ব্যৱস্থাত সূক্ষ্ম, ক্ষুদ্ৰ আৰু মজলীয়া উদ্যোগসমূহে অতি গুৰুত্বপূৰ্ণ ভূমিকা পালন কৰি আহিছে। সেই বাবেই এডভাণ্টেজ আসাম সন্মিলনত সূক্ষ্ম, ক্ষুদ্ৰ আৰু মজলীয়া উদ্যোগসমূহক যথেষ্ট গুৰুত্ব দিয়া হৈছিল। কিন্তু দেখা যায় যে এই সূক্ষ্ম, ক্ষুদ্ৰ আৰু মজলীয়া উদ্যোগসমূহে প্ৰায়ে বৃহৎ বেংকসমূহৰ পৰা ঋণ আদায় কৰিবলৈ গৈ বিমুখ হ'ব লগাত পৰে এই অজুহাততে যে প্ৰয়োজনীয় বন্ধকী দিয়াৰ সামৰ্থ তেওঁলোকৰ নাই। আনহাতে উদ্যোগখণ্ডৰ বাবে আগবঢ়োৱা ঋণ যাতে পুনৰাই বেংকসমূহে ওভটাই পায় তাৰ বাবেও সচেতন হ'ব লাগিব। বেংকে প্ৰদান কৰা ঋণসমূহ এন পি এ নোহোৱাকৈ ঋণী উদ্যোগ গোটসমূহে পৰিশোধ কৰিবলৈ যাতে সক্ষম হয় তাৰ বাবেও সচেষ্ঠ হ'ব লাগিব।
- 63) সেই বাবে স্থানীয় সূক্ষ্ম, ক্ষুদ্ৰ আৰু মজলীয়া উদ্যোগৰ উৎপাদিত সামগ্ৰীৰ বাবে সকলো চৰকাৰী নিবিদাতে ২০% সংৰক্ষণ কৰাৰ উপৰিও অলপতে ৰাজ্যিক কেবিনেটে এই খণ্ডৰ সামগ্ৰীৰ মূল্যৰ ক্ষেত্ৰত ২৫% পৰ্যন্ত অধিক মূল্যক অগ্ৰাধিকাৰ প্ৰদান কৰাটোত অনুমোদন

কৰিছে। এই উদ্যোগসমূহে যাতে বন্ধকী অবিহনে বেংকসমূহৰ পৰা ঋণ ল'ব পাৰে তাৰবাবে মই এক নতুন আঁচনিৰ প্ৰস্তাৱ কৰিছোঁ। সূক্ষ্ম, ক্ষুদ্ৰ আৰু মজলীয়া উদ্যোগ ঋণ নিশ্চিত আঁচনি ( MSME Credit Guarantee Scheme) নামৰ এই নতুন আঁচনিখনৰ বাবে ১০০ কোটি টকা 'ঋণ নিশ্চিত পুঁজি' হিচাপে আছুতীয়াকৈ ৰখা হ'ব আৰু এই পুঁজিয়ে বিফল হোৱা প্ৰকল্পৰ ক্ষেত্ৰত ঋণৰ নিশ্চিত প্ৰদান কৰিব। নিৰ্দ্ধাৰিত ব্যৱসায়িক বেংক আৰু আৰ আৰ বি-ৰ পৰা ৫০ লাখ টকা পৰ্যন্ত ঋণ লোৱা পুঁজিৰ ৫০% লৈকে এই নিশ্চিত পুঁজিয়ে সামৰি ল'ব। মই আশা কৰিছোঁ যে চলিত আৰু নতুনকৈ আৰম্ভ হোৱা সূক্ষ্ম, ক্ষুদ্ৰ আৰু মজলীয়া উদ্যোগসমূহে এই ঋণ নিশ্চিত আঁচনিৰ দ্বাৰা যথেষ্ট লাভবান হ'ব আৰু উদ্যমিতা বিকাশ আৰু উদ্যোগীকৰণত ই উৎসাহ যোগাব।

64) সেয়েহে মই চলিত বাজেটত এই আঁচনিৰ বাবে ১০০ কোটি টকাৰ আবণ্টন দিছোঁ।

#### VII) ৰাজ্যিক পৰ্যায়ৰ ব্যাপক দক্ষতা বিকাশ আঁচনি:

65) ৰাজ্যখনৰ যুৱক-যুৱতীসকলে অগ্ৰাধিকাৰ প্ৰাপ্ত বিভিন্ন খণ্ডত যাতে লাভজনক নিয়োগৰ সুবিধা পায় তাৰ বাবে তেওঁলোকক দক্ষতা বিকাশমূলক প্ৰশিক্ষণ দিওৱাৰ বাবে আমি প্ৰতিশ্ৰুতিবদ্ধ। এডভাণ্টেজ আসাম সন্মিলনত বৃহৎ ক'ৰ্পৰেট গোস্ঠীৰ উৎসাহজনক অংশগ্ৰহণ আৰু তেওঁলোকৰ পৰা লাভ কৰা প্ৰতিশ্ৰুতিৰ পৰিপ্ৰেক্ষিতত ৰাজ্যখনৰ স্থানীয় যুৱক-যুৱতীসকলৰ দক্ষতা বিকাশ ঘটোৱাটো অত্যন্ত জৰুৰী হৈ পৰিছে।

66) আমাৰ চৰকাৰে অসমৰ যুৱক-যুৱতীসকলক ভাৰতৰ বাকী অংশত থকা উৎকৃষ্টতম প্ৰতিভাৰ সৈতে প্ৰতিদ্বন্দিতা কৰিব পৰাকৈ সক্ষম কৰি তোলাৰ অৰ্থে তেওঁলোকৰ বাবে নিশ্চিত নিয়োগৰ সুবিধাসহ ব্যাপক দক্ষতা প্ৰশিক্ষণ কাৰ্যসূচী হাতত ল'ব। প্ৰশিক্ষণৰ দ্বাৰা নিয়োগ যোগ্যতা গঢ়ি তুলিবলৈ প্ৰতিগৰাকী যুৱক-যুৱতীৰ বাবে ১৪,৮০০ টকাকৈ বিনিয়োগ কৰা হ'ব। এই দক্ষতা প্ৰশিক্ষণ কাৰ্যসূচীৰ জৰিয়তে আমি অহা ৩ বছৰৰ ভিতৰত ১.৫ লাখ যুৱক-যুৱতীক সামৰি ল'বলৈ লক্ষ্য নিৰ্দ্ধাৰণ কৰিছোঁ আৰু ই সমগ্ৰ দেশৰ ভিতৰতে অন্যতম বৃহৎ পদক্ষেপ।

67) তদুপৰি, আমাৰ এই প্ৰয়াসক ধৰজাবাহী আঁচনি SVAYEM যোজনাৰ সৈতে সংলগ্ন কৰি যুৱক-যুৱতীসকলৰ নিয়োগ সৃষ্টি আৰু উদ্যমিতা বিকাশ নিশ্চিত কৰা হ'ব।



68) এই আঁচনিখনক আমাৰ এক ধ্বজাবাহী আঁচনিস্বৰূপে প্ৰক্ষেপ কৰাটোত এই সদনৰ সদস্যসকল যে একমত হ'ব তাত মই নিশ্চিত আৰু এই আঁচনিখনৰ ৰূপায়ণৰ অৰ্থে মই চলিত বৰ্ষৰ বাজেটত ৭৭ কোটি টকা আবণ্টন কৰিছো।

VIII) শূণ্য সুদত শস্য ঋণ , কৃষকৰ ঋণ ৰেহাই তথা কৃষি উপকৰণৰ বাবে বিত্তীয় সাহায্য আঁচনি:

69) অধ্যক্ষ মহোদয়, কিছুসময় পূৰ্বে মই পথৰুঘাটৰ বিদ্রোহৰ সময়ত আমাৰ খেতিয়কসকলে কৰা মহান ত্যাগৰ বিষয়ে উল্লেখ কৰিছিলো। মই অসমৰ কৃষকসকলৰ বাবে এখন আঁচনি ঘোষণা কৰি চৰম আত্মবলিদান দিয়া পথৰুঘাটৰ ছহিদ কৃষকসকলৰ প্ৰতি আমাৰ শ্ৰদ্ধা নিবেদন কৰিব খোজোঁ। আমাৰ অৰ্থনীতি হ'ল কৃষি অৰ্থনীতি। ৰাষ্ট্ৰীয় অৰ্থনীতিলৈ কৃষকসকলে যি বৰঙণি আগবঢ়ায় তাৰ কোনো তুলনা নাই। মই আন্তৰিকতাৰে অনুভৱ কৰোঁ যে কৃষক সমাজৰ প্ৰয়োজনীয়তাবোৰে সেইবাবেই সৰ্বাধিক গুৰুত্ব পোৱা উচিত।

70) কৃষকসকললৈ সকাহ দিয়াৰ লক্ষ্যৰে কৃষিৰ প্ৰসাৰ ঘটোৱাৰ বাবে বিগত বাজেটত মই এলানি ব্যৱস্থাৰ কথা ঘোষণা কৰিছিলো। কৃষকৰ আয় দুগুণ কৰাৰ লক্ষ্যৰে হাতত লোৱা মুখ্যমন্ত্ৰীৰ সমগ্ৰ গ্ৰাম্য উন্নয়ন যোজনা (CMSGUY)ৰ উপৰিও আমি আন কিছুমান ব্যৱস্থাৰ প্ৰস্তাৱ লৈছিলো যেনে - কৃষকসকললৈ শূণ্য শতাংশ সুদৰ হাৰত শস্য ঋণ , কিষাণ ক্ৰেডিট কাৰ্ড ব্যৱহাৰ কৰা কৃষকসকললৈ বিত্তীয় উদগনি আদি।

71) বিগত ডেৰ বছৰত আমি লক্ষ্য কৰিছো যে আমাৰ কৃষকসকলে কিষাণ ক্ৰেডিট কাৰ্ডৰ জৰিয়তে আগবঢ়োৱা ৰাজসাহায্যযুক্ত হস্তকালীন শস্য ঋণৰ সুবিধা সম্পূৰ্ণৰূপে অৰ্জন কৰিবলৈ সক্ষম হোৱা নাই। ইয়াৰ মূল কাৰণ এয়ে যে এনে সৰহ সংখ্যক একাউণ্টতে ঋণ পৰিশোধ কৰিবলৈ বাকী আছে আৰু ফলশ্ৰুতিত নতুন ঋণৰ স্ৰোতটো বন্ধ হৈ পৰিছে। এই নিষ্ক্ৰিয় একাউণ্টসমূহ সক্ৰিয় কৰাৰ বাবে নিজৰ কাৰ্ড নবীকৰণ কৰা প্ৰতিগৰাকী KCC ধাৰক খেতিয়কলৈ ৩০০০ টকাকৈ এককালীন নগদ উদগনি আমি প্ৰৱৰ্তন কৰিছিলোঁ।

72) এই উদগনিমূলক ব্যৱস্থা অব্যাহত ৰাখি মই এই দিশত আন এক বৃহৎ পদক্ষেপ স্বৰূপে এখন আঁচনি ঘোষণা কৰিব বিচাৰিছো যাৰ দ্বাৰা বেংকৰ ঋণ লোৱা কৃষকসকল উপকৃত হ'ব। চৰকাৰে বেংকত পৰিশোধ কৰিবলগীয়া কৃষকৰ মূলধন আৰু সুদ উভয়ে গণনা কৰিব। গণনাৰ পিছত ৰাজ্য চৰকাৰে এনে প্ৰতিটো ঋণৰ বিপৰীতে বকেয়া ধনৰ ২৫% কৈ সৰ্বাধিক ২৫,০০০ টকা পৰিশোধ কৰিব। মই জানো যে ইয়াৰ ফলত ৰাজকোষৰ পৰা এক

বৃহৎ অংকৰ ধন ব্যয় হ'ব । কিন্তু ৰাজ্যৰ খেতিয়কসকলৰ বৃহত্তৰ স্বার্থৰ কথা মনত ৰাখি আমি এই এককালীন ব্যৱস্থাৰ কথা ঘোষণাৰ সিদ্ধান্ত গ্ৰহণ কৰিছো । এই পদক্ষেপে খেতিয়কসকললৈ বহু প্ৰত্যাশিত ঋণৰ যোগান পুনৰ মুকলি কৰিব । এই আঁচনিৰ বাবে মই ৫০০ কোটি টকা ধাৰ্য কৰিছোঁ। ইয়াৰ সবিশেষ সময়ত যুগুত কৰা হ'ব।

73) ক্ষীপ্ৰতাৰে ঋণ পৰিশোধ কৰা খেতিয়কসকললৈ পুৰস্কাৰ হিচাপে আগবঢ়োৱা ৪% সুদ ৰাজ সাহায্য আমি অব্যাহত ৰাখিম যাতে তেওঁলোকে ১ লাখ টকা পৰ্যন্ত সকলো হুস্বকালীন শস্য ঋণ ০% সুদৰ হাৰত লাভ কৰে।

74) শূণ্য সুদৰ শস্য ঋণ, ট্ৰেণ্টৰ ব্যাপক ব্যৱহাৰ, বকেয়া ঋণৰ ক্ষেত্ৰত ২৫% বৰঙণি আদি আঁচনিসমূহ আমাৰ ৰাজ্যত ৰূপায়ণ কৰিব খোজা কিছুমান অভিনৱ আৰু ঐতিহাসিক আঁচনি। কিন্তু আমি ইয়াতে ৰৈ যাব নোৱাৰো । কৃষি উৎপাদন বৃদ্ধি কৰাৰ অৰ্থে বৈজ্ঞানিক কৃষি উপকৰণ ব্যৱহাৰৰ বাবে কৃষকক উৎসাহিত কৰিবলৈ মই বৈজ্ঞানিক কৃষি উপকৰণ ক্ৰয় কৰাৰ ক্ষেত্ৰত কৃষকৰ বাবে ৭৫% ৰাজ সাহায্যৰ প্ৰস্তাৱ কৰিছো । এই ৰাজ সাহায্যৰ সৰ্বোচ্চ সীমা প্ৰতি গৰাকী কৃষকৰ ক্ষেত্ৰত ৫০০০ টকা ধাৰ্য কৰা হৈছে । ৰাজ্যখনৰ প্ৰায় পাঁচ লক্ষ কৃষকক এই আঁচনিয়ে সামৰি ল'ব । এই সকলোবোৰ ঘোষণাৰ বিপৰীতে পৰ্যাপ্ত পৰিমাণৰ বাজেট আবণ্টনৰ ব্যৱস্থা কৰা হৈছে।

#### IX) উত্তৰণ: বিধানসভা সমষ্টিৰ বাবে ৰাজ্য চৰকাৰৰ বিশিষ্ট প্ৰকল্পসমূহ:

75) যোৱা বছৰ বাজেটৰ অংশ হিচাপে আমাৰ মাননীয় বিধায়কসকলে নিজ নিজ সমষ্টিত অন্তৰ্ভুক্ত কৰিবলৈ বিচৰা আঁচনিসমূহৰ বিষয়ে তেওঁলোকৰ পৰা জানিবলৈ বিচৰা হৈছিল । তেওঁলোকৰ সমষ্টিসমূহৰ বহুসংখ্যক প্ৰয়োজনীয়তাই ইতিমধ্যে ৰাজ্য চৰকাৰে ঘোষণা কৰা আঁচনিৰ অংশ হিচাপে সামৰি লোৱা হৈছে যদিও সমষ্টি ভিত্তিক নিৰ্দিষ্ট 'বিশিষ্ট প্ৰকল্প'সমূহ (Signature Scheme) কাৰ্যকৰী কৰাৰ বাবে পুঁজি ধাৰ্য কৰাৰ আৱশ্যকতা আছিল।

76) সেয়েহে বিভিন্ন বিধানসভা সমষ্টিত উত্তৰণ আঁচনিৰ অধীনত ৰাজ্য চৰকাৰৰ 'বিশিষ্ট প্ৰকল্প' ৰূপায়ণৰ বাবে ৫০০ কোটি টকা আবণ্টন দিয়া হৈছে । এই আঁচনিসমূহ ৰূপায়ণৰ বাবে বিস্তৃত নীতি-নিৰ্দেশনা প্ৰস্তুত কৰা হৈছে। মাঁথো ১০ কোটি পৰ্যন্ত ব্যয়ৰ প্ৰকল্পসমূহৰ বাবে বিভূক্ত বিভাগে প্ৰয়োজনীয় অনুমোদন প্ৰদান কৰিব । আঁচনিসমূহ সংশ্লিষ্ট বিভাগে ৰূপায়ণ কৰিব। আঁচনিসমূহৰ তালিকা তলত সংলগ্ন কৰা হ'ল।

ক্রমিক নং	সমষ্টি	আঁচনিৰসবিশেষ
১	ৰাতাবাৰী	পণ্ডিত দীন দয়াল উপাধ্যায় আদৰ্শ মহাবিদ্যালয় স্থাপন
২	পাথাৰকান্দি	বাজৰি চেৰাত এখন চৰকাৰী আদৰ্শ মহাবিদ্যালয় নিৰ্মান
৩	উত্তৰকৰিমগঞ্জ	উত্তৰ কৰিমগঞ্জ গড়কাপ্তানি পথৰ নিৰ্মান
৪	দক্ষিণকৰিমগঞ্জ	১৮০ টা অংগনডী কেন্দ্ৰ স্থাপন
৫	বদৰপুৰ	পথ যোগাযোগৰ উন্নয়ন
৬	হাইলাকান্দি	গোদামঘাট দলং নিৰ্মাণ
৭	কাটলিচেৰা	ধলাই মলাইত পথ নিৰ্মাণ আৰু কাবুলিচিৰা নলাত এখন দলং নিৰ্মাণ
৮	আলগাপুৰ	ধনেশ্বৰী নদীৰ ওপৰত পকী দলং নিৰ্মাণ
৯	শিলচৰ	আৰক্ষী পেৰেড গ্ৰাউণ্ডৰ ক্ৰীড়া ষ্টেডিয়ামৰ উন্নয়ন
১০	সোনাই	চিলিকুৰীৰ পৰা বৈৰাগীটিলা পথ নিৰ্মান
১১	ধলাই	ভূবন মন্দিৰৰ আন্তঃগাঁথনিগত কাম-কাজ
১২	উদৰবন্দ	মধুৰা নদীৰ ওপৰত পকী দলং নিৰ্মাণ
১৩	লক্ষীপুৰ	ইন্দোৰ ক্ৰীড়া ষ্টেডিয়াম নিৰ্মাণ

১৪	বৰখলা	এতিয়াও চূড়ান্ত হোৱা নাই
১৫	কাটিগড়া	বিহাৰা সমূহীয়া স্বাস্থ্য কেন্দ্ৰক আদৰ্শ চিকিৎসালয়লৈ উন্নীতকৰণ
১৬	হাফলং, ডিমাহাচাও	হাফলং চহৰলৈ পানী যোগান আঁচনি
১৭	বোকাজান	আধুনিক প্ৰেক্ষাগৃহ নিৰ্মাণ
১৮	হাওৰাঘাট	ডকমকা চহৰত ৰাজহুৱা প্ৰেক্ষাগৃহ নিৰ্মাণ
১৯	ডিফু	বিভিন্ন সা-সুবিধাযুক্ত ক্ৰীড়া প্ৰকল্প নিৰ্মাণ
২০	বৈঠালাংচু	হংক্ৰামত ক্ৰীড়া আৰু যুৱকেন্দ্ৰ আৰু ষ্টেডিয়াম
২১	মানকাচৰ	মহামায়ানগৰ আৰু শান্তি পুৰগাঁৱৰ বাবে পকীঢাকনী সহ নলানৰ্দমা নিৰ্মাণ
২২	দক্ষিণশালমৰা	টিপকায় নদীৰ ওপৰত পকী দলং নিৰ্মাণ
২৩	ধুবুৰী	চিচিল্ল'ক পে'ভমেণ্টৰ সৈতে ধুবুৰী পাটামাৰী পথ নিৰ্মাণ
২৪	গৌৰীপুৰ	আলমগঞ্জৰ পৰা চেলাই পাৰ পথ লৈ পকী দলং নিৰ্মাণ
২৫	গোলকগঞ্জ	গোলকগঞ্জ ষ্টেডিয়াম নিৰ্মাণ
২৬	পশ্চিমবিলাসীপাৰা	নয়াহাটচাউলমাৰি পথত পকী দলং নিৰ্মাণ

২৭	পূর্ববিলাসীপাৰা	উপ-স্বাস্থ্যকেন্দ্ৰ (ৰাজ্যিকচিকিৎসালয়)ৰ উন্নীতকৰণ আৰু আদৰ্শ চিকিৎসালয় নিৰ্মাণ
২৮	গোসাইগাঁও	পকী দলং নিৰ্মাণ
২৯	পশ্চিমকোকৰাঝা ৰ	গংগিয়া নদীৰ ওপৰত পকী দলংসহ ফাটাখাটালৈ পথ নিৰ্মাণ
৩০	পূৰ্বকোকৰাঝাৰ	দতমা-বালাজান পথৰ নিৰ্মাণ, উন্নীতকৰণ আৰু পকী দলং নিৰ্মাণ

#	সমষ্টি	আৰ্চনিৰ সবিশেষ
৩১	চিদলী	ডাংতলৰ পৰা বেংতললৈ পথ নিৰ্মাণ
৩২	বঙাইগাঁও	উত্তৰশালমাৰাৰ পৰা জাকনাপাৰা হৈ চাপাগুৰৰ পৰা হাপাচাৰালৈ পথ নিৰ্মাণ
৩৩	বিজনী	মৰা মানস নৈৰ ওপৰত পকী দলং নিৰ্মাণ
৩৪	উত্তৰ অভয়াপুৰী	বৰঘলাৰ পৰা গুণিয়ালগুৰি লৈ পথ নিৰ্মাণ
৩৫	দক্ষিণ অভয়াপুৰী	মৰা মানস নৈৰ ওপৰত মালেগড়ৰ পৰা বৰজানলৈ পকী দলং নিৰ্মাণ
৩৬	দুধনৈ	ক্ৰীড়া চৌহদ আৰু ষ্টেডিয়ামৰ আন্তঃগাঁথনি নিৰ্মাণ
৩৭	পূৰ্ব গোরালপাৰা	বলদমাৰি চৰক বান আৰু খহনীয়াৰ পৰা সুৰক্ষা

৩৮	পশ্চিম গোৱালপাৰা	তাপৰ ভিটা অঞ্চলক গৰা খনহীয়াৰ পৰা সুৰক্ষা
৩৯	জলেশ্বৰ	লক্ষীপুৰ জলেশ্বৰ পথৰ উন্নীতকৰণ
৪০	সৰভোগ	বহু উপযোগী গৃহ নিৰ্মাণ
৪১	ভবানীপুৰ	সমষ্টিটোৰপথ নিৰ্মাণ (সৱিশেষচূড়ান্তহ'বলৈবাকী)
৪২	পাটাচাৰকুছি	টিহু উন্নয়নখণ্ডৰ কাৰ্যালয় গৃহ নিৰ্মাণ
৪৩	বৰপেটা	হৰিজনসুঁতিৰ পৰিষ্কাৰকৰণ আৰু সৌন্দৰ্য্যবৰ্দ্ধন
৪৪	জনিয়া	জনিয়া উন্নয়নখণ্ডৰ কাম-কাজ
৪৫	বাঘবৰ	কৰ্মৰত মহিলা আৰু পুৰুষৰ বাবে নিবাসসমূহৰ নিৰ্মাণ
৪৬	সৰুক্ষেত্ৰী	আধুনিক বজাৰ আৰু প্ৰশিক্ষণৰ সা-সুবিধাৰে গ্ৰাম্য কৃষি কেন্দ্ৰ নিৰ্মাণ
৪৭	চেঙা	চেঙাৰ পৰা নগাঁও সৰ্থেবাৰী পথ নিৰ্মাণ
৪৮	বকো	জনতা বজাৰ আৰু জলজলিগাইড বান্ধৰ সুৰক্ষাৰ বাবে খহনীয়া প্ৰতিৰোধী ব্যৱস্থা
৪৯	ছয়গাঁও	মা চণ্ডীকা দেৱালয় / চান্দ সদাগৰৰ মেৰঘৰ উন্নয়নসাধন
৫০	পলাশবাৰী	দক্ষিণ কামৰূপ ক্ৰীড়া সংঘত ষ্টেডিয়াম নিৰ্মাণ

৫১	জালুকবাৰী	উত্তৰ গুৱাহাটীত ষ্টেডিয়াম নিৰ্মাণ
৫২	দিশপুৰ	পাথৰ কুছিত প্ৰেক্ষাগৃহৰে সৈতে বহুমুখী মিনি ষ্টেডিয়াম নিৰ্মাণ
৫৩	পূব গুৱাহাটী	উলুবাৰী উচ্চতৰ মাধ্যমিক বিদ্যালয়ত আদৰ্শ সংহত একাডেমীক উৎকৃষ্টতাৰ কেন্দ্ৰলৈ উন্নীতকৰণ
৫৪	পশ্চিম গুৱাহাটী	পাৰিপাৰ্শ্বিকতা আৰু আনুষঙ্গিক পৰ্যটনকে ধৰি দীপৰ বিলৰ উন্নয়ন সাধন
৫৫	হাজো	চুইমিং পুলেৰে সৈতে ইনড'ৰ ষ্টেডিয়াম
৫৬	কমলপুৰ	কমলপুৰতপথ নিৰ্মাণ

#	সমষ্টি	আঁচনিৰ বিৱৰণ
৫৭	ৰঙিয়া	ৰঙিয়া মহাবিদ্যালয়ক স্নাতকোত্তৰ মহাবিদ্যালয়লৈ উন্নীতকৰণ
৫৮	তামোলপুৰ	বৰলীয়ানৈৰ ওপৰত পকী দলং নিৰ্মাণ
৫৯	নলবাৰী	নলবাৰীৰ মধ্য বাঁহ জানীত এখন পূৰ্ণাংগ-মহাবিদ্যালয় স্থাপন
৬০	বৰক্ষেত্ৰী	মোকালমোৱাত এ এন এম আৰু জি এন এম নাৰ্ছিং স্কুল স্থাপন
৬১	ধৰ্মপুৰ	চামতাত আউটড'ৰ ষ্টেডিয়াম প্ৰকল্প নিৰ্মাণ

৬২	বৰমা	আইচিপিভিৰে পথ নিৰ্মাণ
৬৩	চাপাগুৰি	কালদিয়ানদীৰ ওপৰত পকী দলং নিৰ্মাণ
৬৪	পানেৰি	ভেৰগাঁও-বামুণজুলী পথ নিৰ্মাণ
৬৫	কলাইগাঁও	টংলা-মহালিপাৰা পথ নিৰ্মাণ
৬৬	ছিপাবাৰ	ছিপাবাৰত ষ্টেডিয়াম নিৰ্মাণ
৬৭	মঙলদৈ	মঙলদৈত ক্ৰীড়া প্ৰকল্প নিৰ্মাণ
৬৮	দলগাঁও	পিডিইউ আদৰ্শ মহাবিদ্যালয়ৰ উন্নীতকৰণ
৬৯	ওদালগুৰি	ভৰলানদীৰ ওপৰত এখন পকী দলং নিৰ্মাণ
৭০	মাজবাট	ইউডিএছএ ক্ৰীড়া প্ৰকল্প নিৰ্মাণ
৭১	ঢেকিয়াজুলি	ঢেকিয়াজুলিত ষ্টেডিয়াম নিৰ্মাণ
৭২	বৰছলা	গুপ্তেশ্বৰৰ ঐতিহাস্তলীৰ উন্নয়ন
৭৩	তেজপুৰ	তেজপুৰ ষ্টেডিয়ামত সংহত ক্ৰীড়া প্ৰকল্প নিৰ্মাণ
৭৪	ৰঙাপাৰা	বালিপাৰাত স্নাতক মহাবিদ্যালয় স্থাপন
৭৫	চতিয়া	নাগশংকৰত ষ্টেডিয়াম নিৰ্মাণ
৭৬	বিশ্বনাথ	বিশ্বনাথচহৰত নলা-নৰ্দমা নিৰ্মাণ
৭৭	বিহালী	তিনিসুঁতিৰ পৰা ক'লাপানী পথ উন্নীতকৰণ



৭৮	গহপুৰ	ক্রীড়া প্ৰকল্পৰ উন্নয়ন
৭৯	জাগিৰোড	নলা-নৰ্দমাৰ উন্নয়ন
৮০	মৰিগাঁও	পথ আৰু নলা-নৰ্দমাৰ উন্নয়ন
৮১	লাহৰিঘাট	তপাতোলাৰ পৰা চেনিয়ালৈ চিচিল্লুকযুক্ত পথ নিৰ্মাণ
৮২	ৰহা	মীনাবজাৰৰ পৰা আদৰ্শ বজাৰলৈ সকলো বতৰৰ উপযোগী পথৰ উন্নয়নসহ বৰাপানী নদীৰ ওপৰত দলং নিৰ্মাণ
৮৩	ধিং	নগাঁও-ধিং-বুঢ়াগাঁও পথৰ উন্নীতকৰণ
৮৪	বটদ্ৰা	কপাহেৰা ফিল্ডত ষ্টেডিয়াম নিৰ্মাণ
৮৫	ৰূপহীঘাট	বেলতলিৰ পৰা চুৰিৰপাৰলৈ পথ নিৰ্মাণ
৮৬	নগাঁও (সদৰ)	পথ আৰু নলা-নৰ্দমাৰ উন্নয়ন
৮৭	বঢ়মপুৰ	শ্বহীদ থগীখুদ ক্রীড়া পুখুৰীৰ উন্নয়ন

#	সমষ্টি	আঁচনিৰ সবিশেষ
৮৮	চামগুৰি	আধুনিক বজাৰ আৰু প্ৰশিক্ষণৰ সুবিধাসহ গ্ৰামীণ কৃষি কেন্দ্ৰ নিৰ্মাণ
৮৯	কলিয়াবৰ	৩ টি আও ষ্টেডিয়ামত ক্রীড়া হোষ্টেল নিৰ্মাণ

৯০	জমুনামুখ	নীলবাগানৰ পৰা মূৰাঝেৰলৈ পথৰ উন্নীতকৰণ
৯১	হোজাই	পূব ধনিৰামপথাৰ গাঁও পঞ্চায়তৰ ক্ৰীড়া প্ৰকল্পৰ উন্নীতকৰণ
৯২	লামডিং	পণ্ডিত দীন দয়াল উপাধ্যায় আদৰ্শ মহাবিদ্যালয় স্থাপন
৯৩	বোকাখাট	বোকাখাটত সংহত ক্ৰীড়া প্ৰকল্প নিৰ্মাণ
৯৪	সৰুপথাৰ	বিজ্ঞান মহাবিদ্যালয় স্থাপন
৯৫	গোলাঘাট	গোলাঘাটত ক্ৰীড়া একাডেমী নিৰ্মাণ
৯৬	খুমটাই	সৈনিক স্কুল স্থাপন
৯৭	দেৰগাঁও	দেৰগাঁৱত ক্ৰীড়া প্ৰকল্প নিৰ্মাণ
৯৮	যোৰহাট	টোকলাহিত চাহ পৰ্যটন কেন্দ্ৰ
৯৯	মাজুলী	টেংৰাইমুখত ক্ৰীড়া প্ৰকল্পৰ উন্নয়ন
১০০	তিতাবৰ	তিতাবৰত দক্ষতা উন্নয়ন কেন্দ্ৰ স্থাপন
১০১	মৰিয়নী	অসম-নাগালেণ্ড সীমান্তত পথ নিৰ্মাণ
১০২	টীয়ক	বনাই হোজাই কণৰ পৰা ঘোৰাচোৱা পথ নিৰ্মাণ
১০৩	আমগুৰি	আমগুৰিত ক্ৰীড়া প্ৰকল্প স্থাপন
১০৪	নাজিৰা	শিশুসকলৰ বাবে ওমলা কেন্দ্ৰসৈতে গ্ৰামাঞ্চলৰ যুবক-যুৱতীসকলৰ বাবে দক্ষতা প্ৰশিক্ষণ কেন্দ্ৰ

১০৫	মাহমৰা	মাহমৰাত ক্ৰীড়া প্ৰকল্প স্থাপন
১০৬	সোনাৰি	জিলা অসামাৰিক চিকিৎসালয়ৰ সৈতে সংলগ্ন কৰি নাৰ্চিং প্ৰতিষ্ঠান স্থাপন
১০৭	থাওৰা	দিৰই নদীৰ বাওঁপাৰত নতুন মথাউৰি নিৰ্মাণ
১০৮	শিৱসাগৰ	শিৱসাগৰ জিলা পুথিভঁৰাল নিৰ্মাণ
১০৯	বিহপুৰীয়া	শিমলুগুৰীৰ পৰা নাৰায়ণপুৰ লৈ পথ আৰু দলং নিৰ্মাণ
১১০	নাওঁবেচা	নলমিৰি গাঁৱত শীতলীকৰণ গৃহ নিৰ্মাণ
১১১	লখিমপুৰ	ৰঙানদীৰ ওপৰত পকী দলং নিৰ্মাণ
১১২	ঢকুৱাখনা	ঢকুৱাখনাত যুৱ কেন্দ্ৰ নিৰ্মাণ
১১৩	ধেমাজি	গোগামুখত দক্ষতা উন্নয়ন কেন্দ্ৰস্থাপন
১১৪	জোনাই	পুকীয়া তিনিআলিৰ পৰা জোনাই তিনিআলিলৈ পথৰ উন্নীতকৰণ
১১৫	মৰাণ	মৰাণ চহৰত নলা-নৰ্দমাৰ ব্যৱস্থা নিৰ্মাণ
১১৬	ডিব্ৰুগড়	ডিব্ৰুগড়ত পথ সংযোগ ব্যৱস্থাৰ উন্নীতকৰণ
১১৭	লাহোৱাল	এখন পূৰ্ণাঙ্গ পৰ্যায়ৰ স্নাতক মহাবিদ্যালয় স্থাপন
১১৮	দুলীয়াজান	টেঙাখাটত ক্ৰীড়াপ্ৰকল্প স্থাপন

১১৯	টিংখং	পাঁচ মহলীয়া বহুমুখী বজাৰ গৃহ প্ৰকল্প নিৰ্মাণ
১২০	নাহৰকটীয়া	নাহৰকটীয়াত ঔদ্যোগিক প্ৰশিক্ষণ প্ৰতিষ্ঠান (আইটিআই) স্থাপন
১২১	চাবুৱা	চাবুৱাত নলা-নৰ্দমা ব্যৱস্থাৰ উন্নয়ন
১২২	তিনিচুকীয়া	তিনিচুকীয়াত পথ আৰু নলা নিৰ্মাণ
১২৩	ডিগবৈ	টিংৰাইত ষ্টেডিয়াম নিৰ্মাণ
১২৪	মাৰ্ঘেৰিটা	পূৰ্ণপৰ্যায়ৰ স্নাতক মহাবিদ্যালয় স্থাপন
১২৫	ডুমডুমা	ডুমডুমাত আউটড'ৰ আৰু ইনড'ৰ ক্ৰীড়া প্ৰকল্প
১২৬	শদিয়া	কুণ্ডীল নদীৰ ওপৰত পকী দলং নিৰ্মাণ

#### X) অসম আদৰ্শ গ্ৰাম যোজনা:

77) আমাৰ চৰকাৰে ইতিমধ্যে গাঁৱৰ সৰ্ব্বাঙ্গীন বিকাশৰ আৱশ্যকতাৰ ওপৰত গুৰুত্ব আৰোপ কৰিছে আৰু মুখ্যমন্ত্ৰীৰ সমগ্ৰ গ্ৰাম্য উন্নয়ন যোজনাৰ জৰিয়তে ৫ বছৰৰ ভিতৰত কৃষিৰ উপাৰ্জন দুগুণ কৰিবলৈ লক্ষ্য স্থিৰ কৰিছে।

78) আমাৰ মাননীয় প্ৰধানমন্ত্ৰী শ্ৰী নৰেন্দ্ৰ মোদী ডাঙৰীয়াৰ সাংসদ আদৰ্শ গ্ৰাম যোজনাৰ পৰা উদ্বুদ্ধ হৈ আমি অসমত অসম আদৰ্শ গ্ৰাম যোজনা নামৰ এখন আৰ্চনি হাতত লৈছো, যিখন আৰ্চনিৰ অধীনত এনে কিছু আদৰ্শ গাঁও গঢ়ি তুলিবলৈ বিচৰা হৈছে য'ত সকলো নাগৰিকলৈ অনাময়ৰ সা-সুবিধা, পথ, নলা-নৰ্দমা, বিদ্যুত, খোৱাপানী, বিদ্যালয়, স্বাস্থ্যসেৱা প্ৰতিষ্ঠানৰ লেখীয়া উন্নতমানৰ ৰাজহুৱা সেৱাসমূহ উপলব্ধ কৰা হ'ব।

- 79) অহা তিনিবছৰত চৰকাৰে ৰাজ্যখনৰ ১২৬ টা বিধান সভা সমষ্টিৰ প্ৰতিটোতে ২ খনকৈ গাঁও বাছনি কৰিব। এই গাঁও দুখনৰ সামগ্ৰিক বিকাশ, সৰ্বাত্মক সামাজিক তথা অৰ্থনৈতিক বিকাশৰ জৰিয়তে আদৰ্শ গাঁও হিচাপে গঢ়ি তোলা হ'ব।
- 80) অহা তিনি বছৰত এনে প্ৰতিখন আদৰ্শ গাঁৱলৈ আমি ৫ কোটি টকাকৈ প্ৰদান কৰিম আৰু ২০১৮-১৯ বিত্তীয় বৰ্ষত ১২৬ টা সমষ্টিৰ প্ৰতিটোতে ২ খনকৈ আদৰ্শ গাঁৱৰ প্ৰতিখনৰ বাবে মই ৫০ লাখ টকা ধাৰ্য্য কৰিছো। এইদৰে ২০১৮-১৯ বৰ্ষৰ বাজেটত মুঠ আবণ্টিত ধনৰ পৰিমাণ হৈছে ১২৬ কোটি টকা। এই আঁচনিখনৰ নীতি নিৰ্দেশনাসমূহ সোনকালে যুগুত কৰা হ'ব আৰু মাননীয় বিধায়কসকলে যাতে তেখেতসকলৰ সমষ্টিসমূহৰ ৰূপান্তৰণৰ বাবে এই সুযোগ গ্ৰহণ কৰে তথা ৰাজ্যখনৰ প্ৰতিখন গাঁৱকে 'আপোন গাঁও' হিচাপে গঢ়ি তোলাত অৰিহণা যোগায় তাৰ বাবে মই তেখেতসকলক আহ্বান জনাইছো।

#### XI) নগৰ আন্তঃগাঁথনি উন্নয়ন পুঁজি (CIDF)

- 81) যোৱা বাৰৰ বাজেটত গুৱাহাটীৰ বাদে মই ৰাজ্যখনৰ আন ৬ খন বৃহৎ নগৰৰ আন্তঃগাঁথনি উন্নয়নৰ বাবে নগৰ আন্তঃগাঁথনি উন্নয়ন পুঁজিৰ কথা ঘোষণা কৰিছিলো। এই নগৰ সমূহৰ আন্তঃগাঁথনি উন্নয়নৰ প্ৰাথমিক কাম-কাজ সূচাৰুৰূপে আগবাঢ়িছে আৰু ২০১৮-১৯ বৰ্ষত এই নগৰ সমূহত নতুন আন্তঃগাঁথনি বিকশিত হৈ উঠা দেখিবলৈ পোৱা যাব।
- 82) এই বছৰত আমি অতিৰিক্তভাৱে (২০১১ চনৰ লোক পিয়ল অনুসৰি) ৪০ হাজাৰতকৈ অধিক জনসংখ্যাৰ মজলীয়া স্তৰৰ চহৰৰ উন্নয়নত মনোনিবেশ কৰিছোঁ আৰু সেয়ে ৮ খন নতুন চহৰক এই আঁচনিৰ অধীনলৈ অনা হৈছে। এই চহৰসমূহ হ'ল - বঙাইগাওঁ, ধুবুৰী, উত্তৰ লক্ষীমপুৰ, কৰিমগঞ্জ, গোৱালপাৰা, শিৱসাগৰ, বৰপেটা আৰু গোলাঘাট। পূৰ্বতে ঘোষণা কৰা CIDF-ৰ দৰে এই ৮ খন চহৰত গুৰুত্বপূৰ্ণ আন্তঃগাঁথনিৰ আঁচনিৰাসমূহ চিনাক্ত কৰিবলৈ প্ৰয়াস কৰা হ'ব। পুঁজিৰ যোগান এনেদৰে কৰা হ'ব যাতে বৃহৎ সংখ্যক লোক লাভবান হোৱাকৈ ৰাজহুৱা উদ্যান, গুৰুত্বপূৰ্ণ পথ, জিলা পুথিভঁৰাল, জিলা পৰ্যায়ৰ ষ্টেডিয়াম আদিৰ দৰে দীৰ্ঘস্থায়ী সম্পদ সৃষ্টি কৰা হয়। বৃহৎ নগৰসমূহৰ বাবে বিগত বাজেটত ধাৰ্য্য কৰা ২০০ কোটি টকাৰ পৰিৱৰ্তে মধ্যম স্তৰৰ এই নগৰসমূহৰ বাবে অহা তিনি বছৰত ১০০ কোটি টকাকৈ ধন ধাৰ্য্য কৰা হ'ব যাতে অধিক চহৰ এই আঁচনিৰ বাবে সামৰি ল'ব পৰা যায়। অহা বিত্তীয় বৰ্ষত আৰু অধিক চহৰ CIDF আঁচনিৰ অধীনত সামৰি লোৱা হ'ব।

83) এই আঁচনিৰ বাবে ২০১৮-১৯ বিত্তীয় বৰ্ষৰ বাজেটত ২৫০ কোটি টকাৰ আৱণ্টন দিছে ।  
তদুপৰি প্ৰয়োজন হ'লে পৰিপূৰক দাবী মঞ্জুৰীৰ দ্বাৰা অতিৰিক্ত পুঁজি প্ৰদান কৰিবলৈ  
প্ৰতিশ্ৰুতি দিলো।

## XII) অসমমালা -ৰাজ্যিক ঘাইপথ আৰু জিলাৰ প্ৰধান পথসমূহৰ উন্নয়ন আৰু পুনৰ্নিৰ্মাণ আঁচনি

84) বছৰ বছৰ ধৰি মেৰামতিৰ বাবে পুঁজিৰ অভাৱ আৰু অবজ্ঞাৰ ফলস্বৰূপে ৰাজ্যিক  
ঘাইপথসমূহ আৰু জিলাৰ প্ৰধান পথসমূহ জৰাজীৰ্ণ হৈ পৰিছে । এই পথসমূহ  
তাৎক্ষণিকভাৱে পুনৰ নিৰ্মাণ কৰাৰ প্ৰয়োজনীয়তা আছে । বেছিভাগ পথৰে ফুটপাথসমূহ  
দুৰ্বল আৰু অহা-যোৱাৰ বাবে অনুপযুক্ত। প্ৰায় ১৬% মজলীয়া পথ দ্বি-লেনযুক্ত আৰু ইয়াৰে  
২০% পথ এতিয়াও পকী নহয়।

85) ৰাজ্যিক ঘাইপথ আৰু জিলাৰ প্ৰধান পথসমূহৰ উন্নয়ন সাধনৰ অৰ্থে মই 'ভাৰতমালা'ৰ  
আৰ্হিত 'অসমমালা' নামৰ এখন আঁচনি গ্ৰহণৰ প্ৰস্তাৱ দিছোঁ । আৰম্ভণিতে, পথৰ পুনৰ  
নিৰ্মাণ তথা মেৰামতি আৰু পকী দলং নিৰ্মাণৰ বাবে ২০১৮-১৯ বিত্তীয় বৰ্ষৰ বাজেটত  
২০০ কোটি টকা ধাৰ্য কৰা হৈছে । প্ৰয়োজন হ'লে অধিক পুঁজিৰ আৱণ্টন দিবৰ বাবেও  
আমি সাঁজু আছে।

86) এই আঁচনিখনে 'পথ' সম্পদ পৰিচালনা ব্যৱস্থা (Road Asset Management System -  
RAMS)-ৰ অধীনত নৈমিত্তিকভাৱে ক্ষেত্ৰৰ পৰা তথ্য সংগ্ৰহৰো ব্যৱস্থা কৰিব যাতে  
শেহতীয়া তথ্য মজুত থাকে , আৰু শেহতীয়া পৰিকল্পনা সাঁজু হৈ থাকে । ৰূপায়ণকাৰী  
বিভাগৰ পৰিকল্পনাৰাজিক শক্তিশালী কৰি তুলিবলৈ RAMS-ৰ সৈতে প্ৰাতিষ্ঠানিক ব্যৱস্থাটো  
যুক্ত কৰি তোলা হ'ব।

87) পথ যোগাযোগ ব্যৱস্থাৰ এখন মাষ্টাৰ প্লেন যুগুত কৰা হ'ব । একে সময়তে অসম  
ৰাজ্যিক পথ প্ৰকল্পৰ অধীনত ইতিমধ্যে যুগুত কৰা কৰ্ম আঁচনি ৰূপায়ণৰ জৰিয়তে অসম  
ৰাজ্যিক পথ পৰিষদক শক্তিশালী কৰি তোলা হ'ব।

88) দীৰ্ঘম্যাদী দৃষ্টিভঙ্গীৰে ৰাজ্য চৰকাৰে প্ৰাথমিকভাৱে ৰাজ্যিক ঘাই পথ আৰু জিলাৰ প্ৰধান  
পথসমূহৰ পুনৰ নিৰ্মাণ তথা মেৰামতিৰ বাবে পুঁজি যোগান ধৰিব আৰু একে সময়তে  
চৰকাৰে জাইকা (JICA), এছীয়ান ডেভেলপমেণ্ট বেংক, বিশ্ব বেংক ইত্যাদিৰ লেখীয়া বহিঃ  
পুঁজি যোগানধাৰী সংস্থাসমূহৰ জৰিয়তে অতিৰিক্ত পুঁজিৰ ব্যৱস্থা কৰিব।

### XIII) ১০০০ খন কাঠৰ দলং পকী দলঙলৈ ৰূপান্তৰকৰণ

- 89) অধ্যক্ষ মহোদয়, বিগত শেষৰখন বাজেটত আমি ধাৰাবাহিকভাৱে উপেক্ষিত হৈ অহা গ্ৰাম্য আন্তঃগাঁথনিৰ এক বিশেষ উপকৰণ - কাঠৰ দলঙৰ ওপৰত গুৰুত্ব দিছিলোঁ । এই কাঠৰ দলংসমূহৰ বেছি সংখ্যকেই গ্ৰাম্য অসমৰ জীৱনৰেখা স্বৰূপ যদিও কেইবা দশক পূৰ্বে নিৰ্মাণ কৰা দলঙসমূহৰ মেৰামতি আৰু উন্নীতকৰণ কোনো কালে দেখা নগৈছিল।
- 90) প্ৰথম পৰ্যায়ত ২০১৭-১৮ চনত আমি ২০৮ খন দলঙৰ কাম সামৰি লৈছিলো । মোৰ বিশ্বাস যে গড়কাপটানী বিভাগে বাকী থকা ৭৯২ খন দলঙৰ মঞ্জুৰীৰ প্ৰস্তাৱ প্ৰেৰণ কৰিব আৰু এইবোৰক দ্ৰুত গতিত পকী দলঙলৈ পৰিৱৰ্তন কৰিব। এই কামৰ বাবে বিত্ত বিভাগে মুক্ত আৰু খৰতকীয়াভাৱে ধন মুকলাই দিব। যেতিয়া সম্পূৰ্ণ হ'ব এই শক্তিশালী তথা মসৃণ দলঙসমূহে গ্ৰামাঞ্চলৰ যোগাযোগৰ কেনে উন্নতি সাধিব সেয়া সহজেই অনুমেয় । মোৰ সহযোগী সদস্যসকলে নিশ্চয় এই আঁচনিখন ১৮ টা ধ্বজাবাহী আঁচনিৰ অধীনত অন্তৰ্ভুক্ত কৰাত সমৰ্থন কৰিব।
- 91) এই উদ্দেশ্যে মই এই বাজেটত ১৫০ কোটি টকাৰ আৱণ্টন দিয়াৰ প্ৰস্তাৱ দিছোঁ।

### XIV) অটল অমৃত অভিযান

- 92) আমাৰ নিৰ্বাচনী প্ৰতিশ্ৰুতিৰ অংশ হিচাপে গুণগত স্বাস্থ্যসেৱা সকলোৰে বাবে উপলব্ধ কৰাৰ উদ্দেশ্যে বিগত ২৫ ডিচেম্বৰ, ২০১৬-ত দূৰদৰ্শী নেতা আৰু প্ৰাক্তন প্ৰধানমন্ত্ৰী অটল বিহাৰী বাজপেয়ীদেৱৰ পৱিত্ৰ জন্মদিন উপলক্ষ্যে ৰাজ্যৰ জনতালৈ অটল অমৃত অভিযান নামৰ এখন উচ্চাভিলাষী স্বাস্থ্য বীমা আঁচনি মুকলি কৰা হৈছে।
- 93) বিগত কেইটামান মাহত ৰাজ্যৰ প্ৰতিটো উন্নয়ন খণ্ডৰ পৰ্যায়ত এই অভিযানৰ অধীনত নাগৰিকৰ পঞ্জীয়নৰ বাবে কৰ্মচাৰীসকলক নিয়োজিত কৰা হৈছে । ই এক বৃহৎ কৰ্মযজ্ঞ আৰু গৌৰৱৰ বিষয় যে বৰ্তমানলৈকে প্ৰায় ১.৬ কোটি হিতাধিকাৰী এই অভিযানত পঞ্জীয়ন কৰা হৈছে । ১৮ বছৰতকৈ অধিক বয়সৰ প্ৰতিজন হিতাধিকাৰীকে ইউনিক আইডেনটিফিকেশ্বন নম্বৰসহ এখন বায়'মেট্ৰিক্স কাৰ্ড - পৰিচয়-পত্ৰ হিচাপে প্ৰদান কৰা হৈছে।
- 94) নগদবিহীন বীমা আঁচনিখনৰ বাবে পঞ্জীয়ন আৰু আন্তঃগাঁথনিৰ কাম চলি থাকোতেই ৰোগীৰ প্ৰয়োজন পূৰাবলৈ চৰকাৰে সম্পূৰ্ণৰ ( Reimbursement) ৰূপত দুটা কিস্তিত এতিয়ালৈ ৫২ কোটি টকা মোকলাই দি ৯৩২৯ গৰাকী হিতাধিকাৰীক উপকৃত কৰিছে ।

২০১৮ চনৰ এপ্ৰিল মাহৰ পৰা নগদবিহীন সম্পূৰ্ণ ব্যৱস্থাটো কাৰ্যকৰী হোৱাৰ পূৰ্বে ২০১৮ চনৰ মাৰ্চ মাহৰ ভিতৰত আৰু এটা কিস্তি মোকলাই দিয়া হ'ব। অৱশ্যে আঁচনিখনক এটা সম্পূৰ্ণ ঘূৰাই দিয়া ( Reimbursement) ব্যৱস্থালৈ পৰ্যবসিত নকৰি কেতবোৰ তালিকাভুক্ত চিকিৎসালয়ত নগদবিহীন চিকিৎসা প্ৰদানৰ আঁচনিৰ ৰূপতহে গঢ়ি তোলা হ'ব। গতিকে দেশৰ আটাইকেইখন প্ৰধান চিকিৎসালয় , উদাহৰণ স্বৰূপে নাৰায়ণ হৃদয়ালয় , এপ'ল' বাঙ্গালুৰু , মেদাণ্টা মেডিচিটি , টাটা মেম'ৰিয়েল হস্পিটেল , ফ'ৰটিচ হস্পিটেল আদিক এই আঁচনিৰ অধীনত তালিকাভুক্ত কৰা হৈছে আৰু ২০১৮ চনৰ এপ্ৰিল মাহত আঁচনিখন মুকলি কৰাৰ বাবে সাজু হৈ উঠিছে।

- 95) অনুমান কৰা হৈছে যে এই আঁচনিৰ দ্বাৰা অসমৰ মুঠ জনসংখ্যাৰ প্ৰায় ৯২ শতাংশ লোকক সামৰি লোৱা হ'ব আৰু এই আঁচনিখন সম্পূৰ্ণৰূপে ৰূপায়ণ হ'লে ই বিশ্বৰ ভিতৰতে এখন অন্যতম বৃহৎ সাৰ্বজনীন স্বাস্থ্যবীমা আঁচনি হ'ব । এই আঁচনিখনে দৰিদ্ৰ সীমা ৰেখাৰ তলৰ আৰু ওপৰৰ ব্যক্তিসকলৰ অভাৱ পূৰণ কৰিব।
- 96) অধ্যক্ষ মহোদয়, অটল অমৃত অভিযানৰ ৰূপায়নে ব্যক্তিগতভাৱে মোক গভীৰ মানসিক সম্ভ্ৰান্তি প্ৰদান কৰিছে। পীড়িত আৰু বিপদগ্ৰস্তজনক তেওঁলোকৰ প্ৰয়োজনৰ সময়ত সহায় কৰিবলৈ পোৱাটো মোৰ তিনি দশক জোৰা ৰাজহুৱা জীৱনত এক বিৰল প্ৰাপ্তি । মোৰ ওপৰত বিশ্বাস স্থাপন কৰা অজস্ৰজনৰ প্ৰতি এয়া মোৰ ঋণ পৰিশোধৰ বিনম্ৰ প্ৰচেষ্টা।
- 97) আঁচনিখনৰ সুদূৰ প্ৰসাৰী প্ৰভাৱলৈ লক্ষ্য ৰাখি “অটল অমৃত অভিযান”খনক অষ্টাদশ মুকুটাৰ উন্নয়নী মালাৰ অধীনলৈ অনা হৈছে। এই বছৰৰ বাজেটত এই আঁচনিৰ বাবে মই ৪০০ কোটি টকা আবণ্টনৰ প্ৰস্তাৱ কৰিছো।

**XV) কৰ্কট ৰোগ নিয়ন্ত্ৰণৰ সৰ্বাত্মক কাৰ্যসূচী: টাটা ন্যাসৰ সৈতে চৰকাৰৰ জেঁট বন্ধন**

ওঁম সৰ্বে ভৱন্তু সুখীনহঃ।

(ৰোগৰ পৰা সকলোৱেই মুক্ত হওক)

- 98)প্ৰতি বছৰে কৰ্কট ৰোগত আক্ৰান্ত হোৱা অসমৰ বহু হাজাৰ লোক সুস্থ হৈ উঠাৰ আশাৰে ৰাজ্যৰ বাহিৰলৈ চিকিৎসাৰ বাবে যায় । বহিঃ ৰাজ্যলৈ যাত্ৰা কৰা এই লোকসকলৰ বেছি সংখ্যকেই খৰছান্ত হৈ উভটি অহাৰ উপৰি কোনো কোনো ক্ষেত্ৰত আপোনজনকো হেৰুৱাব লগা হয়।



- 99) কৰ্কট ৰোগৰ অধিক প্ৰাদুৰ্ভাব থকা অঞ্চল হিচাপে উত্তৰ পূৰ্বাঞ্চল জনজাত আৰু এই ক্ষেত্ৰত অসমৰেই আক্ৰান্ত ৰোগীৰ সংখ্যা সৰ্বাধিক। কৰ্কট ৰোগ আৰু মৃত্যুক প্ৰায় সমাৰ্থক বুলি গণ্য কৰা হয় – কিন্তু তেনে এক ধাৰণা এতিয়া দূৰ কৰাৰ সময় আহি পৰিছে। অসমত দেখা দিয়া কৰ্কট ৰোগৰ প্ৰায় ৬০ শতাংশই হ'ল প্ৰতিৰোধ যোগ্য আৰু প্ৰাথমিক পৰ্যায়তে ৰোগ চিনাক্ত কৰিব পাৰিলে এনে ৰোগীৰ জীৱনকাল বৃদ্ধি পোৱাটো নিশ্চিত।
- 100) বিগত দুটা বছৰত এই সমস্যাটো সমাধানৰ বাবে অসম চৰকাৰে বিভিন্ন পদক্ষেপ গ্ৰহণ কৰিছে। ৰাজ্যখনত কৰ্কট ৰোগৰ চিকিৎসাৰ কাৰণে অত্যাধুনিক কেন্দ্ৰ হিচাপে ৰাজ্যিক কৰ্কট প্ৰতিষ্ঠানখন (SCI) স্বীকৃত হৈ উঠিছে আৰু গৌৰৱৰ বিষয় এই যে অঞ্চলটোৰ প্ৰথম নিউক্লিয়াৰ মেডিচিনৰ সা-সুবিধা থকা প্ৰতিষ্ঠান হিচাপে ইয়াক গঢ়ি তোলা হৈছে। ৰাজ্যিক কৰ্কট প্ৰতিষ্ঠানখনৰ সম্প্ৰসাৰণৰ পৰিকল্পনাই ইয়াক দেশৰ শীৰ্ষ প্ৰতিষ্ঠানসূহৰ শাৰীলৈ উন্নীত কৰি তুলিব। অৱশ্যে ৰাজ্যখনৰ বহুতো লোকৰ বাবে গুৱাহাটীলৈ অহাটোও এক টান কাম আৰু এই ৰোগৰ চিকিৎসাৰ বাবে প্ৰয়োজন হোৱা দীঘলীয়া সময় সেই লোকসকলৰ বাবে এক প্ৰত্যাহ্বানস্বৰূপ।
- 101) কৰ্কট ৰোগত আক্ৰান্ত ৰোগীসকলক যথাসম্ভৱ ঘৰৰ সমীপতে সেৱা প্ৰদান কৰাৰ অৰ্থে আমাৰ চৰকাৰী স্বাস্থ্য ব্যৱস্থটোক শক্তিশালী কৰি এক বিস্তাৰিত কৰ্কট চিকিৎসা সেৱা আৰ্হিৰ যি পৰিকল্পনা কৰা হৈছে সেই বিষয়ে আজি পৱিত্ৰ সদনত মই ঘোষণা কৰিব খোঁজোঁ। উল্লেখ কৰাৰ প্ৰয়োজন যে কৰ্কট ৰোগ চিকিৎসাৰ এই আৰ্হিটোক অলপতে কেবিনেটেও অনুমোদন জনাইছে।
- 102) ২০১৯ চনৰ ভিতৰত বিভিন্ন স্তৰৰ কৰ্কট ৰোগৰ চিকিৎসা সেৱা আগবঢ়াবলৈ অসমৰ ছয়খন চৰকাৰী চিকিৎসা মহাবিদ্যালয় – গুৱাহাটী, ডিব্ৰুগড়, শিলচৰ, যোৰহাট, তেজপুৰ আৰু বৰপেতা তথা এঘাৰখন জিলা চিকিৎসালয় – দৰং, ধুবুৰী, গোৱালপাৰা, গোলাঘাট, হাফলং, হোজাই, কৰিমগঞ্জ, কোকৰাঝাৰ, লখিমপুৰ, নগাঁও আৰু তিনিচুকীয়া জিলা চিকিৎসালয়সমূহক শক্তিশালী কৰি তোলা হ'ব। টাটা মেম'ৰিয়েল হাস্পাতালৰ ৰূপত ভাৰতত কৰ্কট ৰোগৰ চিকিৎসাৰ বাটকটীয়াসকলৰ সৈতে আমি জোঁট বন্ধনেৰে কাম কৰাৰ সিদ্ধান্ত লৈছোঁ। এনে এক স্মৰণযোগ্য ৰাজহুৱা স্বাস্থ্য কাৰ্যসূচীত টাটা ন্যাস চৰকাৰৰ সম অংশীদাৰ হ'ব। ইয়াৰ বাবে টাটা ন্যাসে ৮৩০ কোটি টকা বিনিয়োগ কৰাৰ প্ৰতিশ্ৰুতি দিয়াৰ বিপৰীতে অসম চৰকাৰে ১০৮০ কোটি টকা বিনিয়োগ কৰিব। ইয়াৰ বাবে ২০১৮-ৰ ৩১ মাৰ্চৰ ভিতৰত ২৫০ কোটি টকা মুকলাই দিয়াৰ ব্যৱস্থা কৰিছোঁ।

103) এই আঁচনিৰ পদক্ষেপ হিচাপে এই বৰ্ষৰ বাজেটত আমি ২৫০ কোটি টকা আবণ্টন দিছো আৰু মই নিশ্চিত যে ১৮ খন ধৰজাবাহী আঁচনিৰ মাজত এইখন আঁচনিক স্থান দিয়াত মোৰ সহযোগী সদস্যসকলে নিশ্চয় সন্মতি প্ৰদান কৰিব।

#### XVI) বৃদ্ধ পেঞ্চন আঁচনিৰ সাৰ্বজনীনকৰণ

104) মাননীয় অধ্যক্ষ মহোদয়, এতিয়া মই মোৰ অন্তৰ চুই যোৱা এফাকি শ্লোক আওৰাবলৈ বিচাৰিছো-

অভিবাদন শীলস্য

নিত্যম বৃধোপসেবিন

চত্বাৰি তস্য বৰ্দ্ধন্তে

আয়ুৰবিদ্যা যশোবলম

(যিসকল লোক নম্ৰ আৰু সদায় জেষ্ঠসকলৰ সেৱক : তেওঁলোকৰ আয়ুস, জ্ঞান, যশস্যা আৰু ক্ষমতা পূৰ্ণৰূপত বিকশিত হয়।)

105) বিগত বৰ্ষত ঘোষণা কৰা অনুযায়ী আমাৰ চৰকাৰে ইতিমধ্যে প্ৰণাম আইন বলবৎ কৰিছে। এই আইন অনুসৰি প্ৰতিগৰাকী চৰকাৰী কৰ্মচাৰীয়ে তেওঁলোকৰ বৃদ্ধ পিতৃ-মাতৃৰ পৰিচৰ্যা কৰাটো বাধ্যতামূলক।

106) আমি অনুভৱ কৰিছোঁ যে চৰকাৰৰ নিয়ন্ত্ৰণৰ সীমাৰ বাহিৰত বয়োজেষ্ঠ সম্প্ৰদায়ৰ পৰিচৰ্যা নিশ্চিত কৰা আৰু জীৱনৰ নুন্যতম সা-সুবিধাখিনি আগবঢ়োৱাৰ সময় উপস্থিত হৈছে।

107) আপোনালোকৰ সন্মুখত উপৰিষ্ট হৈ মই এনে এক বিশেষ পেঞ্চন আঁচনিৰ কথা ঘোষণা কৰিব খুজিছোঁ যি আঁচনিৰে ৰাজ্যৰ দৰিদ্ৰ সীমাৰেখাৰ তলৰ বা ওপৰৰ প্ৰতিজন বয়োজেষ্ঠ নাগৰিকক সামৰি লয়। আঁচনি অনুসৰি প্ৰতিগৰাকী বয়োজেষ্ঠ নাগৰিকে মাহিলি দুশ পঞ্চাশ (২৫০) টকাকৈ পোৱাৰ অধিকাৰী হ'ব।

108) চৰকাৰী পেঞ্চনভোগী অথবা প্ৰণাম আঁচনিৰে সামৰি লোৱা বয়োজেষ্ঠ লোকসকলৰ বাদে বাকী বয়োজেষ্ঠ লোকসকলৰ আটাইকে সামৰি আঁচনিখনৰ সাৰ্বজনীনকৰণ কৰা হৈছে । ৰাজ্যখনত অনুমানিক ষোল্ল (১৬) লাখ এনে ধৰণৰ বৃদ্ধ/বয়োজেষ্ঠ ব্যক্তি আছে আৰু এই

কথা সাৰোগত কৰি মই চলিত বৰ্ষৰ বাজেটত চাৰিশ (৪০০) কোটি টকা আৱণ্টন দিবলৈ প্ৰস্তুত হৈছো। পঞ্চায়ত আৰু গ্ৰামোন্নয়ন বিভাগক মই এই আঁচনি গুৰুত্ব সহকাৰে কাৰ্যকৰী কৰিবলৈ আহ্বান জনাইছোঁ।

মোৰ দৃঢ় বিশ্বাস যে ভাৰতবৰ্ষত মাত্ৰ কেইখনমান ৰাজ্যইহে এনে সাৰ্বজনীন বৃদ্ধ পেঞ্চন আঁচনি ইমান ব্যাপকভাৱে ৰূপায়ণ কৰিছে।

## XVII) চাহ বাগিচা ধন পুৰস্কাৰ আৰু জীৱন সুৰক্ষা যোজনা

- 109) অধ্যক্ষ মহোদয় , যোৱা বাজেটত কিদৰে “সাপ্তাহিক নগদ মজুৰি প্ৰদান ব্যৱস্থা” (Weekly Cash Circle)ৰ চক্ৰৰ মাজত চাহ বাগিচাৰ শ্ৰমিকসকল আবদ্ধ হৈ পৰে আৰু কেনেকৈ বিত্তীয় অন্তৰ্ভুক্তিৰ অভাৱত চাহ বাগিচাৰ কৰ্মচাৰীসকল সম্পূৰ্ণ সুৰক্ষাৰ পৰা আঁতৰত আছে সেই বিষয়ে মই অৱগত কৰিছিলোঁ।
- 110) চাহ বাগিচাৰ কৰ্মচাৰীসকলৰ বিত্তীয় লেনদেনক ডিজিটেল ব্যৱস্থাৰ অন্তৰ্গত কৰাত উদগনি জনোৱাৰ অৰ্থে বিমুদ্ৰাকৰণৰ পিছত খোলা চাহবাগিচাৰ কৰ্মচাৰীসকলৰ প্ৰতিগৰাকীৰ বেংক একাউণ্টত ৫০০০ টকাকৈ জমা কৰা হ'ব বুলি আমি ঘোষণা কৰিছিলো।
- 111) অধ্যক্ষ মহোদয়, আমি এই প্ৰতিশ্ৰুতি পূৰণ কৰিছো। ২০১৮ চনৰ জানুৱাৰীত আমি “চাহ বাগিচা ধন পুৰস্কাৰ মেলা”ৰ শুভাৰম্ভ কৰিছো । ইয়াৰ জৰিয়তে অসমৰ ২৬ খন জিলাৰ ৭৫২ খন চাহ বাগিচাৰ শ্ৰমিকসকলৰ ৭ ,২১,৪৮৫ টা বেংক একাউণ্টৰ প্ৰতিটোলৈ প্ৰত্যক্ষ লাভ হস্তান্তৰ (Direct benefit transfer) যোগে ২৫০০ টকাৰ প্ৰথম কিস্তি আমি হস্তান্তৰ কৰিছো।
- 112) তদুপৰি, এই ডিজিটেল ব্যৱস্থাটোত যাতে আৰম্ভণিতেই য'তি নপৰে তাক সুনিশ্চিত কৰিবলৈ যিবোৰ বেংক একাউণ্ট একেৰাহে ৬ মাহলৈ সক্ৰিয় হৈ থাকিব সেইবোৰ বেংক একাউণ্টলৈ অতিৰিক্ত ২৫০০ টকাৰ উদগনিমূলক ৰাশি হস্তান্তৰ কৰাৰ ঘোষণা কৰিছো।
- 113) তদুপৰি, আমি এই ক্ষেত্ৰত আৰু এখোজ আগুৱাই এই সকলো বেংক একাউণ্টক জীৱন বীমা আঁচনি ‘প্ৰধানমন্ত্ৰী জীৱন জ্যোতি যোজনা’ (PMJJY) আৰু চৰকাৰী সাহায্যপ্ৰাপ্ত দুৰ্ঘটনা বীমা আঁচনি ‘প্ৰধানমন্ত্ৰী সুৰক্ষা বীমা যোজনা’ ( PMSBY)ৰ অধীনত পঞ্জীয়নভুক্ত কৰাৰ বিচাৰিছো। এই দুয়োখন চৰকাৰী আঁচনিৰ সৰ্বোচ্চ বীমাকৃত ধনৰাশিৰ পৰিমাণ হ'ল ২ লাখ টকা। প্ৰতিবছৰে প্ৰতিটো একাউণ্টৰ বিপৰীতে নিৰ্দ্ধাৰিত বাৰ্ষিক প্ৰিমিয়ামৰ ৩৪২ টকা

(PMJJYৰ বাবে প্ৰতিবছৰে ৩৩০ টকা আৰু PMSBYৰ বাবে প্ৰতিবছৰে ১২ টকা) অসম চৰকাৰে প্ৰদান কৰিব । এনেদৰে চাহ বাগিচাৰ লোকসকলক এক সামগ্ৰিক সামাজিক সুৰক্ষা প্ৰদান কৰাৰ ক্ষেত্ৰত আমাৰ চৰকাৰখনৰ আশা-আকাংক্ষা বাস্তৱত পৰিণত হ'ব।

114) সেই অনুসৰি ২০১৮-১৯ বৰ্ষৰ বাজেটত চাহ বাগিচা ধন পুৰস্কাৰ আৰু জীৱন সুৰক্ষা যোজনাৰ দ্বিতীয় পৰ্যায়ৰ বাবে মই ১২০ কোটি টকা ধাৰ্য কৰিছো।

### XVIII) দীনদয়াল দিব্যাংগ সাহায্য আঁচনি

115) আমাৰ দিব্যাংগ ভাই-ভনীসকলে যাতে মৰ্যাদাসহকাৰে এক পৰিপূৰ্ণ জীৱন যাপন কৰিব পাৰে সেই উদ্দেশ্যে তেওঁলোকৰ চিকিৎসাৰ বাবে ৫০০০ টকাৰ সাহায্য আগবঢ়োৱাৰ অৰ্থে বিগত বৰ্ষত আমি “দীনদয়াল দিব্যাংগ সাহায্য আঁচনি”খন আৰম্ভ কৰিছিলোঁ । দিব্যাংগসকলৰ প্ৰতি সজাগতা সৃষ্টিৰ দিশত লোৱা এই আঁচনিৰ অধিনত ২০১৭-১৮ বৰ্ষত প্ৰায় ১.৪ লাখ দিব্যাংগ ভাই-ভনীক সামৰি লোৱা হৈছে।

116) এই সজাগতামূলক কাৰ্যৰ যোগেদি আমি অনুভৱ কৰো যে আমাৰ সম্পদৰ ওপৰত দিব্যাংগসকলেই প্ৰথম অধিকাৰ আছে। এই ক্ষেত্ৰত তেখেতসকলৰ প্ৰতি আমাৰ সকলোৰে নৈতিক আৰু সামাজিক দায়বদ্ধতা আছে । সেয়েহে ২০১৮-১৯ চনৰ পৰা আমাৰ প্ৰতিগৰাকী দিব্যাংগ ভাই-ভনীলৈ মাহিলী ১০০০ টকাকৈ (বছৰি ১২০০০ টকা) আগবঢ়াই আমি এই আঁচনিখন সম্প্ৰসাৰণ কৰিব বিচাৰিছো । মই অনুভৱ কৰো যে, ই দিব্যাংগ ভাই-ভনীসকলৰ সহায়ৰ ক্ষেত্ৰত দেশৰ ভিতৰতে এক বৃহৎ প্ৰচেষ্টাৰূপে পৰিগণিত হ'ব । ই কেৱল এখন আঁচনিতই সীমাবদ্ধ নহৈ দিব্যাংগ ভাই-ভনীসকলে আইনগতভাৱে পাব লগা এক অধিকাৰলৈ পৰিবৰ্তন হওক - আমি তাকো সুনিশ্চিত কৰিবলৈ বিচাৰো।

117) সেই অনুসৰি চলিত বাজেটত মই ২৫০ কোটি টকাৰ আৱণ্টন দিছো।

118) মাননীয় অধ্যক্ষ মহোদয়, মই মোৰ অষ্টাদশ মুকুতাৰ উন্নয়নী মালা গুণোৎসৱেৰে আৰম্ভ কৰিছিলো আৰু দীনদয়াল দিব্যাংগ সাহায্য আঁচনিৰে শেষ কৰিলো । এই আটাইবোৰ আঁচনিতেই অতিশয় গুৰুত্বপূৰ্ণ আৰু প্ৰগতিশীল তথা সমাজ জীৱনত সুদূৰ প্ৰসাৰী প্ৰভাৱ বিস্তাৰ কৰিব পৰাকৈ শক্তিশালী।

**দুৰ্নীতিমুক্ত, বিদেশীমুক্ত, সজ্ঞাসবাদমুক্ত, প্ৰদূষণমুক্ত অসম**

মাননীয় অধ্যক্ষ মহোদয় , আমাৰ মাননীয় মুখ্যমন্ত্ৰী সৰ্বানন্দ সোনোৱালে ২০১৬ চনৰে পৰা অসমখনক উত্তম আৰু উন্নত পৰ্যায়ৰ ৰাজ্যলৈ আঙুৱাই নিয়াৰ উদ্দেশ্যে আমাক অবিৰতভাৱে অনুপ্রাণিত কৰি নেতৃত্ব বহন কৰি আহিছে । তেখেতৰ দুৰ্নীতিমুক্ত, বিদেশীমুক্ত, সন্ত্ৰাসবাদমুক্ত, প্ৰদূষণমুক্ত অসমৰ সুতীক্ষ্ণ আৰু স্পষ্ট আহ্বান আমাৰ চৰকাৰৰ দিগদৰ্শী নীতি হৈ পৰিছে।

### দুৰ্নীতিমুক্ত অসম

১১৯) মহাশয়, আমি বাৰম্বাৰ দুৰ্নীতিমুক্ত অসমৰ প্ৰতি থকা আমাৰ দায়বদ্ধতাৰ কথা দোহাৰি আহিছো। আমাৰ চৰকাৰে দুৰ্নীতিৰ প্ৰতি শূন্য সহনশীলতা নীতি গ্ৰহণ কৰিছে । এইক্ষেত্ৰত আমি কেতবোৰ নতুন পদক্ষেপ গ্ৰহণ কৰিছো । এই পদক্ষেপসমূহৰ বিষয়ে মই তলত উল্লেখ কৰিবলৈ বিচাৰিছো।

(i) যোৱা ২২ মাহত আমি দুৰ্নীতি নিৰ্মূলকৰণৰ বাবে অপ্রাণ চেষ্টা চলাইছো । এইক্ষেত্ৰত নিৰীক্ষণ আৰু দুৰ্নীতি নিবাৰক শাখাৰ বিষয়াসকলে অসম লোক সেৱা আয়োগ , সমাজ কল্যাণ বিভাগ , বন বিভাগ আদিত সংঘটিত ব্যাপক কেলেংকাৰী উন্মোচিত কৰিবলৈ সক্ষম হৈছে।

44. এই গুৰুত্বপূৰ্ণ শাখাৰ সদস্যসকলৰ মনোবল বৃদ্ধি কৰাৰ লগতে গৃহ বিভাগৰ অন্যান্য শাখাৰ অধিক সদস্যক এই প্ৰচেষ্টাত অংশগ্ৰহণ কৰিবলৈ উৎসাহ যোগোৱাৰ উদ্দেশ্যে আমাৰ চৰকাৰে অপৰাধ অনুসন্ধান শাখা ( CID), মুখ্যমন্ত্ৰীৰ বিশেষ নিৰীক্ষণ কোষ আৰু অৰ্থনৈতিক অপৰাধ অনুসন্ধান শাখা ( BIEO) ৰ কনিষ্টবল আৰু আৰক্ষী অধীক্ষক পৰ্যায়ৰ বিষয়ালৈকে তেওঁলোকৰ নিয়মীয়া দৰমহাৰ উপৰিও অতিৰিক্তভাৱে মূল দৰমহাৰ ১৫ শতাংশ ধন আৰ্থিক উদগনি হিচাপে দিয়াৰ সিদ্ধান্ত গ্ৰহণ কৰিছে। এই সংস্থাসমূহৰ বিষয়া-কৰ্মচাৰীসকলৰ অক্লান্ত প্ৰচেষ্টাৰ প্ৰতি শলাগ জনোৱাৰ বাবে আমাৰ এয়া এক বিনম্ৰ প্ৰয়াস।

### প্ৰদূষণমুক্ত অসমঃ

১২০) আমাৰ জাতিৰ পিতা মহাত্মা গান্ধীয়ে গুৰুত্ব প্ৰদান কৰা মন্ত্ৰটো হ'ল - “পৰিষ্কাৰ পৰিচ্ছন্নতাই ঈশ্বৰ পৰায়ণতা ।” গান্ধীজীয়ে আনকি দেশৰ স্বাধীনতা সংগ্ৰামৰ সময়ছোৱাত অনাময় আৰু পৰিষ্কাৰ-পৰিচ্ছন্নতাক ৰাজনৈতিক স্বাধীনতাৰো উৰ্দ্ধত স্থান দিছিল । জাতিৰ পিতাগৰাকীয়ে জীৱনজুৰি ব্যক্তিগত আৰু সমূহীয়া পৰিষ্কাৰ-পৰিচ্ছন্নতাৰ বিষয়ে নিজে হাতে-কামে দেখুওৱাৰ লগতে ইয়াৰ উপকাৰিতা আৰু গুৰুত্ব সম্পৰ্কেও ৰাইজক অৱগত কৰিছিল।

১২১) আমাৰ লক্ষ্য হ'ব সজাগতা সৃষ্টিৰ জৰিয়তে অনাময় ব্যৱস্থাক উৎসাহিত কৰা , নিৰ্বাচিত আৰু প্ৰয়োজনীয় অঞ্চলত স্থানীয় লোকসকলক অনাময় ব্যৱস্থাৰ প্ৰতি সজাগ কৰা আৰু অনাময় ব্যৱস্থাক জীৱনৰ অভ্যাসৰূপে গঢ়ি তুলিবলৈ জনসাধাৰণক উৎসাহিত কৰা আৰু পৰিৱেশ সৃষ্টি আৰু তেওঁলোকৰ নিজৰ অনাময় ব্যৱস্থা বজাই ৰখাত উৎসাহিত কৰা আৰু সামৰ্থ্যযোগ্য আৰু বহনক্ষম অনাময় ব্যৱস্থাৰ প্ৰতি ৰাইজক অনুপ্রাণিত কৰা । এই উদ্দেশ্যে আমি তলত উল্লেখ কৰা বিষয়সমূহ প্ৰস্তাৱ কৰিছো।

ক) অসমত ৩৫ খন পৌৰসভা আৰু ৬৬ খন নগৰ সমিতি আছে । ২০১৯ চনৰ মাৰ্চ মাহৰ ভিতৰত আমাৰ ৰাজ্যখনৰ সকলোবোৰ নগৰ আৰু উপ-নগৰত পৰ্যাপ্ত সমূহীয়া শৌচাগাৰ ব্যৱস্থা গঢ়ি তোলাৰ বাবে প্ৰস্তাৱ লোৱা হৈছে।

খ) প্ৰতিখন নগৰ সমিতিতলৈ শৌচাগাৰ নিৰ্মাণৰ বাবে ৰাজহুৱা আৰু বেচৰকাৰী অংশীদাৰিত্ব ( PPP)ৰ অধীনত ১০ লাখকৈ টকাৰ আবণ্টন দিয়া হ'ব । এই শৌচাগাৰসমূহ তদাৰকৰ দায়িত্বত থাকিব সংশ্লিষ্ট নগৰ সমিতি আৰু পৌৰসভা।

### মুখ্যমন্ত্ৰী আদৰ্শ দ্বীপ যোজনা (MMADY)

১২২) অধ্যক্ষ মহোদয় , শক্তি সংৰক্ষণৰ প্ৰয়োজনীয়তা অস্বীকাৰ কৰিব নোৱাৰি। শক্তি উৎপাদনতকৈ শক্তি সংৰক্ষণ কৰাটো অৰ্থনৈতিকভাৱেও অধিক মিতব্যয়ী। মই ঘোষণা কৰিবলৈ পাই গৌৰৱ অনুভৱ কৰিছো যে শক্তিৰ ক্ষেত্ৰত থকা দক্ষতাৰ বাৰ্তা বিয়পোৱাৰ বাবে মুখ্যমন্ত্ৰী আদৰ্শ দ্বীপ যোজনাই সক্ৰিয় পদক্ষেপ লৈছে। সাধাৰণ বাল্বতকৈ LED বাল্বত ৯০ শতাংশতকৈ কম শক্তি ব্যয় হয় আৰু CFL বাল্বতকৈ ৫০ শতাংশ কম শক্তি ব্যয় হয় আৰু আনহাতে LED বাল্বৰ জীৱনীশক্তিও দীঘলীয়া, যিটো সাধাৰণ বাল্বতকৈ প্ৰায় ৫০ গুণ বেছি আৰু CFL বাল্বতকৈ প্ৰায় ৮-১০ গুণ বেছি। সেয়েহে LED বাল্বে বিদ্যুৎ ৰাহি কৰাৰ লগতে খৰচৰ পৰিমাণো হ্ৰাস কৰে। LED বাল্বসমূহৰ সাধাৰণতে তিনি বছৰৰ ৱাৰেণ্টি থাকে । এই আঁচনিৰ অধীনত আমাৰ চৰকাৰে ৰাজ্যখনৰ প্ৰতিটো উপভোক্তা পৰিয়ালক ৯ ৱাটৰ চাৰিটাকৈ LED বাল্ব দিয়াৰ প্ৰতিশ্ৰুতি দিছে। এই আঁচনিৰ জড়িয়তে ৫২ লাখ পৰিয়াললৈ এই LED বাল্ব বিতৰণ কৰা হ'ব। চৰকাৰে এই বাল্ব বিতৰণৰ ব্যৱস্থা কাৰ্যকৰী কৰাৰ বাবে অসম ৰাজ্যিক বিদ্যুৎ পৰিষদ আৰু সকলোবোৰ জিলা আৰু স্বায়ত্ত্বশাসিত পৰিষদৰ সৈতে কাম কৰিব।

১২৩) চৰকাৰৰ সকলো প্ৰতিষ্ঠান, শিক্ষানুষ্ঠান আৰু চিকিৎসালয়সমূহত থকা বাল্বসমূহৰ লগতে ষ্ট্ৰীট লাইটসমূহ LED লৈ ৰূপান্তৰিত কৰাৰ মই প্ৰস্তাৱ লৈছো। পৰ্যায়ক্ৰমে এই ব্যৱস্থা কাৰ্যকৰী

হ'ব। এই কাৰ্যসূচীৰ অন্তৰ্ভুক্ত সা-সুবিধাসমূহৰ অগ্ৰাধিকাৰ ভিত্তিত তালিকা প্ৰস্তুত কৰি এক পৰিকল্পনা যুগুত কৰিবলৈ প্ৰতিখন জিলাক নিৰ্দেশ দিয়া হৈছে।

১২৪) এই আঁচনিৰ বাবে এই বছৰৰ বাজেটত চৰকাৰে ১০০ কোটি টকাৰ আৰণ্টনৰ প্ৰস্তাৱ দিছে।

১২৫) আমি যিহেতু **প্ৰদূষণমুক্ত অসম** পিনে গতি কৰিছো, সেয়েহে আমাৰ চৰকাৰৰ আন্তৰিক প্ৰচেষ্টা হ'ল ৰাজ্যখনত কাৰ্বনৰ পৰিমাণ হ্ৰাস কৰি অসমক এখন কাৰ্বনমুক্ত ৰাজ্য হিচাপে গঢ়ি তোলা। এইক্ষেত্ৰত নাগৰিকৰ পৰা বিভিন্ন পৰামৰ্শ পোৱা গৈছে। অহা বিত্তীয় বৰ্ষত সমগ্ৰ ৰাজ্যখনতে ৰাইজৰ অংশ গ্ৰহণৰে ১০ কোটি গছ পুলি ৰোপণৰ সিদ্ধান্ত লোৱা হৈছে।

১২৬) জলবায়ু পৰিবৰ্তন সম্পৰ্কীয় বিষয়সমূহ নিৰীক্ষণ কৰাৰ বাবে মই ৫ কোটি টকাৰ পুঁজিৰে অসম জলবায়ু পৰিবৰ্তন ব্যৱস্থাপনা সংস্থা গঠন কৰিবলৈ প্ৰস্তাৱ লৈছো।

### বিদেশীমুক্ত অসম

১২৭) সন্মানীয় অধ্যক্ষ মহোদয় , পূৰ্বৰ চৰকাৰসমূহে ৰাজ্যখনত থকা বিদেশী ন্যায়াধীকৰণৰ কাৰ্যালয়ৰ জৰাজীৰ্ণ অৱস্থাৰ প্ৰতি অতি কম মনোযোগ দিছিল। মহাশয় , প্ৰয়োজনীয় মূল আন্তঃগাঁথনি অবিহনে এই ন্যায়াধীকৰণসমূহে সুচাৰুৰূপে কাম কৰিব নোৱাৰে আৰু বিদেশী চিনাক্তকৰণতো নিসন্দেহে বাধা জন্মায়। আমাৰ চৰকাৰে ৰাজ্যখনৰ ১০০টা বিদেশী ন্যায়াধীকৰণৰ কাৰ্যালয়ৰ প্ৰতিটোলৈ আন্তঃগাঁথনি উন্নয়নৰ বাবে ১০ লাখকৈ টকা ধাৰ্য কৰাৰ সিদ্ধান্ত লৈছে। এই উদ্দেশ্যে এই ধনৰাশি গৃহ বিভাগৰ জৰিয়তে সংশ্লিষ্ট জিলাৰ উপায়ুক্তসকললৈ প্ৰেৰণ কৰা হ'ব। ২০১৮-১৯ বিত্তীয় বৰ্ষৰ বাবে ১০ কোটি টকাৰ বাজেটৰ ব্যৱস্থা কৰা হৈছে।

১২৮) মহাশয় , আমাৰ বহুতৰে পঞ্জাৰৰ ৱাঘা সীমান্তত ভাৰত আৰু পাকিস্তানৰ নিৰাপত্তা বাহিনীয়ে আয়োজন কৰা Beating the Retreat অনুশীলন চোৱাৰ সৌভাগ্য হৈছে। এইটো মাথো আমাৰ দেশপ্ৰেমৰ প্ৰতীকেই নহয় , ই এক বৃহৎ পৰ্যটনৰ কেন্দ্ৰবিন্দু। মই পবিত্ৰ সদনক অৱগত কৰিব খুজিছো যে আমাৰ চৰকাৰে ৱাঘা সীমান্তৰ আৰ্হিত সীমান্ত আন্তঃগাঁথনি উন্নয়নৰ সিদ্ধান্ত গ্ৰহণ কৰিছে আৰু আন্তঃজাতিক সীমান্তৰ সৈতে সংলগ্ন ৪খন জিলা – কাছাৰ , কৰিমগঞ্জ, ধুবুৰী আৰু দক্ষিণ শালমাৰালৈ ৫কোটি টকা আৰণ্টন দিয়াৰ ব্যৱস্থা কৰিছে। চলিত বাজেটত এই উদ্দেশ্যে মই ১০ কোটি টকা ধাৰ্য কৰিছো।

### সম্ভাৰবাদমুক্ত অসম

১২৯) মাননীয় মহোদয়, কেইবাদশক জুৰি চলা সন্ত্ৰাসবাদৰ ফলত অসমৰ উন্নয়ন বাৰুকৈয়ে ক্ষতিগ্ৰস্ত হৈছে আৰু আমাৰ কেইবাটাও প্ৰজন্ম বিকাশৰ সুবিধাৰ পৰা বঞ্চিত হৈছে। আমাৰ চৰকাৰ কঠোৰ হাতেৰে সন্ত্ৰাসবাদ দমন কৰাৰ বাবে দায়বদ্ধ আৰু দৃঢ়সংকল্পবদ্ধ। কিন্তু একেদৰে আমি উগ্ৰপন্থীসকলক আত্মসমৰ্পন আৰু স্বাভাৱিক জীৱনলৈ ওভতাই অনাৰ সুবিধাও প্ৰদান কৰিম। এখন সন্ত্ৰাসবাদমুক্ত অসম নিশ্চিত কৰাৰ ক্ষেত্ৰত কৰ্তব্যত নিয়োজিত অসম আৰক্ষীৰ বিশেষ শাখাৰ অৱদানক আমি আন্তৰিকতাৰে শলাগ লৈছো।

১৩০) মহোদয়, পূৰ্বৰ বাজেটত আমি 'স্বাৱলম্বন আঁচনি' ঘোষণা কৰিছিলো, যিখন আঁচনিৰ লক্ষ্য আছিল - আত্মসমৰ্পন কৰা বিভিন্ন উগ্ৰপন্থী সংগঠনৰ সদস্যসকলৰ কৰ্মদক্ষতা বৃদ্ধি কৰা। এই কাৰ্যসূচীক অধিক উদগনি দিয়াৰ উদ্দেশ্যে আমি তেওঁলোকলৈ SVAYEM আঁচনিৰ অধীনত ২লাখ টকা পৰ্যন্ত ঋণ যোগান ধৰাৰ লগতে অসম দক্ষতা বৃদ্ধি অভিযানৰ জৰিয়তে তেওঁলোকক প্ৰশিক্ষণ দিয়াৰ ব্যৱস্থা কৰিছো। অন্যান্য আঁচনিৰ সুবিধাৰ উপৰি এই আঁচনি অতিৰিক্তভাৱে আত্মসমৰ্পনকাৰী সদস্যসকললৈ আগবঢ়োৱা হ'ব। আমাৰ চৰকাৰে এইক্ষেত্ৰত অধিক পদক্ষেপ গ্ৰহণ কৰিব যাতে আত্মসমৰ্পনকাৰী উগ্ৰপন্থীসকলে মার্জিত জীৱিকাৰে মৰ্যাদাপূৰ্ণ জীৱন-নিৰ্বাহ কৰিব পাৰে। তদুপৰি আমাৰ সামাজিক গাঁথনিৰ মাজত তেওঁলোকক সম্পূৰ্ণ পুনৰসংস্থাপন কৰাটো নিশ্চিত কৰাৰ ক্ষেত্ৰতো চৰকাৰে ব্যৱস্থা গ্ৰহণ কৰিব।

## প্ৰধান ঘোষণাসমূহ

মোৰ পূৰ্বৰ বক্তব্যত মই ইতিমধ্যে অষ্টাদশ মুকুতাৰ উন্নয়নী মালা সম্পৰ্কে বিস্তাৰিত ভাৱে উল্লেখ কৰিছোঁ। তদুপৰি মই এনে আৰু কেইখনমান আঁচনি ঘোষণা কৰিব খুজিছোঁ, যিবোৰৰ ৰূপায়ণে আমাৰ চৰকাৰৰ ঘোষিত সু-শাসন সবল ৰূপত প্ৰতিষ্ঠা কৰিব। মই মাননীয় অধ্যক্ষ মহোদয়ৰ অনুমতি লৈ ২০১৮-১৯ বৰ্ষৰ বাজেটত আৰু কেইটামান গুৰুত্বপূৰ্ণ ঘোষণা আগবঢ়াব খোজোঁ।

### I. চাহ বাগিচাৰ শ্ৰমিক লাইনত পেভাৰ ব্লক (Paver Block) পথ

১৩১) সমগ্ৰ বিশ্বতে অসমৰ চাহ এক উৎকৃষ্ট ব্ৰেণ্ডৰ চাহ হিচাপে পৰিচিত। আমাৰ চাহ শ্ৰমিকসকলে কেইবা প্ৰজন্ম ধৰি অবিৰত শ্ৰমেৰে অসমৰ চাহক বিশ্বৰ এক শ্ৰেষ্ঠ মানৰ আন্তৰ্জাতিক ব্ৰেণ্ডৰ চাহ হিচাপে স্বীকৃতি লাভত ব্যাপক অৱদান আগবঢ়াইছে। এইটো এটা পৰিতাপৰ কথা যে আনকি আজিও আমাৰ চাহ শ্ৰমিকসকলে প্ৰয়োজনীয় আন্তঃগাৰ্হানিমূলক সা-



সুবিধাৰ পৰা বঞ্চিত হৈ আছে। পথৰ আন্তঃগাঁথনিৰ ক্ষেত্ৰত দেখা যায় যে আমাৰ বেছিভাগ চাহ বাগিচাৰ শ্ৰমিক লাইন যান-বাহনৰ বাবে সুচল নহয়। বাৰিষাৰ বতৰত এই পথসমূহে বিভিন্ন প্ৰকাৰৰ বীজাণুৰ বাহক হৈ পৰে। ইয়াৰ উপৰিও পথসমূহত দুৰ্ঘটনা আৰু সৰ্পদংশন আদিৰ দৰে মাৰাত্মক ঘটনাও সংঘটিত হোৱা দেখা যায়। এই শ্ৰমিক লাইনসমূহৰ অৱস্থা উন্নত কৰাৰ প্ৰয়োজনীয়তাৰ বিষয়ে আমাৰ চৰকাৰে গভীৰভাৱে উপলব্ধি কৰিছে। সংশ্লিষ্ট অংশীদাৰসকলৰ সৈতে এলানি আলোচনাৰ পাছত আমাৰ চৰকাৰে অসমৰ সকলোবোৰ চাহ বাগিচাৰ শ্ৰমিক লাইনত যান-বাহনৰ বাবে সুচল পথ নিৰ্মাণ কৰিবলৈ সিদ্ধান্ত লৈছে। এই উদ্দেশ্যে ২০১৮-১৯ বৰ্ষৰ বাজেটত ২০ কোটি টকাৰ আবণ্টন দিয়া হৈছে। চাহ বাগিচাৰ সকলো শ্ৰমিক লাইন অঞ্চল সামৰি ল'ব পৰাকৈ পৰ্যায়ক্ৰমে এই পুঁজিৰ আবণ্টন কৰা হ'ব।

## II. অসম চাহ নিগমৰ অৱসৰপ্ৰাপ্ত কৰ্মচাৰীলৈ আৰ্থিকসাহায্য

১৩২) ষাঠিৰ দশকৰ সময়ত চাহ উদ্যোগে দুৰ্যোগৰ সন্মুখীন হোৱাৰ সময়ছোৱাত চাহ শ্ৰমিকসকলৰ অৱস্থা শোচনীয় হৈ পৰিছিল আৰু তেওঁলোক চাহ মালিকৰ পৰা প্ৰায় এলাগী হৈ পৰাৰ সময়ত তেওঁলোকৰ সমস্যা লাঘব কৰাৰ উদ্দেশ্যে ১৯৭২ চনত অসম চাহ নিগম লিমিটেড (ATCL) প্ৰতিষ্ঠা কৰা হৈছিল। এই নিগমৰ তত্ত্বাৱধানত ১৫ খন চাহ বাগিছা আছে আৰু প্ৰায় ১৬৭৪৮ গৰাকী শ্ৰমিকে কাম কৰি জীৱিকা নিৰ্বাহ কৰি আছে।

১৩৩) চাহ উদ্যোগৰ বজাৰৰ উত্থান-পতনৰ হেতু এই নিগম আৰ্থিক ক্ষতিৰ সন্মুখীন হোৱাৰ বাবে যোৱা ১৮ বছৰত তেওঁলোকে শ্ৰমিকসকলৰ মজুৰিত দৰমহা আদিৰ লগতে গ্ৰেচুইটি , ভৱিষ্যনিধি, বকেয়া মজুৰি/দৰমহা আদি আদায় দিয়াত ব্যৰ্থ হোৱা কাৰণে চাহ-শ্ৰমিকসকলৰ জীৱন নিৰ্বাহ দুৰ্বিসহ হৈ পৰিছে।

১৩৪) চাহ শ্ৰমিকসকলৰ প্ৰতি এই চৰকাৰ দায়বদ্ধ হোৱাৰ বাবে তেওঁলোকৰ শোচনীয় অৱস্থাৰ প্ৰতি চৰকাৰ নিৰ্বিকাৰ হৈ থাকিব নোৱাৰে। নিগমৰ প্ৰায় ১৬১৩৩ গৰাকী অৱসৰপ্ৰাপ্ত কৰ্মী আৰু কৰ্মচাৰী আছে, যিসকলৰ বেছিভাগেই ২০ বছৰ পূৰ্বেই অৱসৰ গ্ৰহণ কৰিছিল আৰু দীৰ্ঘদিন ধৰি তেওঁলোকৰ প্ৰাপ্য ধন পোৱাৰ আশাৰে বাট চাই থাকিবলগীয়া হৈছে। নিগমৰ বাৰ্ষিক পুঁজিৰ অভাৱৰ হেতুকে অৱসৰ গ্ৰহণ কৰাৰ পিছতো ৮৩৯ গৰাকী কৰ্মচাৰীক অৱসৰৰ পাছতো কাম কৰি থাকিবলৈ অনুমতি দিয়া হৈছে যাতে দুখীয়া শ্ৰমিক সকলৰ বঞ্চিত পৰিয়ালে কিছু সকাহ লাভ কৰিব পাৰে। নিগমৰ ভৱিষ্যত আৰু বঞ্চিত পৰিয়ালৰ স্বার্থৰ প্ৰতি লক্ষ্য ৰাখি নিগমক আৰ্থিক সাহায্য আগবঢ়াবলৈ সিদ্ধান্ত লোৱা হৈছে , যাতে কৰ্মচাৰীসকলৰ অৱসৰকালীন

ধন আদায় দিয়াত নিগম সক্ষম হ'ব পাৰে আৰু শ্ৰমিকসকলৰ শোচনীয় অৱস্থাৰ কিছু লাঘৱ কৰিব পৰা যায়।

১৩৫) সেয়েহে অৱসৰপ্ৰাপ্ত কৰ্মী , সহকাৰী কৰ্মী আৰু সহকাৰী কৰ্মচাৰীসকলে ভৱিষ্যনিধি , গ্ৰেচুইটি, বকেয়া মজুৰি, দৰমহা, বোনাচ আদিৰ বাবে পাবলগীয়া ধন আদায়ৰ বাবে মই ৯৯ কোটি টকা আৱণ্টনৰ প্ৰস্তাৱ দিছো। অৱশ্যে এই সুবিধা লাভ কৰাৰ বাবে অসম চাহ নিগমে অসম চৰকাৰৰ সৈতে বাহ্যিক পৰিচালনা উৎস ( Outsourcing of Operations) আৰু বিত্তীয় শৃংখলা ঘূৰাই অনাৰ বাবে এখন বুজাবুজিৰ চুক্তিত স্বাক্ষৰ কৰিব লাগিব।

### III. চাহ বাগিচাৰ চৰ্দাৰসকললৈ উদগনি

১৩৬) চাহ বাগিচাৰ বনুৱাসকলে ডিজিটেল ব্যৱস্থাবে মজুৰি প্ৰদান সহজভাৱে গ্ৰহণ কৰাৰ ফলত ই এটা বৃহৎ সাফল্যৰূপে পৰিগণিত হৈছে। ডিজিটেল সাক্ষৰতা আৰু তাৰ ব্যৱহাৰক অধিক উৎসাহিত কৰাৰ বাবে চাহ বাগিচাৰ চৰ্দাৰসকলক প্ৰায় ৩০০০ টকা মূল্যৰ স্মাৰ্টফোন প্ৰদান কৰা হ'ব। এই ব্যৱস্থাই ৰাজ্যৰ ২০,০০০ চৰ্দাৰক উপকৃত কৰিব। ইয়াৰ বাবে ৭ কোটি টকা ধাৰ্য কৰা হৈছে।

### IV. পেঞ্চনাৰসকলৰ অবিবাহিতা কন্যাৰ অধিকাৰৰ প্ৰতিশ্ৰুতি

১৩৭) বৰ্তমান ব্যৱস্থাৰ অধীনত পেঞ্চনাৰসকলৰ মৃত্যুৰ পাছত তেওঁলোকৰ উপাৰ্জনবিহীন অবিবাহিতা কন্যা সন্তানে পেঞ্চনৰ সা-সুবিধা লাভ কৰাৰ কোনো ব্যৱস্থা নাই। আমাৰ সমাজত অভাৱী আৰু পীড়িত মাতৃ-ভগ্নীসকলক আৰ্থিক সুৰক্ষা প্ৰদান কৰাটো আমাৰ চৰকাৰৰ এক উচ্চ অগ্ৰাধিকাৰৰ বিষয়। সেয়েহে আমাৰ চৰকাৰে সিদ্ধান্ত গ্ৰহণ কৰিছে যে পেঞ্চনাৰসকলৰ মৃত্যুৰ পাছত তেওঁলোকৰ অবিবাহিতা কন্যা সন্তানে পেঞ্চনৰ সুবিধা লাভ কৰাৰ বাবে যোগ্য বিবেচিত হ'ব।

### V. অনাময় নেপকিন ক্ৰয়ৰ বাবে মাহেকীয়া ভাট্টা

১৩৮) আমাৰ চৰকাৰে মহিলাৰ স্বাস্থ্য আৰু তেওঁলোকৰ মৰ্যাদাৰ সুৰক্ষাৰ বাবে সিদ্ধান্ত লৈছে। এইটো অত্যন্ত পৰিতাপৰ বিষয় যে ২১ শতিকাতো অসমখনত আমাৰ বহু সংখ্যক ভগ্নীৰে মাহেকীয়া ঋতুশ্ৰাৱৰ সময়ছোৱাত এবাৰ ব্যৱহাৰযোগ্য প্ৰয়োজনীয় উপকৰণ কিনাৰ সামৰ্থ নাথাকে আৰু স্বাস্থ্যসন্মত ব্যৱস্থা সম্পৰ্কেও অৱগত নহয়। একে সময়তে কন্যা সন্তানসকলেও যোৱনকালত উপনীত হোৱাৰ সময়ত তেওঁলোকৰ মাজত প্ৰাসংগিক স্বাস্থ্য শিক্ষাৰো জ্ঞানৰ

অভাৱ দেখা যায়। সেয়েহে এবাৰ ব্যৱহাৰযোগ্য অনাময় নেপকিন সহজলভ্য কৰাৰ বাবে মই এক নতুন নীতিৰ কথা ঘোষণা কৰিছো।

১৩৯) অসমৰ ১২-২০ বছৰ বয়সৰ মোৰ ভগ্নীসকল যিসকলৰ পৰিয়ালৰ বাৰ্ষিক আয় ৫ লাখ টকাতকৈ কম তেওঁলোকক মাহিলি ৫০ টকাকৈ আগবঢ়োৱা হ'ব , যিটো তেওঁলোকৰ বেংক একাউন্টত পোনপটীয়াকৈ জমা হ'ব। ইয়াৰ বাবে পঞ্জীয়ন প্ৰক্ৰিয়া খণ্ড উন্নয়ন কাৰ্যালয়ৰ জৰিয়তে কৰা হ'ব। এই পঞ্জীয়নত তেওঁলোকৰ জন্মৰ তাৰিখ সংযোগ হৈ থাকিব আৰু তেওঁলোক ২০ বছৰত উপনীত হোৱাৰ সময়ত এই ব্যৱস্থা স্বয়ংক্ৰিয়ভাৱে বন্ধ হ'ব। এই ধনে উন্নত মানৰ স্বাস্থ্যসন্মত সামগ্ৰী ব্যৱহাৰ কৰাত উৎসাহিত কৰিব। ২০১৮-১৯ বৰ্ষতে আমি ৫লাখ কন্যা সন্তানক এই আঁচনিত সামৰি লোৱাৰ প্ৰস্তাৱ কৰিছো। ইয়াৰ বাবে এই বাজেটত ৩০ কোটি টকাৰ আৱণ্টন ঘোষণা কৰিছো।

## VI. বিভিন্ন সংস্থাত কৰ্মৰত কৰ্মচাৰীসকলৰ বাবে এককালীন সাহায্য

১৪০) ৰাষ্ট্ৰীয় ধ্বজাবাহী আঁচনিসমূহ ৰূপায়ণত বিভিন্ন মিছন/সংস্থাত কৰ্মৰত আমাৰ কৰ্মচাৰীসকলৰ বহুমূলীয়া বৰঙণিৰ কথা আমি স্বীকাৰ কৰো। এই আঁচনিসমূহ হৈছে- ৰাষ্ট্ৰীয় স্বাস্থ্য অভিযান , ৰাজ্যিক গ্ৰাম্য জীৱিকা অভিযান , সৰ্ব শিক্ষা অভিযান , ৰাষ্ট্ৰীয় উচ্চতৰ শিক্ষা অভিযান, ৰাষ্ট্ৰীয় মাধ্যমিক শিক্ষা অভিযান, স্বচ্ছ ভাৰত অভিযান আদি।

১৪১) অৱশ্যে আমি লক্ষ্য ৰাখিছো যে যোৱা কেইবছৰমানত এনেধৰণৰ বহু সংখ্যক কৰ্মচাৰীয়ে কৰ্তব্যৰত অৱস্থাত মৃত্যুবৰণ কৰিছে। কোনোধৰণৰ উপযুক্ত আঁচনি নথকাত সংস্থাসমূহে মৃত পৰিয়ালৰ ব্যক্তিলৈ কোনো ধৰণৰ আৰ্থিক সাহায্য আগবঢ়াব পৰা নাই। চলিত বছৰৰ পৰা এই সংস্থাসমূহত কৰ্মৰত অৱস্থাত মৃত্যুবৰণ কৰা লোকসকলৰ পৰিয়ালবৰ্গলৈ ৫ লাখ টকাকৈ এককালীন সাহায্য হিচাপে আগবঢ়াবলৈ সিদ্ধান্ত লোৱা হৈছে। এই সংস্থাসমূহ আৰম্ভ হোৱাৰ সময়ৰ পৰাই এই লাভলাভ কাৰ্যকৰী কৰা হ'ব।

১৪২) এই উদ্দেশ্যে ২০১৮-১৯ বৰ্ষৰ বাজেটত মই ৪৫ কোটি টকা আৱণ্টন দিছো।

## VII. অংগনৱাড়ী কৰ্মী/সহায়িকা আৰু আশা কৰ্মীৰ মজুৰি বৃদ্ধি

১৪৩) মহাশয় , শিশুৰ প্ৰথম ১০০০ দিনৰ দৈহিক আৰু মানসিক উন্নতিৰ প্ৰয়োজনীয়তাৰ বিষয়ে আমি সচেতন। আমাৰ অংগনৱাড়ী আৰু আশা কৰ্মীসকলে প্ৰাথমিক স্বাস্থ্য সেৱা বিশেষকৈ মাতৃ আৰু নৱজাত শিশুৰ পৰিচৰ্যাৰ ক্ষেত্ৰত গুৰুত্বপূৰ্ণ ভূমিকা পালন কৰে। বৰ্তমান

অসমত ১.১৮ লাখ অংগনৱাদী কৰ্মী আৰু সহায়িকা আৰু ৩১,৯৫৫ গৰাকীতকৈও অধিক আশা কৰ্মীয়ে সেৱা আগবঢ়াই আছে।

১৪৪) অংগনৱাদী কৰ্মী আৰু আশা কৰ্মীসকলৰ বিত্তীয় অৱস্থা উন্নত কৰাৰ প্ৰতি আমাৰ চৰকাৰ অঙ্গীকাৰবদ্ধ। আমাৰ চৰকাৰে অংগনৱাদী কৰ্মী আৰু আশাকৰ্মীসকলৰ দৰমহা ভাট্টা ১০০০ টকা আৰু অংগনৱাদী সহায়িকাসকলৰ দৰমহা ভাট্টা ৫০০ টকা বৃদ্ধি কৰিবলৈ সিদ্ধান্ত গ্ৰহণ কৰিছে।

**VIII. মহাবিদ্যালয়, বিশ্ববিদ্যালয় আৰু কাৰিকৰী আৰু চিকিৎসা মহাবিদ্যালয় সমূহৰ শিক্ষকলৈ বিশ্ববিদ্যালয় অনুদান আয়োগৰ দ্বাৰা নিৰ্দ্ধাৰিত দৰমহা গাঁথনি প্ৰদান**

১৪৫) মহোদয়, নাগৰিকসকললৈ সম্পূৰ্ণ সুশাসন প্ৰদান কৰিবলৈ থকা আমাৰ চৰকাৰৰ দায়বদ্ধতা পুনৰাই দোহাৰিছো। নাগৰিকসকলক সময়মতে পাবলগীয়া সুবিধাসমূহ প্ৰদান কৰাটো নিশ্চিত কৰাটো এই দায়বদ্ধতাৰ মুখ্য কৰণীয়।

১৪৬) কৰ্মচাৰীৰ কল্যাণৰ লগত ওপৰোক্ত আদৰ্শ যোগ কৰি মই ঘোষণা কৰিবলৈ পাই সুখী হৈছো যে বিশ্ববিদ্যালয় অনুদান আয়োগৰ দ্বাৰা নিৰ্দ্ধাৰিত দৰমহাৰ গাঁথনি ৰাজ্যখনৰ মহাবিদ্যালয়, বিশ্ববিদ্যালয়, কাৰিকৰী আৰু চিকিৎসা মহাবিদ্যালয়ৰ সকলো শিক্ষকে লাভ কৰিব। এই কাৰ্য অতি শীঘ্ৰে সফল কৰিবলৈ চৰকাৰে সকলো প্ৰচেষ্টা হাতত লৈছে।

**IX. গৃহৰক্ষীৰ মজুৰি বৃদ্ধি**

১৪৭) স্থানীয় প্ৰতিৰক্ষাৰ বাবে “গৃহৰক্ষী” নামৰ স্বেচ্ছাসেৱী সংস্থাটোৱে আইন শৃংখলা ৰক্ষা নিৰ্বাচনৰ সময়ত আৰু জৰুৰী সময়ত আৰক্ষীৰ সহায়কাৰী হিচাপে কাম কৰি আহিছে। শান্তি আৰু সুস্থিৰতা অটুট ৰখাৰ ক্ষেত্ৰত তেওঁলোকে স্বাৰ্থহীনভাৱে সেৱা আগবঢ়াই আহিছে আৰু তেওঁলোক আমাৰ চৰকাৰৰ ধন্যবাদৰ পাত্ৰ। তেওঁলোকৰ দৈনিক মজুৰি ২৫০ টকাৰ পৰা ৩০০ টকালৈ বৃদ্ধি কৰিবলৈ তেওঁলোকৰ এক বহুদিনীয়া দাবী আছে। মই ঘোষণা কৰিবলৈ পাই সুখী হৈছো যে আমাৰ চৰকাৰে এই দাবী মানি লৈছে আৰু ২০১৮-১৯ বিত্তীয় বৰ্ষৰ পৰা তেওঁলোকে বৰ্দ্ধিত মজুৰি লাভ কৰিব।

**X. মূল্য সুস্থিৰতা পুঁজি**

১৪৮) মূল্য বৃদ্ধিয়ে দুখীয়ালোক আৰু অনগ্রসৰসকলক ক্ষতি কৰে আৰু এই কথা মনত ৰাখি বিগত বৰ্ষত আমি এক মূল্য সুস্থিৰতা পুঁজি গঠন কৰাৰ কথা ঘোষণা কৰিছিলো। যিয়ে

অত্যাবশ্যকীয় সা- সামগ্ৰীসমূহৰ হৈ থকা মূল্য উঠা নমাৰ পৰা আমাৰ গ্ৰাহকসকলক সকাহ প্ৰদান কৰিব। খাদ্য আৰু অসামৰিক যোগান বিভাগে এই পুঁজি ৰূপায়ণৰ আৰ্হি বিতংভাবে প্ৰস্তুত কৰি উলিয়াইছে। এই ক্ষেত্ৰত বিভাগটোক সবল কৰি তুলিবলৈ আৰু বজাৰত হোৱা মন্দাৱস্থা তথা কৃত্ৰিম মূল্যবৃদ্ধি ৰোধ কৰাৰ অৰ্থে ২০১৮-১৯ বৰ্ষৰ বাজেটত মই ৫০ কোটি টকা ধাৰ্য কৰিছো।

## XI. চৰকাৰী বিভাগসমূহত ছ'চিয়েল মিডিয়াৰ সূচনা

১৪৯) মহাশয় , মই বাৰম্বাৰ আমাৰ চৰকাৰৰ সু-শাসনৰ লক্ষ্যৰ বিষয়ে দোহাৰি আহিছোঁ। ইয়াৰ অংশ হিচাপে আমি জনসাধাৰণৰ কাষ চপাৰ বাবে সক্ৰিয় পদক্ষেপ গ্ৰহণ কৰাৰ প্ৰয়োজনীয়তা আছে। জনসাধাৰণক তেওঁলোকৰ অধিকাৰ সম্পৰ্কে সজাগ কৰাৰ লগতে চৰকাৰে তেওঁলোকৰ বাবে কি কাম কৰি আছে তাক অৱগত কৰোৱাৰ বিশেষ প্ৰয়োজন আছে।

১৫০) আজিৰ যুগত জনসাধাৰণৰ সৈতে সংযোগ স্থাপনৰ বাবে আধুনিক ব্যৱস্থাসমূহ গ্ৰহণ কৰাটো অতি গুৰুত্বপূৰ্ণ। এই উদ্দেশ্যে আমি চৰকাৰৰ প্ৰতিটো বিভাগত ছ'চিয়েল মিডিয়া স্থাপন কৰাৰ ব্যৱস্থা লম, যাতে চৰকাৰ জনসাধাৰণৰ অধিক কাষ চাপিব পাৰে।

১৫১) ইয়াৰ বাবে আমি চলিত বাজেটত ৩ কোটি টকাৰ আবণ্টন দিছোঁ।

## XII. স্বাস্থ্য সেৱা উৎসৱ আৰু গ্ৰাম্য উৎসৱ

১৫২) উন্নত স্বাস্থ্য সেৱা আগবঢ়াবলৈ আৰু ৰাজ্যত থকা স্বাস্থ্য বিষয়ক অনুষ্ঠানবিলাকৰ মান নিৰ্ণয় কৰাৰ কাৰণে মই স্বাস্থ্যসেৱা উৎসৱৰ প্ৰস্তাৱ ৰাখিছোঁ। শিক্ষাখণ্ডত উন্নত মান নিৰ্ধাৰণৰ বাবে আমি অনুষ্ঠিত কৰি অহা জনপ্ৰিয় আৰু সফল গুণোৎসৱ আঁচনিৰ ই এক অৱিকল প্ৰতিৰূপ। ৰাজহুৱা স্বাস্থ্য অনুষ্ঠান , যিবোৰ সংশ্লিষ্ট প্ৰাথমিক আৰু মাধ্যমিক পৰ্যায়ৰ সেৱা প্ৰদান কৰে যেনে- জিলা চিকিৎসালয় , মহকুমা অসামৰিক চিকিৎসালয় , ৰাজহুৱা স্বাস্থ্য কেন্দ্ৰ আৰু প্ৰাথমিক স্বাস্থ্য কেন্দ্ৰসমূহৰ গুণগত মান নিৰ্ণয়ৰ ব্যৱস্থা কৰা হব। চিকিৎসা মহাবিদ্যালয়ৰ সৈতে অন্যান্য স্বাস্থ্য অনুষ্ঠানবিলাককো পৰ্যায়ক্ৰমে সামৰি লোৱা হব।

১৫৩) ইয়াৰ বাবে মই ৪ কোটি টকা এই বিত্তীয় বৰ্ষত ধাৰ্য কৰিছো ।

১৫৪) ইয়াৰ বাৰিৰেও পঞ্চায়ত আৰু গ্রামোন্নয়ন বিভাগে ৰাজ্যৰ গাঁও পঞ্চায়তসমূহৰ কাৰ্য্যাবলীৰ মান নিৰূপণৰ বাবে গ্ৰাম উৎসৱৰ আয়োজন কৰিব।

### XIII. সংসদ আদৰ্শ গাঁৱত পথ উন্নয়ন প্ৰকল্প

১৫৫) অধ্যক্ষ মহোদয় , আমাৰ মাননীয় সাংসদসকল দিল্লীত অসমৰ কণ্ঠ বুলি যদি মই কওঁ , তেনেহ'লে কাৰো যে দ্বিমত নাথাকিব এই সম্পৰ্কত মই নিশ্চিত। বিশেষকৈ সাংসদ আদৰ্শ গ্ৰাম যোজনা (SAGY) আদিৰ দৰে আঁচনিৰ জৰিয়তে আন্তঃগাঁথনি উন্নয়নৰে গাঁওসমূহৰ অৱস্থা সলনি কৰি দিয়াৰ বাবে সাংসদসকলে গ্ৰহণ কৰা প্ৰচেষ্টা সচাঁকৈয়ে প্ৰশংসনীয়।

১৫৬) আমি ৰাজ্য চৰকাৰ হিচাপে তেওঁলোকৰ উন্নয়নমূলক প্ৰচেষ্টাত সহযোগিতা কৰিবলৈ আগ্ৰহী। এই উদ্দেশ্যে আমি সন্মানীয় সাংসদসকলে নিৰ্বাচিত কৰা গাঁওসমূহত পথ উন্নয়ন প্ৰকল্পৰ বাবে ২০ কোটি টকা ধাৰ্য কৰিছোঁ। মই আশা কৰো যে আমাৰ ৰাজ্যখনৰ মাননীয় সাংসদসকলে ৰাজ্য চৰকাৰৰ এই পদক্ষেপক আদৰি ল'ব।

### XIV. ব্যক্তিগত শিক্ষানুষ্ঠানক নিয়ন্ত্ৰন

১৫৭) ব্যক্তিগত খণ্ডৰ শিক্ষানুষ্ঠানসমূহৰ দ্বাৰা শিক্ষাৰ্থীৰ পৰা মাত্ৰাধিক মাচুল আদায় কৰা ঘটনা দৈনিক শুনিবলৈ পোৱা যায়। আনহাতে, এনে এক অভিযোগ উঠে যে এনে শিক্ষানুষ্ঠানৰ শিক্ষক শিক্ষয়িত্ৰীসকলে অতি নিম্ন হাৰৰ দৰমহাত সেৱা আগবঢ়াব লাগে।

১৫৮) এনে ধৰণৰ কু-বৃত্তি ৰোধ কৰাৰ ক্ষেত্ৰত বৰ্তমান কোনোধৰনৰ আইন নাই। মাত্ৰাধিক মাচুল সংগ্ৰহ ৰোধ কৰিবলৈ শিক্ষক-শিক্ষয়িত্ৰী তথা সহকাৰী কৰ্মীসকলৰ উচিত দৰমহা গাঠনি হোৱাটো নিশ্চিত কৰিবৰ বাবে আমি এখন আইন প্ৰনয়ন কৰিম। শিক্ষাৰ বাণিজ্যিকৰণ ৰোধ আৰু ব্যক্তিগত শিক্ষাত স্বচ্ছতা – এয়াই হ'ব প্ৰস্তাবিত আঁচনিখনৰ মূল দৰ্শন।

### XV. আৰ্থিক তৰাষিত সহযোগিতাৰ বাবে উত্তৰ-পূব মঞ্চ

১৫৯) উত্তৰ পূৰ্বাঞ্চলৰ ৰাজ্যকেইখন যে ভৌগলিকভাৱে নিকটৱৰ্তী তেনে নহয়। এই আটাইকেইখন ৰাজ্যৰ বাসিন্দাসকলৰ মাজত ঐতিহাসিক, সাংস্কৃতিক আৰু পাৰস্পৰিক যোগসূত্ৰ বিদ্যমান। সমগ্ৰ অঞ্চলটো প্ৰাকৃতিক সম্পদৰে ভৰপূৰ আৰু দক্ষিণ আৰু দক্ষিণপূব এছিয়াৰ সৈতে অঞ্চলটোৰ সীমামূৰীয়া।

১৬০) সমগ্ৰ অঞ্চলটোৰ ৰাজ্যকেইখনৰ এক উমৈহতীয়া দৰ্শন আছে আৰু আটাইকেইখন ৰাজ্যৰ সমন্বিত ঐক্য বহু ক্ষেত্ৰত সহায়ক বুলি প্ৰমাণিত হৈছে। এনে পৰিপ্ৰেক্ষিত মই উত্তৰ-

পূৱৰ ৰাজ্যকেইখনক লগ লগাই এটি উত্তৰ-পূৱ ফাউণ্ডেচন (North-East Foundation) গঢ়ি তোলাৰ প্ৰস্তাব দিছো। কোনো নামজ্বলা সামাজিক গৱেষনা প্ৰতিষ্ঠানৰ সৈতে এই মঞ্চই উত্তৰ-পূৰ্বাঞ্চলৰ সমস্যা আৰু সম্ভৱনাৰ বিষয়ে চৰকাৰক দিহা-পৰামৰ্শ দিব। প্ৰথম পাঁচ বছৰৰ বাবে এনে এটি মঞ্চক অসম চৰকাৰে পৃষ্ঠপোষকতা কৰিব।

১৬১) মই আশা কৰো যে উত্তৰ-পূৰ্বৰ আন ৰাজ্যসমূহেও এই ফাউণ্ডেচনখনত যোগ দান কৰিব।

## XVI. উত্তৰ পূৰ্বাঞ্চলৰ ৰাজ্য সমূহৰ বাবে চিকিৎসা মহাবিদ্যালয়সমূহত সংৰক্ষণ ব্যৱস্থা

১৬২) মোৰ শেষৰখন বাজেটত , অসমক উত্তৰ-পূবৰ চিকিৎসা শিক্ষা কেন্দ্ৰ হিচাপে গঢ়ি তোলাৰ প্ৰতিশ্ৰুতি দিছিলো। এই ক্ষেত্ৰত আমি ইতিমধ্যে বিভিন্ন পদক্ষেপ গ্ৰহণ কৰিছো। মই এই ক্ষেত্ৰত সচেতন যে উত্তৰ পূৰ্বাঞ্চলৰ কেইখনমান ৰাজ্যত চিকিৎসা শিক্ষাৰ পৰ্যাপ্ত সুবিধা নথকাৰ বাবে অঞ্চলটোৰ যুৱক-যুৱতীসকল চিকিৎসা শিক্ষা লাভৰ পৰা বঞ্চিত হৈ আছে।

১৬৩) যিহেতুকে , আঠ ভনীৰ ভিতৰত অসম জ্যেষ্ঠ ভনী বুলি গণ্য কৰা হয় , গতিকে উত্তৰ পূৰ্বাঞ্চলৰ যিকেইখন ৰাজ্যৰ নিজা চিকিৎসা মহাবিদ্যালয় নাই সেই সমূহ ৰাজ্যৰ ছাত্ৰ-ছাত্ৰী সকলৰ বাবে আমাৰ চিকিৎসা মহাবিদ্যালয়ত দুখনকৈ আসন সংৰক্ষণৰ প্ৰস্তাৱ ৰাখিছো। এই ৰাজ্যসমূহত চিকিৎসা মহাবিদ্যালয়সমূহ স্থাপন হৈ নুঠালৈ আমি এই সুবিধা আগবঢ়াম।

## XVII. নতুন শিক্ষানুষ্ঠান

১৬৪) শিক্ষা সমাজৰ মেৰুদণ্ডস্বৰূপ। আমাৰ চৰকাৰে কাৰ্যকাল গ্ৰহণৰ দিনৰ পৰা শিক্ষানুষ্ঠানৰ আন্তঃগাঁথনিৰ সম্প্ৰসাৰণৰ বিষয়টো চৰকাৰৰ প্ৰধান পদক্ষেপসমূহৰ ভিতৰত অন্যতম আছিল। আমি পূৰ্বে উল্লেখ কৰা 'উত্তৰণ'ত ৰাজ্যখনৰ বিভিন্ন প্ৰান্তত কেইখনমান স্নাতক মহাবিদ্যালয় স্থাপন কৰাৰ বিষয়ে ঘোষণা কৰিছিলো। ইয়াৰ উপৰি তলত উল্লেখ কৰা শিক্ষানুষ্ঠানসমূহ স্থাপন কৰা হ'ব, যাৰ বাবে পৰ্যাপ্ত বাজেটৰ সুবিধা ৰখা হৈছে।

ক) কৰিমগঞ্জত এখন নতুন চিকিৎসা মহাবিদ্যালয় স্থাপন কৰা হ'ব। আনহাতে এই বছৰৰ পৰা কোকৰাঝাৰ, তিনিচুকীয়া আৰু নলবাৰীত চিকিৎসা মহাবিদ্যালয়ৰ নিৰ্মাণ কাৰ্য আৰম্ভ হ'ব। ডিফু, ধুবুৰী, নগাঁও আৰু উত্তৰ লক্ষীমপুৰত নিৰ্মাণৰ কাম অধিক ক্ষিপ্ৰতাৰে চলি আছে।

খ) ধুবুৰী , নলবাৰী, ৰঙিয়া, নগাঁও, ডিফু, যোৰহাট, ডিব্ৰুগড়, তেজপুৰ, শিলচৰ আৰু উত্তৰ লক্ষীমপুৰত ১০ খন নতুন চৰকাৰী আইন মহাবিদ্যালয় স্থাপন কৰা হ'ব।

গ) কাৰ্বি আংলং (পশ্চিম) , বঙাইগাঁও, বাক্সা, নলবাৰী, কামৰূপ, মৰিগাঁও, ডিমা হাচাও, শিৱসাগৰ, বিশ্বনাথ আৰু উত্তৰ লক্ষীমপুৰত ১০ খন নতুন বি এড মহাবিদ্যালয় স্থাপন কৰা হ'ব।

ঘ) টিংখং , মাজুলী আৰু হাজোত তিনিখন নতুন পলিটেকনিক স্থাপন কৰা হ'ব।

ঙ) মোৰ পূৰ্বৰ বাজেট ঘোষণা অনুসৰি পৰৱৰ্তী বিত্তীয় বৰ্ষত বিহালী , বঙাইগাঁও, গুৱালকুছি, ওদালগুৰি, নলবাৰী আৰু নগাঁওত নিৰ্মাণৰ কাম আৰম্ভ কৰিম। ধেমাজী আৰু গোলাঘাটত অভিযান্ত্ৰিক মহাবিদ্যালয় নিৰ্মাণৰ কাম এই বছৰত সম্পূৰ্ণ হ'ব আৰু সেই অনুসৰি পৰ্যাপ্ত বাজেট ব্যৱস্থা ৰখা হৈছে।

চ) সংখ্যালঘু অধ্যুষিত অঞ্চল যেনে - সোণাই , চেঙা, বটদ্ৰৱা, জলেশ্বৰ, গোলকগঞ্জ, বিলাসীপাৰা, মঙলদৈ, হাইলাকান্দি আৰু কৰিমগঞ্জত ৯ খন মহিলা মহাবিদ্যালয় স্থাপন কৰা হ'ব।

ছ) উত্তৰণ আঁচনিৰ অধীনত স্থাপন কৰিব লগা আদৰ্শ মহাবিদ্যালয় কেইখনৰ উপৰি বৰচলা (শোণিতপুৰ), ডুমডুমা (তিনিচুকীয়া), মাজুলী, বাক্সা, চিৰাং আৰু ওদালগুৰীত অতিৰিক্ত ছয়খন নতুন স্নাতক মহাবিদ্যালয় স্থাপন কৰা হ'ব।

জ) ৰাজ্যখনত দক্ষতা বিকাশৰ বাবে চিংগাপুৰৰ ITEESৰ সহযোগত এক মেগা স্কীল চিটী স্থাপন কৰা হ'ব। অসমৰ যুৱক-যুৱতীসকলক আন্তৰ্জাতিক মানসম্পন্ন নিয়োগৰ উপযুক্ত কৰি তোলাৰ বাবে এই প্ৰতিষ্ঠানে সহায় কৰিব। মই মেগা স্কীল চিটী আৰু ইয়াৰ সৈতে জৰিত অন্যান্য কাম-কাজৰ বাবে ১৮ কোটি টকা আছুতীয়াকৈ ৰাখিবলৈ ধাৰ্য কৰিছো।

ঝ) বিষয়া আৰু অংশীদাৰীসকলৰ সামৰ্থ্য উচ্চ মানৰ কৰি গঢ়ি তোলাৰ বাবে আমি ৰাজ্যিক ৰাজহুৱা বিত্ত প্ৰতিষ্ঠান (State Institute of Public Finance) স্থাপন কৰাৰ বাবে পদক্ষেপ লৈছো।

ঞ) তদুপৰি , আমি শ্ৰম কল্যাণ বিষয়াসকলক প্ৰশিক্ষণ দিয়াৰ উদ্দেশ্যে ৰাজ্যিক শ্ৰমিক প্ৰশিক্ষণ আৰু গৱেষণা প্ৰতিষ্ঠান স্থাপন কৰিম।

ট) ডিমা হাচাওত এখন উদ্যান শস্য মহাবিদ্যালয় স্থাপন কৰা হ'ব।



ঠ) শ্ৰী শ্ৰী অনিৰুদ্ধদেৱৰ স্মৃতিত ডিব্ৰুগড়ৰ চাবুৱাত আমি এখন ক্ৰীড়া বিশ্ববিদ্যালয় স্থাপন কৰিম।

১৬৫) আমি শিক্ষাখণ্ডত ওপৰত উল্লেখ কৰা প্ৰকল্পসমূহ ৰূপায়ণ কৰিবলৈ প্ৰতিশ্ৰুতিবদ্ধ , যাতে ৰাজ্যখনৰ প্ৰতিটো প্ৰান্তত আমাৰ ছাত্ৰ-ছাত্ৰীসকলে উচ্চ মানৰ শিক্ষা লাভ কৰিব পাৰে।

### XVIII. কন্যা সন্তানৰ বাবে দুচকীয়া বাহন

১৬৬) মই পূৰ্বৰ বাজেটত ঘোষণা কৰিছিলো যে আমি ২০১৭ চনৰ উচ্চতৰ মাধ্যমিক পৰীক্ষাত উত্তীৰ্ণ হোৱা ৰাজ্যখনৰ শীৰ্ষৰ ১০০০ গৰাকী ছাত্ৰীক দুচকীয়া বাহন প্ৰদান কৰিম। তেওঁলোকৰ উচ্চ শিক্ষা সহজলভ্য কৰাৰ উদ্দেশ্যে এই আঁচনি গ্ৰহণ কৰা হৈছিল।

১৬৭) মই এই পদক্ষেপক অধিক আগুৱাই লৈ যাবলৈ বিচাৰিছো। এই বছৰ আমি ২০১৮ চনৰ উচ্চতৰ মাধ্যমিক পৰীক্ষাত উত্তীৰ্ণ শীৰ্ষৰ ৫০০০ গৰাকী ছাত্ৰীক এনে দুচকীয়া বাহন প্ৰদান কৰিম।

১৬৮) মই এই উদ্দেশ্যে ২০১৮-১৯ বিত্তীয় বৰ্ষৰ বাজেটত ২৫ কোটি টকাৰ আৱণ্টন দিছো।

### XIX. আমাৰ নগৰ আৰু মহানগৰত পৌৰ সা-সুবিধা বৃদ্ধি

১৬৯) মহাশয় , বৃহৎ পুঁজি প্ৰকল্প ৰূপায়ণ আমাৰ চৰকাৰৰ অন্যতম মুখ্য বিষয়। বিশেষকৈ আমাৰ নগৰ-চহৰসমূহৰ গুৰুত্বপূৰ্ণ আন্তঃগাঁথনি উন্নয়ন সাধন আমাৰ অন্যতম লক্ষ্য। বৃহৎ চহৰৰ আন্তঃগাঁথনি উন্নয়ন পুঁজিলৈ আঙি আগবঢ়োৱা ধনৰাশি অথবা অতিৰিক্তভাৱে ৮ খন মজলীয়া চহৰৰ বাবে আমি দিয়া আৱণ্টনে ইয়াৰ যথার্থতা প্ৰদান কৰিছে। অসমৰ বৃহৎ মহানগৰৰ উপৰিও আন্তঃগাঁথনি উন্নয়নৰ প্ৰসাৰৰ ওপৰত গুৰুত্ব আৰোপ কৰাৰ যে প্ৰয়োজন সেই সম্পৰ্কে আমি নিশ্চিত। এইটো বিশেষভাৱে সত্য কাৰণ অসম দ্ৰুতগতিত নগৰীকৰণৰ পিনে আগবাঢ়ি গৈছে আৰু এই বিকাশ অব্যাহত ৰখাৰ বাবে উন্নত মানৰ পথ আৰু নলা-নৰ্দমাৰ ব্যৱস্থাৰ আৱশ্যক। ইয়াৰ বাবে মই ২০১৮-১৯ বৰ্ষৰ বাজেটত পথ আৰু নলা-নৰ্দমা

নিৰ্মাণৰ বাবে CIDF আঁচনিত অন্তৰ্ভুক্ত হোৱা নগৰ-চহৰসমূহ আৰু গুৱাহাটীৰ বাদে অন্যান্য নগৰ চহৰৰ বাবে ২০০ কোটি টকা ধাৰ্য কৰিছে।

## XX. উন্নততৰ নাগৰিক সেৱাৰ বাবে সহায়তা

১৭০) গুৱাহাটী মহানগৰীৰ উপৰিও আন ৬ খন চহৰ নগাঁও , তেজপুৰ, যোৰহাট, ডিব্ৰুগড়, শিলচৰ আৰু তিনিচুকীয়াত আধুনিক গোট আৱৰ্জনা ব্যৱস্থাপনা পদ্ধতিৰ প্ৰৱৰ্তন আৰু বিকাশৰ বাবে মই ৫০ শতাংশ viability gap funding ৰ ব্যৱস্থা কৰিছে।

১৭১) মহানগৰ আৰু চহৰসমূহত ষ্ট্ৰীট লাইটৰ ব্যৱস্থা কৰাটো এক প্ৰাথমিক সেৱা বুলি গণ্য কৰা হয়। অৱশ্যে এইটো লক্ষ্য কৰা গৈছে যে স্থানীয় নগৰ নিকায়সমূহে সময়মতে বিদ্যুতৰ বিল আদায় দিবলৈ সক্ষম নোহোৱাৰ বাবে নাগৰিকসকল এই প্ৰাথমিক সেৱাৰ পৰা বঞ্চিত হৈ আছে। এই সমস্যা সমাধানৰ বাবে মই প্ৰতিটো স্থানীয় নগৰ নিকায়ৰ মাহিলি বিদ্যুত মাছুলৰ বাবদ দিবলগীয়া ধনৰ ৫০ শতাংশ দিবলৈ প্ৰস্তাৱ গ্ৰহণ কৰিছে। এই পদক্ষেপে আমাৰ মহানগৰ আৰু নগৰসমূহত ষ্ট্ৰীট লাইটৰ সঠিক কাৰ্যকাৰিতা নিশ্চিত কৰিব। ২০১৮-১৯ বৰ্ষৰ বাজেটত ইয়াৰ বাবে প্ৰয়োজনীয় যথোচিত পুঁজিৰ ব্যৱস্থা কৰা হৈছে। ইয়াৰ অতিৰিক্তকৈ বিত্ত বিভাগে পঞ্চম বিত্তীয় আয়োগৰ মজুৰীৰ অধীনত পৌৰ নিকাট সমূহলৈ ২৪২.১২ কোটি টকা আগবঢ়াব যাতে নাগৰিক সেৱা নিশ্চিত কৰিব পৰা যায়।

## XXI. গুৱাহাটীৰ পথ নিৰ্মাণৰ বাবে নীতি-নিৰ্দেশনা

১৭২) গুৱাহাটীৰ বাসিন্দাসকলে বাৰিষা কালত পানী জমা হোৱাৰ ফলত মুখামুখি হোৱা অসুবিধা সম্পৰ্কে আমি সকলোৱে জ্ঞাত। বছৰ বছৰ ধৰি মহানগৰখনৰ গঢ়ি উঠা প্ৰক্ৰিয়াটোত গুৱাহাটীৰ পথসমূহ বহুবাৰ মেৰামতি আৰু পুনৰ উন্নত কৰি তোলা হৈছে। কিন্তু উপযুক্ত নীতি-নিৰ্দেশনা আৰু নিৰীক্ষণৰ অভাৱত, দেখা গৈছে যে পথসমূহ পুনৰ নিৰ্মাণ কৰাৰ পূৰ্বে সেইবোৰ ভালদৰে খন্দা নহয়। পথসমূহৰ উচ্চতা ক্ৰমান্বয়ে বৃদ্ধি পোৱাৰ লগে-লগে পথৰ কাষৰ আৱাসিক অঞ্চল আৰু কাৰ্যালয় চৌহদত পানী জমা হোৱাৰ সমস্যা গা কৰি উঠিছে।

১৭৩) এই সমস্যাৰ মোকাবিলা কৰিবলৈ আমি এনে এক নিৰ্দেশনা জাৰি কৰিবলৈ প্ৰস্তাৱ কৰিছো য'ত পথৰ পুনৰ নিৰ্মাণৰ পূৰ্বে পুৰণি পথটো খন্দাটো বাধ্যতামূলক হ'ব যাতে পথৰ উচ্চতা বৃদ্ধি নাপায়। আমি আশাবাদী যে এই সমাধানে গুৱাহাটী মহানগৰীত বাস কৰা সহস্ৰাধিক নাগৰিকক লাভান্বিত কৰিব।

## XXII. অটল টিংকাৰিং লেব (Atal Tinkering Lab)

১৭৪) ভাৰত চৰকাৰৰ নীতি আয়োগে মজলীয়া বিদ্যালয় পৰ্যায়ত অটল টিংকাৰিং পৰীক্ষাগাৰ স্থাপন কৰিছে। ইয়াত যুৱক-যুৱতীসকলক ৩ ডি প্ৰিণ্টাৰ্ছ , lots, ৰবটিক্স, চেনচোৰ্চ ইত্যাদিৰ লেখীয়া শেহতীয়া প্ৰযুক্তিসমূহ সম্পৰ্কে পৰিচয় কৰাই দিয়া হয়। এই পৰীক্ষাগাৰসমূহ যুৱক-যুৱতীসকলৰ মনত কৌতুহল, সৃষ্টিশীলতা আৰু কল্পনাশক্তি জগাই তুলিব পৰাকৈ যুগুত কৰা হৈছে। অসমৰ প্ৰতিখন চৰকাৰী বিদ্যালয়তে এক উদ্ভাৱনমূলক সংস্কৃতি প্ৰসাৰ ঘটোৱাৰ প্ৰতি আমাৰ চৰকাৰ প্ৰতিশ্ৰুতিবদ্ধ। অটল টিংকাৰিং পৰীক্ষাগাৰ স্থাপন কৰাৰ ক্ষেত্ৰত নীতি আয়োগে অসমত ৫৬ খন বিদ্যালয় নিৰ্বাচন কৰিছে। ৰাজ্যখনত আৰু অধিক চৰকাৰী বিদ্যালয়ক এই পৰীক্ষাগাৰেৰে সু-সজ্জিত কৰি তুলিবলৈ এই বছৰ আমি প্ৰধান প্ৰকল্প হিচাপে ৫০ খন চৰকাৰী বিদ্যালয়ত অটল টিংকাৰিং পৰীক্ষাগাৰ স্থাপনত পুঁজি যোগান ধৰিবলৈ সিদ্ধান্ত গ্ৰহণ কৰিছোঁ।

১৭৫) ইয়াৰ বাবে ২০১৮-২০১৯ বৰ্ষৰ বাজেটত মই ১০ কোটি টকাৰ আবণ্টন দিছোঁ।

## XXIII. ৰাজ্যিক উদ্ভাৱন পুঁজি: প্ৰশাসনত উদ্ভাৱনীমূলক ব্যৱস্থাৰ প্ৰতি উৎসাহ

১৭৬) সংশ্লিষ্ট জিলাসমূহৰ উপায়ুক্তসকল হৈছে বিভিন্ন চৰকাৰী আঁচনি তথা কাৰ্যসূচীসমূহৰ মূল ৰূপায়ণকাৰী প্ৰাধিকাৰী। আমাৰ মাননীয় প্ৰধানমন্ত্ৰীৰ সপোনৰ লগত সংগতি ৰাখি আমাৰ চৰকাৰ উদ্ভাৱনৰ তথা স্থানীয় সমস্যা সমাধানৰ বাবে এক অনুকূল পৰিৱেশ সৃষ্টি কৰাৰ প্ৰতি প্ৰতিশ্ৰুতিবদ্ধ। দেশখনত ৰূপায়িত হোৱা বহুকেইখন সফল আঁচনি জিলা পৰ্যায়ত ৰূপায়িত কম ব্যয়ৰ সৰল আঁচনিহে আছিল , যিবোৰ আঁচনি দেশৰ অন্যান্য অংশত সফল কাহিনী হিচাপে পুনৰাবৃত্তি ঘটোৱা হৈছিল। আঁচনি ৰূপায়ণৰ ক্ষেত্ৰত বিভিন্ন জিলাই প্ৰদৰ্শন কৰা উল্লেখযোগ্য আৰু উদ্ভাৱনীমূলক কাম-কাজক স্বীকৃতি দি তেনে প্ৰয়াসক পুৰস্কৃত কৰাৰ অৰ্থে ৰাজহুৱা প্ৰশাসনত কৃতিত্ব প্ৰদৰ্শনৰ বাবে প্ৰধানমন্ত্ৰীৰ উৎকৰ্ষ বঁটা আৰু সেইদৰে ৰাজহুৱা প্ৰশাসনত উৎকৃষ্টতা প্ৰদৰ্শন কৰাৰ বাবে অসমৰ মুখ্যমন্ত্ৰীৰ 'কৰ্মশ্ৰী' উৎকৰ্ষ বঁটা প্ৰদান কৰিবলৈ লোৱা হৈছে। বিভিন্ন আঁচনিৰ ৰূপায়ণত অসামান্য আৰু উদ্ভাৱনীমূলক কাৰ্যৰে জিলিকি উঠা জিলালৈ কৃতিত্বৰ পুৰস্কাৰ আৰু স্বীকৃতি হিচাপে এই বঁটা আগবঢ়োৱা হ'ব।

১৭৭) স্থানীয় প্ৰশাসনিক সমস্যাসমূহ নিয়াৰিকৈ সমাধান কৰাৰ ক্ষেত্ৰত আমাৰ উপায়ুক্তসকলক সহায় কৰাৰ অৰ্থে আমি এটা 'ৰাজ্যিক উদ্ভাৱন পুঁজি' গঠন কৰাৰ পৰিকল্পনা কৰিছোঁ। এই আঁচনিখনৰ বিতং নীতি-নিৰ্দেশনা অলপতে প্ৰদান কৰা হ'ব আৰু আমি আশা

কৰো যে প্ৰশাসনৰ প্ৰাথমিক বিষয়ৰ খুটি-নাতি দূৰ কৰিবলে ই এক অনুকূল পৰিৱেশ সৃষ্টি কৰিব।

১৭৮) ইয়াৰ বাবে ২০১৮-১৯ বৰ্ষৰ বাজেটত মই ১৫ কোটি টকা ধাৰ্য কৰিছো।

#### XXIV. বাঁহ- অসমৰ, অতি ক্ষুদ্ৰ, ক্ষুদ্ৰ আৰু মজলীয়া উদ্যোগৰ বাবে এক নতুন অধ্যায়

১৭৯) মহাশয় , আপোনালোক জ্ঞাত যে আমাৰ গতিশীল প্ৰধানমন্ত্ৰী শ্ৰীনৰেন্দ্ৰ মোডীয়ে তেখেতৰ এক বলিষ্ঠ সিদ্ধান্ত যোগে উত্তৰ পূৰ্বাঞ্চলৰ প্ৰতিটো পৰিয়াললৈ এক উপহাৰ প্ৰদান কৰিছে। এই মতে বাঁহক বন বৃক্ষৰ শ্ৰেণীৰ পৰা আঁতৰাই আনিছে আৰু কৃষি শস্য হিচাপে বাঁহৰ খেতি এতিয়া মুক্তভাৱে কৰাৰ ক্ষেত্ৰত অনুমতি প্ৰদান কৰিছে। মই নিশ্চিত যে এই সিদ্ধান্তৰ পিছত অসমৰ গ্ৰাম্য পৰিয়ালসমূহৰ বাবে শীঘ্ৰে বাঁহ এক প্ৰধান ৰাজহ সৃষ্টিৰ উৎস হিচাপে পৰিগণিত হ'ব। ইয়াৰ উপৰি নুমলীগড় ৰিফাইনেৰীৰ আসন্ন জৈৱ-ইন্ধন প্ৰকল্প (Biofuel plant) ৰ বাবে বাঁহক কেঁচা মাল হিচাপে ব্যৱহাৰ কৰিব পৰা যাব।

১৮০) ৰাষ্ট্ৰীয় বাঁহ মিচনৰ সক্ৰিয় তত্বাৱধানৰ অধীনত আমি অসমৰ ৰাজ্যিক বাঁহ মিছনক সম্পূৰ্ণভাৱে শক্তিশালী কৰিব পাৰিম। দেশৰ বিভিন্ন মহানগৰত থকা অসম ভৱন, অসম হাউচৰ লগতে গুৱাহাটী আৰু ৰাজ্যখনৰ সকলোবোৰ জিলা সদৰত পৰ্যায়ক্ৰমে অসম বাঁহ অৰ্হতা কেন্দ্ৰ (ABEC) স্থাপন কৰা হ'ব। এই কেন্দ্ৰসমূহে বাঁহ কেচামাল হিচাপে ব্যৱহাৰ হোৱা অতি ক্ষুদ্ৰ , ক্ষুদ্ৰ আৰু মজলীয়া উদ্যোগৰ কাম-কাজক উদ্বীপ্ত কৰি তুলিব। এই কেন্দ্ৰসমূহ স্থাপনত পুঁজিৰ কোনো বাধা নহ'ব, এই উদ্দেশ্য চলিত বাজেটত ৫ কোটি টকাৰ ব্যৱস্থা ৰাখিছো।

#### XXV. অসমৰ যুৱ প্ৰজন্মক প্ৰোৎসাহন: কেম্পাচৰ পৰা ক'ৰপৰেটলৈ

১৮১) মহোদয় , প্ৰতি বছৰে আমি যথেষ্ট সংখ্যক অভিযান্ত্ৰিক আৰু বাণিজ্য শাখাত স্নাতকৰ সংখ্যা বৃদ্ধি কৰি আছোঁ। কিন্তু সদা পৰিবৰ্তিত পৰিস্থিতিত কেৱলমাত্ৰ শৈক্ষিক ডিগ্ৰীয়ে আমাৰ যুৱ-চামক যথাযথ সংস্থান আনি দিব নোৱাৰে। বিভিন্ন আধুনিক চফটৱেৰ মডিউল আৰু অন্যান্য অধ্যয়ন কাৰ্যক্ৰম যেনে এন্টাৰপ্ৰাইজ ৰিচাৰ্ছ প্লেনিং আদিৰ প্ৰশিক্ষণৰ জৰিয়তে দক্ষতা অৰ্জন কৰিলেহে তেওঁলোকৰ সংস্থান লাভৰ সম্ভাৱনা বৃদ্ধি কৰিব। যদিওবা এই ধৰণৰ দক্ষতা বৃদ্ধিৰ প্ৰশিক্ষণৰ ব্যয় ২ লাখ টকাৰ পৰা ৪ লাখ টকা পৰ্যন্ত হ'ব। সেয়েহে আমাৰ সমাজৰ অৰ্থনৈতিকভাৱে পিছপৰা শ্ৰেণীৰ মানুহ এই ধৰণৰ অধ্যয়ন সূচীৰ পৰা প্ৰায়ে বঞ্চিত হৈ থাকে।

১৮২) মই আপোনালোকক জনাবলৈ পাই সুখী হৈছোঁ যে আমাৰ চৰকাৰে ভাৰতৰ অন্যান্য ৰাজ্যৰ আৰ্হিত অভিযান্ত্ৰিক আৰু বাণিজ্য শাখাৰ ৫০০০ স্নাতকলৈ ১০ টা 'উৎকৰ্ষ বিকাশ কেন্দ্ৰ' কম খৰচতে অহা তিনিবছৰৰ ভিতৰত স্থাপন কৰাৰ বাবে ERP মেজৰ, SAP আদিৰ লগত যোগাযোগ ৰক্ষা কৰি আছে। এবাৰ প্ৰশিক্ষণপ্ৰাপ্ত হৈ উঠাৰ পাছত মই আশাবাদী যে তেওঁলোকে আমাৰ নিজৰ দেশত আৰু বাহিৰতো প্ৰখ্যাত কোম্পানীবিলাকত নিযুক্তি লাভ কৰিব।

১৮৩) ইয়াৰ বাবে মই ২০১৮-১৯ বিত্তীয় বছৰটোত দহ কোটি টকা আছুটীয়াকৈ ধাৰ্য্য কৰিম।

## XXVI. অসমৰ বিভিন্ন থলুৱা সা-সামগ্ৰী ভৌগোলিক সূচক চিহ্ন

১৮৪) দেশৰ সন্মুখত অসমৰ প্ৰতিচ্ছবি বুলিলে সাধাৰণতে চাহ আৰু গড়ৰ ছবি দুখনহে ভাঁহি আহে। এই দুই সম্পদৰ লগতে অন্য বহু থলুৱা সামগ্ৰী আছে যি সমূহে প্ৰকৃত অৰ্থত স্বীকৃতি পোৱা নাই।

১৮৫) অসমৰ পাৰম্পৰিক গহণা, কৰঙা (যোৰহাট) ৰ কহাৰ, সৰ্থেবাৰীৰ কাঁহ পিতলৰ শিল্প, এৰি পাট, স্থানীয় সুৰা (লাওপানী, সাজ), কোমল চাউল, জহা চাউল, বৰা চাউল, কেকুৱা বাও চাউল, কপৌফুল আৰু ফুলাম জাপি আদি অসমৰ থলুৱা সম্পদে ৰাষ্ট্ৰীয় আৰু আন্তঃৰাষ্ট্ৰীয় বজাৰত যথোপযুক্ত সমাদৰ এতিয়াও পোৱা নাই।

১৮৬) এই থলুৱা সম্পদসমূহ চিনাক্ত কৰি সংৰক্ষণ আৰু পূৰ্ণ সম্ভাৱনীয়তা উপলদ্ধিৰ বাবে ভৌগোলিক সূচক চিহ্ন আহৰণ কৰিবৰ বাবে প্ৰস্তাৱ কৰিছোঁ। ইয়াৰ দ্বাৰা এই দুৰ্লভ সামগ্ৰীসমূহৰ ৰাষ্ট্ৰীয় আৰু আন্তঃৰাষ্ট্ৰীয় বজাৰত সমাদৰ বৃদ্ধি কৰিব। যিয়ে ৰঙাৰিৰ যোগেদি অৰ্থনৈতিক বিকাশ কৰিব আৰু পৰ্যটনৰ বিকাশৰ লগতে সংশ্লিষ্ট খেতিয়ক ও শিল্পীসকলৰ আয় বৃদ্ধি কৰিব।

## XXVII. জিলা পৰ্যায়ৰ দক্ষতা তথা বিনিয়োগ মেলা

১৮৭) মহোদয়, বিশ্ব বিনিয়োগকাৰী সন্মিলন, এডভাণ্টেজ অসমৰ বৃহত্তম সফলতাই প্ৰতিজন অসমীয়াক প্ৰদান কৰা গৌৰৱ আৰু আশাৰ বিষয়ে আপোনালোক অৱগত। উদ্যমিতা আৰু স্বনিয়োজনৰ এই বাৰ্তা গুৱাহাটীৰ পৰিসীমাৰ বাহিৰলৈ প্ৰসাৰ কৰিবৰ বাবে জিলা পৰ্যায়ৰ দক্ষতা আৰু বিনিয়োগ মেলা আয়োজন কৰিবলৈ আমি পৰিকল্পনা কৰিছোঁ। ইয়াৰ উপৰিও

SVAYEM (স্বামী বিবেকানন্দ অসম যুৱ সবলীকৰণ) যোজনাৰ অধীনত উপাৰ্জনক্ষম উপলব্ধ হোৱা ঋণৰ বিষয়ে যুৱকসকলক অৱগত কৰাৰ ক্ষেত্ৰত ই এক মঞ্চ হিচাপে পৰিগণিত হ'ব।

১৮৮) এই আঁচনিৰ অংশ হিচাপে থলুৱা যুৱক আৰু আত্মসমৰ্পন কৰা সংগ্ৰামী যুৱকসকলক স্ব-নিৰ্ভৰশীল হোৱাৰ বাবে ১৫-৩০ দিনীয়া দক্ষতা বিকাশৰ প্ৰশিক্ষণ দিয়া হ'ব।

১৮৯) এই আঁচনি ৰূপায়ণৰ বাবে মই ১০ কোটি টকাৰ প্ৰস্তাৱ কৰিছোঁ।

### XXVIII. সৰ্বেবাৰীৰ কাঁহ ধাতু আৰু অন্যান্য হস্ত শিল্প

১৯০) সৰ্বেবাৰীৰ প্ৰতিটো ঘৰৰ পৰা উৎপন্ন হোৱা টাং টুং শব্দবোৰ এসময়ত সমৃদ্ধিৰ সঙ্গীত আছিল। যিয়েই নহওক আজি অসমৰ কাঁহ-পিতলৰ অৱস্থা স্বচ্ছল নহয়। কষ্টসহকাৰে তৈয়াৰ কৰা সা-সৰঞ্জামৰ ঠাইত কাৰখানাত তৈয়াৰ হোৱা সস্তীয়া সামগ্ৰীৰ আৰু বিপদজনক পদ্ধতিৰে কৰ্ম সম্পাদন, এই দুই কাৰণতেই থলুৱা কাঁহ-পিতলৰ শিল্পৰ অৱনতি ঘটিছে।

১৯১) মহাশয় , আমি এই আন্তঃৰাষ্ট্ৰীয় খ্যাতি সম্পন্ন হস্তশিল্পক পুনৰুজ্জীৱিত কৰিবলৈ প্ৰস্তাৱ গ্ৰহণ কৰিছোঁ। উদ্যোগ বিভাগে হস্তক্ষেপ কৰি এই শিল্প উদ্যোগক সম্পূৰ্ণৰূপে পুনৰুজ্জীৱিত কৰাৰ বাবে এটা পথ পৰিকল্পনা প্ৰস্তুত কৰিব আৰু বাণিজ্যিক ভাবে ব্যৱহাৰ উপযোগী কৰি কাৰিকৰসকলৰ বাবে ৰাজহ সৃষ্টিৰ পথ প্ৰশস্ত কৰিব।

১৯২) সৰ্বেবাৰী আৰু অন্যান্য উদ্যোগসমূহক পুনৰুজ্জীৱিত কৰাৰ বাবে এই বৰ্ষৰ বাজেটত মই ১৭.৫ কোটি টকা পুঁজিৰ প্ৰস্তাৱ ৰাখিছোঁ।

### XXIX. বৃহৎ প্ৰকল্পসমূহৰ সম্প্ৰসাৰণৰ বাবে মূলধন বিনিয়োগ

১৯৩) অসম চৰকাৰৰ এটি লাভ উপাৰ্জনকাৰী ৰাজহুৱা খণ্ডৰ প্ৰতিষ্ঠান 'অসম পেট্ৰ কেমিকেল লিমিটেড' ১৯৭১ চনত স্থাপন কৰা হৈছিল। এই প্ৰতিষ্ঠানে উজনি অসমৰ জিলাসমূহত স্থানীয়ভাৱে উপলব্ধ হোৱা প্ৰাকৃতিক গেছৰ পৰা মিথানল উৎপন্ন কৰে। এই প্ৰকল্পৰ প্ৰতিদিনে ১০০ টন মিথানল আৰু ১২৫ টন ফৰমেলিন উৎপাদনৰ ক্ষমতা আছে।

১৯৪) বৰ্দ্ধিত চাহিদাৰ প্ৰতি লক্ষ্য ৰাখি প্ৰতিদিনে ৫০০ টন মিথানল আৰু ২০০ টন ফৰমেলিন উৎপাদন কৰিব পৰাকৈ উৎপাদন ক্ষমতা বৃদ্ধিৰ বাবে ৰাজ্যিক কেবিনেটে ১৭৭ কোটি টকা বিনিয়োগৰ অনুমোদন দিছে। এই প্ৰতিষ্ঠানত অসম চৰকাৰে ইতিমধ্যে ৮৮.৪৬ কোটি টকা

মূলধন বিনিয়োগ কৰিছে। তদুপৰি ১৩৩৭ কোটি টকাৰ এই বৃহৎ প্ৰকল্পৰ সম্পৰ্কাৰণৰ অৰ্থে ৬৮.৫৪ কোটি টকা মূলধন বিনিয়োগৰ বাবে ধাৰ্য কৰাৰ প্ৰস্তাৱ কৰিছে।

### XXX. কাজিৰঙাত উদ্ভিদ উদ্যান

১৯৫) আমাৰ চৰকাৰে কাজিৰঙাত বিশ্বমানৰ এখন উদ্ভিদ উদ্যান গঢ়ি তুলিবলৈ সিদ্ধান্ত গ্ৰহণ কৰিছে, যিখন বাগিচাই পৰ্যটকসকলক আকৰ্ষিত কৰাৰ লগতে দেশৰ অৰ্কিড উদ্যানৰ মানচিত্ৰত আমাৰ ৰাজ্যখনক অন্তৰ্ভুক্ত কৰিব।

১৯৬) এই উদ্দেশ্যে মই ২০১৮-১৯ বৰ্ষত বাজেটত ৮ কোটি টকা আৱণ্টন দিছো।

### XXXI. বিদ্যুৎ খণ্ডৰ কৰ্মচাৰীসকলৰ বাবে পেঞ্চন নিধি

১৯৭) ২০১৮-১৯ বিত্তীয় বৰ্ষৰ শেষত পাৱাৰ ইউটিলিটিৰ পেঞ্চন নিধিৰ আনুমানিক ঘাটৰ পৰিমাণ হ'ব ১১৬৩.৮৭ কোটি টকা। ইয়াৰে ২০১৮-১৯ বৰ্ষত ঘাটৰ পৰিমাণ হ'ব ৩৭৬.৯২ কোটি টকা। ২০১৮ চনৰ ২৮ ফেব্ৰুৱাৰীলৈকে পেঞ্চনাৰৰ সংখ্যা হৈছে প্ৰায় ১৬৫০০ গৰাকী আৰু অহা ৫ বছৰত এই সংখ্যা আৰু ৪৫০০ গৰাকী বৃদ্ধি পাব। সেই অনুসৰি দিবলগীয়া ধনৰ পৰিমাণ আৰু ঘাটৰ পৰিমাণো বৃদ্ধি পাব। সেয়েহে পেঞ্চনাৰসকললৈ প্ৰদান কৰিবলগীয়া ধন সময়মতে দিবলৈ বৰ্তমানৰ ঘাট পূৰণৰ বাবে এককালীন সাহায্য অতি সোনকালে আগবঢ়োৱাৰ প্ৰয়োজনীয়তা আছে। মই এককালীন বিত্তীয় সাহায্য হিচাপে ১১৬৩.৮৭ কোটি টকা প্ৰদান কৰিবলৈ প্ৰস্তাৱ কৰিছো। ২৭৬ কোটি টকাৰ বাৰ্ষিক ঘাট হ্রাস কৰাৰ ক্ষেত্ৰত ইয়ে পাৱাৰ ইউটিলিটিক সহায় কৰিব।

### XXXII. তৃতীয় আৰু চতুৰ্থ বৰ্গৰ কৰ্মচাৰীৰ খালীপদ পূৰণ

১৯৮) শেহতীয়া ভাৱে, মোৰ দৃষ্টিগোচৰ হৈছে যে একাংশ বাতৰি কাকতে প্ৰচাৰ চলোৱাৰ চেষ্টা চলাইছে যে বিত্ত বিভাগে নিযুক্তিকৰণৰ ক্ষেত্ৰত নিষেধাজ্ঞা আৰোপ কৰিছে। এই কথাৰ কোনো ধৰণৰ সত্যতা নাই। পদ সৃষ্টি আৰু যুক্তিসংগতকৰণ, উৎপাদন/আহৰণ সাধ্যতা বৃদ্ধিৰ বাবে কৰ্মচাৰী বৰ্গৰ মকৰল আদি এক ধাৰাবাহিক প্ৰক্ৰিয়া। আমি শাসনলৈ অহাৰ পৰা এতিয়ালৈ অসম চৰকাৰৰ ৩৭১১টা চতুৰ্থবৰ্গৰ পদ ইতিমধ্যে পূৰণ কৰা হৈছে। অতিৰিক্ত পদ সৃষ্টিত বিত্ত বিভাগ অতি উদাৰ। মোৰ বাজেট ভাষণৰ জৰিয়তে আজি মই আগ্ৰহ প্ৰকাশ কৰিছো যে

বিভাগীয় খালী পদসমূহ পূৰণ কৰিবলৈ যাতে সমূহ বিভাগে আগভাগ লয়। বিত্ত বিভাগে তেওঁলোকৰ প্ৰস্তাৱসমূহ সক্ৰিয়ভাৱে বিবেচনা কৰিব আৰু সমগ্ৰ প্ৰক্ৰিয়াটোক সহায় কৰিব।

### XXXIII. তৃতীয় আৰু চতুৰ্থবৰ্গৰ পদৰ বাবে বয়স বেহাই

১৯৯) ২০১৬ চনৰ মাৰ্চমাহত ৰাজ্য চৰকাৰে চৰকাৰী চাকৰিত যোগদানৰ বাবে বয়সৰ উৰ্দ্ধসীমাৰ সংশোধন কৰি ৫৬ বছৰ বৃদ্ধি কৰে। সেই মৰ্মে ৩৮ বছৰৰ পৰা বৃদ্ধি হৈ ৪৩ বছৰ বয়স পৰ্যন্ত চাকৰি প্ৰাৰ্থীয়ে চৰকাৰী পদত আবেদন কৰাৰ সুবিধা লাভ কৰিছে। নব্বৈ দশকৰ পিছৰ ৫ বছৰত বিভিন্ন সেৱাৰ পদত স্বাভাৱিক নিযুক্তি প্ৰক্ৰিয়া ভালেমান দিন ধৰি বন্ধ হৈ থকাৰ বাবে বহু যোগ্য প্ৰাৰ্থীয়ে চৰকাৰী সেৱাত অন্তৰ্ভুক্ত হোৱাৰ সুযোগ হেৰুৱাব লগা হৈছিল। বয়সৰ এই শিথিলতা আৰক্ষী সেৱা (সশস্ত্ৰ অথবা নিৰস্ত্ৰ) , গৃহৰক্ষী বাহিনী , অসামৰিক প্ৰতিৰক্ষা, অগ্নি নিৰ্বাপন বাহিনী আৰু কাৰাগাৰ সেৱাত বাদ দি দুবছৰ সময়লৈ প্ৰযোজ্য।

২০০) লক্ষ্য কৰা যায় যে , ৰাজ্যখনত বৃহৎ সংখ্যক প্ৰাৰ্থীয়ে এতিয়াও চৰকাৰী চাকৰিত আবেদন কৰাৰ এটা সুযোগ লাভ কৰা উচিত। এই কথা মনত ৰাখি ৰাজ্য চৰকাৰৰ তৃতীয় আৰু চতুৰ্থ বৰ্গৰ চাকৰিৰ বাবে আবেদন কৰিবলৈ প্ৰাৰ্থীৰ বয়সৰ উৰ্দ্ধসীমা ৪৪ বছৰলৈ বৃদ্ধি কৰা হৈছে। ২০১৯ চনৰ মাৰ্চ মাহ পৰ্যন্ত বয়সৰ এই শিথিলতা প্ৰযোজ্য থাকিব। এই সম্পৰ্কীয় বিশদ জাননী যথা সময়ত প্ৰকাশ কৰা হ'ব।

### XXXIV. নিযুক্তৰ ক্ষেত্ৰত স্বচ্ছতা আৰু জবাবদিহিতা

২০১) বৰ্তমানৰ ডিজিটেল যুগত বিভাগসমূহৰ প্ৰতি মোৰ আগ্ৰহপূৰ্ণ আবেদন এইয়ে আবেদন প্ৰক্ৰিয়াত পুৰণি পদ্ধতিৰ ঠাইত অন-লাইন প্ৰক্ৰিয়াক আদৰি সমগ্ৰ ব্যৱস্থাটোক যাতে আধুনিক কৰি গঢ়ি তোলা হয়। এই প্ৰক্ৰিয়াই চৰকাৰী ব্যৱস্থাত অধিক স্বচ্ছতা আৰু দায়বদ্ধতা আনিব।

২০২) তদুপৰি আমি অনুভৱ কৰো যে বিভিন্ন শ্ৰেণীৰ পদসমূহ যুক্তিসঙ্গত ভাবে বিবেচনা কৰাৰ প্ৰয়োজন আছে। পৰিবৰ্তিত সময় আৰু প্ৰয়োজনৰ প্ৰি লক্ষ্য ৰাখি কোনো পদৰ বিলুপ্তি সাধন নকৰাকৈ কম প্ৰয়োজনীয় পদসমূহৰ পৰা প্ৰয়োজনীয় পদলৈ পুনৰ নিযুক্তিকৰণৰ বাবে মই এক আয়োগ গঠন কৰাৰ প্ৰস্তাৱ কৰিছো। এই অনুশীলন প্ৰক্ৰিয়া চলিত বিত্তীয় বৰ্ষৰ ভিতৰতে সম্পূৰ্ণ কৰা হ'ব।

### XXXV. তৃতীয় আৰু চতুৰ্থ বৰ্গৰ চাকৰিৰ বাবে ট্ৰেজাৰী চালানৰ বিলুপ্তি



২০৩) বৰ্তমান দৰিদ্ৰ সীমাৰেখাৰ তলৰ প্ৰাৰ্থীসকলৰ বাহিৰে আন প্ৰাৰ্থীয়ে প্ৰতিটো পদৰ আবেদনৰ বাবে ২৫০ টকা আদায় দিব লগা হয়। নিবনুৱাসকলৰ প্ৰতি সদীচ্ছা প্ৰকাশ কৰি মই তৃতীয় আৰু চতুৰ্থ বৰ্গৰ পদৰ বাবে আবেদন মাছুলৰ ব্যৱস্থা বিলুপ্তি কৰাৰ প্ৰস্তাৱ দিছো।

### XXXVI. আন্তঃৰাজ্যিক সীমা স্তম্ভ

২০৪) মহোদয় , মই এই পৱিত্ৰ সদনক জনাবলৈ পাই সুখী হৈছো যে আমাৰ চৰকাৰে “assam.mygov.in” ৰ দৰে প'ৰ্টেলৰ জৰিয়তে নাগৰিকসকলৰ পৰা পৰামৰ্শ গ্ৰহণ আৰু সেইমৰ্মে কৰ্ম সম্পাদন কৰাৰ ক্ষেত্ৰত যথেষ্ট সক্ৰিয় ভূমিকা পালন কৰিছে ।

২০৫) মই অলপতে এজন নাগৰিকৰ পৰা এটা পৰামৰ্শ লাভ কৰিছিলো যে আন্তঃৰাজ্যিক সীমান্তত উপযুক্ত সীমা স্তম্ভ স্থাপন কৰা উচিত যাতে এই ক্ষেত্ৰত আমাৰ ভগ্নী ৰাজ্যসমূহৰ মাজত কোনো ধৰণৰ ভুল বুজাবুজিৰ সৃষ্টি নহয়। এই অনুসাৰে মই বিবাদহীন সীমা এলেকাত পকী সীমা স্তম্ভ স্থাপন কৰাৰ বাবে চলিত বাজেটত ১০ কোটি টকাৰ পৰ্যাপ্ত বাজেট সাহায্যৰ প্ৰস্তাৱ দিছো।

### XXXVII. প্ৰত্যাহ্বান

২০৬) মহোদয়, আজিৰ ভাষণত মই গুণোৎসৱ আঁচনি সম্পৰ্কে ইতিমধ্যে বৰ্ণনা কৰিছো। আমি এই আঁচনিখন আগলৈ লৈ যাব বিচাৰো। নিজৰ সম্ভাৱনীয়তা প্ৰাপ্তিৰ সুযোগৰ পৰা যাতে কোনো শিশুৱে বঞ্চিত নহয় সেয়া আমাৰ সপোন। আমি নিশ্চিত কৰিব বিচাৰিছো যাতে চৰকাৰী বিদ্যালয়সমূহত অধ্যয়নৰত শিশুসকলেও উৎকৃষ্ট ব্যক্তিগত খণ্ডৰ বিদ্যালয়ৰ সম সুবিধা , আন্তঃগাঁথনি, সঁজুলি আৰু শিক্ষাৰ মান লাভ কৰিবলৈ সক্ষম হয়।

২০৭) এই লক্ষ্য আগত লৈ আমি ‘প্ৰত্যাহ্বান’ শীৰ্ষক এখন আঁচনিৰ আৰম্ভ কৰিছো। অসমৰ ভবিষ্যত প্ৰজন্মক সৰ্বশ্ৰেষ্ঠ শিক্ষা প্ৰদান কৰিবলৈ সক্ষম বিদ্যালয়ক এই আঁচনিৰ জৰিয়তে সামৰি লোৱা হ’ব। এই শিক্ষানুষ্ঠানসমূহ আৰু শিক্ষকসকলক সমাজৰ শৈক্ষিক পথ প্ৰদৰ্শকৰূপে গঢ়ি তোলাই আঁচনিখনৰ লক্ষ্য। পৰীক্ষামূলক পৰ্যায়ত এই আঁচনিত প্ৰতিখন গাঁও পঞ্চায়তৰ পৰা আৰু ষষ্ঠ অনুসূচী অঞ্চলৰ সমপৰ্যায়ৰ ঠাইৰ পৰা এখনকৈ বিদ্যালয়ক নিৰ্বাচন কৰা হয়।

২০৮) এই নিৰ্বাচিত বিদ্যালয়সমূহৰ বাবে চৰকাৰে পৃষ্ঠপোষকতাৰ ব্যৱস্থা কৰিব। এই সাহায্য ব্যৱস্থাৰ ভিতৰত আছে বিনামূলীয়া ৰাতিপুৱাৰ আহাৰ , উন্নত আন্তঃগাঁথনি , ব্যক্তিগত শিক্ষানুষ্ঠানৰ দৰে মান সম্পন্ন ইউনিফৰ্মৰ একোটা ছেট আৰু পৰ্যাপ্ত শিক্ষক।

২০৯) এই পৃষ্ঠপোষকতাই আমাৰ নিৰ্বাচিত চৰকাৰী বিদ্যালয়সমূহক সংশ্লিষ্ট এলেকাৰ শ্ৰেষ্ঠ ব্যক্তিগত শিক্ষানুষ্ঠানসমূহৰ সৈতে ফেৰ মাৰিবলৈ সক্ষম কৰিব আৰু অঞ্চলটোৰ উৎকৰ্ষৰ কেন্দ্ৰ হৈ পৰিব। এই আশা আৰু উৎসাহ-উদ্দীপনাৰে ৰাজ্য চৰকাৰে পৰৱৰ্তী বিত্তীয় বৰ্ষৰ পৰা প্ৰত্যাহ্বান নামৰ আঁচনিখন প্ৰৱৰ্তন কৰিব। ইয়াৰ বাবে চলিত বাজেটত ২৫ কোটি টকা আৱণ্টনৰ প্ৰস্তাৱ দিছো, যিটো আঁচনিখনৰ ফলাফলৰ ওপৰত ভিত্তি কৰি পৰৱৰ্তী সময়ত বৃদ্ধি কৰা হ'ব।

### XXXVIII. কথাচবি গৃহ উদ্যোগীলৈ সাহায্য

২১০) মোৰ বিগত বাজেটত বন্ধ হৈ যোৱা চবিগৃহ মুকলি কৰণৰ বাবদ ৫০ লাখ টকা আৰু চলিত চবিগৃহৰ মেৰামতিৰ বাবদ ২৫ লাখ টকাৰ ৰাজসাহায্য ঘোষণা কৰা হৈছিল। তদুপৰি ন-কৈ নিৰ্মান কৰা চবিগৃহৰ ক্ষেত্ৰতো ২৫% ৰাজসাহায্য ঘোষণা কৰা হৈছিল। সদনক এই কথা জনাবলৈ পাই আনন্দিত হৈছো যে উক্ত ৰাজসাহায্যৰ ক্ষেত্ৰত ৰাজ্যিক কেবিনেটে ইতিমধ্যে যাবতীয় নীতি-নিৰ্দেশনাত অনুমোদন জনাইছে। এই ব্যৱস্থাই ৰাজ্যৰ কথাচবি উদ্যোগটো পুৰণাই ঠন ধৰি উঠাত সহায় কৰিব।

### XXXIX. সঞ্জীৱনী আঁচনিৰ সম্প্ৰসাৰণ – গ্ৰাম্য স্বাস্থ্য বৰ্হিসংযোগ আঁচনি

২১১) সাধাৰণভাৱে হোৱা সকলোবোৰ সংক্ৰামক আৰু অসংক্ৰামক ৰোগৰ সৰ্বাংগীন পৰিচালনা আৰু চিকিৎসাৰ বাবে ২০১১ চনৰ পৰা ৮০টা ভ্ৰাম্যমান স্বাস্থ্যগোটৰ দ্বাৰা 'সঞ্জীৱনী – গ্ৰাম্য স্বাস্থ্য বৰ্হিসংযোগ আঁচনি'খন চলি আছে। মাহৰ এটা নিৰ্দিষ্ট দিনত গাঁও পৰ্যায়ত বিশেষকৈ উচ্চৰক্তচাপ আৰু মধুমেহ ৰোগী চিনাক্তকৰণৰ প্ৰচেষ্টা চলি আহিছে। এই সেৱাই ঘৰৰ পদূলি মুখতে শীঘ্ৰেই ৰোগৰ চিনাক্তকৰণ, পৰ্যবেক্ষণ, ৰেফাৰেল, পৰৱৰ্তী ব্যৱস্থা নিৰীক্ষণ আৰু ৰোগ নিৰাময়ৰ বাবে বিনামূলীয়া ঔষধ প্ৰদানৰ লক্ষ্য সামৰি লৈছে। প্ৰতিটো ভ্ৰাম্যমাণ চিকিৎসা গোট প্ৰতিদিনে দুখন গাঁও আৰু ৩০০০ জনসংখ্যা সামৰে আৰু গড়ে মাহৰ ২৪ দিনত ৪৮ খন গাঁৱত এই সেৱা আগবঢ়ায়। ২০১৭-১৮ বৰ্ষত ৩৭৪৪ খন গাঁৱত এই সেৱা উপলব্ধ হৈছে।

২১২) ৰাজ্যত সংক্ৰামক ৰোগতকৈ অসংক্ৰামক ৰোগ বৃদ্ধি পোৱালৈ লক্ষ্য ৰাখি মই এই আঁচনিৰ ভিতৰত অসমৰ সকলো গাঁৱকে সামৰি ল'বলৈ প্ৰস্তাৱ গ্ৰহণ কৰা হৈছে। ইয়াৰ বাবে মই বাজেটত ১৬ কোটি টকা আৱণ্টন কৰিছো।

### XL . অসম পলিয়েষ্টাৰ সমবায় সমিতি লিমিটেড (APOL)ৰ পুনৰুজ্জীৱিতকৰণ

২১৩) ৰাজ্যখনৰ এসময়ৰ উজ্বল নক্ষত্ৰ স্বৰূপ অসম পলিষ্টাৰ সমবায় সমিতি লিমিটেড , চমুকৈ APOL স্পিনিং, প্ৰচেচিং আৰু উইভিং গোটসহ ১৯৮১ চনত স্থাপন কৰা হৈছিল আৰু এই মিলটো ২০০৩ চনলৈকে চলি আছিল। কাৰ্যকৰী মূলধনৰ অভাৱত মিলটো বন্ধ হৈ পৰিছিল। পৰৱৰ্তী সময়ত ২০০৬ চনত স্পিনিং গোটটো পুনৰুজ্জীৱিত কৰা হৈছিল , কিন্তু চৰকাৰৰ পৰা প্ৰদান কৰা সাহায্য আৰু নীতি-নিৰ্দেশনাৰ অভাৱত এই গোটটো বিত্তীয় সমস্যাৰ সন্মুখীন হৈছিল, যিটোৱে বহু লোকৰ জীৱিকা নিৰ্বাহত ক্ষতিগ্ৰস্ত কৰিছিল। আমাৰ চৰকাৰে অলপতে এই সমবায় সমিতি লিমিটেডৰ পুনৰুজ্জীৱিতকৰণৰ বাবে এটা পেকেজৰ অনুমোদন জনাইছে , যিটোৱে বিভিন্ন পৰিয়াললৈ সকাহ প্ৰদান কৰিব।

২১৪) সেই অনুসৰি , APOL মিলটো পুনৰুজ্জীৱিতকৰণৰ বাবে মই ৯.১ কোটি টকা আবণ্টন কৰিছো আৰু মোৰ বিশ্বাস যে ই এই মিলটোৰ এক নতুন আৰম্ভণি সূচনা কৰিব।

#### **XLI. বড়োলেণ্ড আন্দোলনৰ শ্বহীদসকললৈ এককালীন সাহায্য**

২১৫) বিংশ শতাব্দীৰ শেষ দশকত অসমৰ কিছু অংশত বড়ো আন্দোলন আৰম্ভ হৈছিল। পৰৱৰ্তী সময়ত ঐতিহাসিক বড়োলেণ্ড চুক্তি স্বাক্ষৰিত হৈছিল আৰু তাৰ ফলত বড়োলেণ্ড আঞ্চলিক পৰিষদ গঠন হৈছিল। এই চুক্তিয়ে বড়োসকলৰ আৰ্থ সামাজিক আৰু সাংস্কৃতিক বিকাশৰ বাবে নিশ্চয়তা প্ৰদান কৰে। এই চুক্তিৰ মূল আধাৰ আছিল অসমৰ একতা আৰু অখণ্ডতা। বড়োসকলৰ স্বতন্ত্ৰতা সুনিশ্চিত কৰি আৰ্থ সামাজিক আৰু সাংস্কৃতিক অগ্ৰগতি আছিল চুক্তিৰ অন্যতম উদ্দেশ্য। বড়োলেণ্ড আঞ্চলিক পৰিষদ সৃষ্টিৰ মূলতে আছিল বহুতো শ্বহীদৰ আত্মবলিদান।

২১৬) সেয়েহে আজি আমি সকলোৱে একেলগে হাতত হাত মিলাই এখন প্ৰগতিশীল , স্পন্দিত আৰু একত্ৰিত অসম গঢ়াৰ বাবে কাম কৰিছো। আমাৰ চৰকাৰে এই শ্বহীদসকলক উপযুক্ত সন্মান দিয়াৰ বাবে বন্ধপৰিকৰ। বড়োলেণ্ড আন্দোলনত প্ৰাণ ত্যাগ কৰা সকলো শ্বহীদৰ নিকট আত্মীয়লৈ মই ৫ লাখ টকাৰ এককালীন সাহায্য ঘোষণা কৰিলো। ইয়াৰ বাবে মই বাজেটত যথোপযুক্ত ব্যৱস্থা কৰিছো।

আমাৰ মাননীয় প্ৰধানমন্ত্ৰীৰ উদ্ধৃতি দি কওঁ যে “সু-অভিপ্ৰায়েৰে সু-প্ৰশাসন আমাৰ চৰকাৰৰ পৰিচয়। সততাৰে কাৰ্য ৰূপায়ণ কৰাটো আমাৰ মূল উদ্যম”। এই বাজেটৰ মূল নীতি – একত্ৰীকৰণ , সম্প্ৰসাৰণ আৰু উত্তৰণ। পুনৰাবৃত্তি কৰি মই চৰকাৰৰ সকলো বিভাগ , সঞ্চালকালয়, জিলা পৰ্যায়ৰ সংস্থাসমূহ , স্বায়ত্ব শাসিত পৰিষদসমূহ তথা সমিতিসমূহক , যিয়ে

নেকি চৰকাৰৰ নীতিসমূহ বাস্তৱায়িত কৰিবলৈ নিৰন্তৰ প্ৰচেষ্টা চলাই আছে। আটাইকে অভিনন্দন জনাব বিচাৰো, কিন্তু আমাৰ এতিয়াও বহু কাম বাকী আছে ; প্ৰকৃততে এই কামৰ আৰম্ভণিহে হৈছে। আমি ঘোষণা কৰা বেছিভাগ নীতি আৰু আঁচনিসমূহে ফল ধৰিবলৈ আৰম্ভ কৰিছে আৰু পুনৰ উদ্যম তথা প্ৰতিজ্ঞাবদ্ধতাৰে ৰাজ্যখনৰ আৰু নাগৰিকসকলৰ জীৱনৰ উন্নতিৰ বাবে কাম কৰি যাবলৈ নিজকে পুনৰ সমৰ্পন কৰাৰ সময় আহি পৰিছে। মই এতিয়া চৰকাৰৰ বিভিন্ন বিভাগে ৰূপায়ণ কৰা আঁচনি আৰু কামৰ খতিয়ান দাঙি ধৰাৰ লগতে ২০১৮-১৯ বৰ্ষৰ বাজেটত ৰূপায়ণ কৰিব বিচৰা আঁচনিৰ বিষয়ে অৱগত কৰিব বিচাৰিছো।

~~~

## I. প্রশাসনীয় সংস্কাৰ আৰু প্ৰশিক্ষণ বিভাগ : শক্তিশালী প্ৰশাসন নিৰ্মাণ

২১৭) মোৰ বক্তৃত্যৰ আৰম্ভণিতে মই বিশ্ব বেংকৰ পৰা ৩১৫ কোটি টকাৰ সাহায্যপ্ৰাপ্ত Assam Citizen Centric Service Delivery Project (ACCSDP) প্ৰকল্পটোৰ বিষয়ে উল্লেখ কৰিছিলো- যিটো প্ৰকল্প বৰ্তমান ৰূপায়ণ কৰি থকা হৈছে আৰু ইয়াৰ জৰিয়তে চৰকাৰী সেৱাসমূহ ৰাইজৰ দুৱাৰডলিলৈ যোৱাৰ প্ৰচেষ্টা কৰা হৈছে। এই প্ৰকল্পটো নাগৰিকসকলক সবল-সচেষ্ঠ কৰি গঢ়ি তোলাত সহায়ক হ'ব , কাৰণ প্ৰকল্পটোৰ মাজত প্ৰভূতভাৱে সংস্কাৰমূলক সম্ভাৱনা নিহিত হৈ আছে আৰু ইয়াৰ ৰূপায়ণৰ কাম আমি সঠিক পথেৰে আৰম্ভ কৰিছো।

২১৮) ARTPS আইন, ২০১২ ৰ অধীনত পূৰ্বৰ ৫৫ বিধ সেৱাৰ উপৰি অতিৰিক্ত ৩৯১ বিধ সেৱা অধিসূচিত কৰা হৈছে।

২১৯) গুৱাহাটী , বঙাইগাঁও, শিলচৰ আৰু মাজুলীত তৃতীয় আৰু চতুৰ্থ বৰ্গৰ কৰ্মচাৰী সকলৰ চাকৰিকালত দক্ষতা বঢ়াবলৈ ৪ খন প্ৰশিক্ষণ প্ৰতিষ্ঠান স্থাপন কৰাৰ কথা মই যোৱাবাৰৰ বাজেট বক্তৃত্যত উল্লেখ কৰিছিলো। ইতিমধ্যে আমি গুৱাহাটী , বঙাইগাঁও, শিলচৰ আৰু মাজুলীত উক্ত প্ৰশিক্ষণ কেন্দ্ৰ স্থাপন কৰিবলৈ যাৱতীয় ব্যৱস্থা গ্ৰহণ কৰিছো।

২২০) ৰাজহুৱা সেৱাত বিশেষ পাৰদৰ্শিতা দেখুওৱা লোকৰ বাবে 'কৰ্মশ্ৰী' বঁটা ৰাজ্যিক ভিত্তিত ঘোষণা কৰাৰ কথা মই আগতে উল্লেখ কৰিছিলো। মই আশা কৰো এই বঁটাই ৰাজ্য চৰকাৰৰ বিভিন্ন আঁচনি ৰূপায়ণ কৰি থকা ক্ষেত্ৰবিষয়া কৰ্মীসকলক তেওঁলোকক উদগনি যোগাব।

২২১) এই বিভাগটোৰ বাবে মই ২৬.২ কোটি টকাৰ প্ৰস্তাৱ ৰাখিছো।

## II. কৃষি বিভাগঃ- সমৃদ্ধিৰ হেতু ভিত্তিত স্থাপন

২২২) মই ইতিমধ্যে কৃষকসকলৰ উন্নয়নৰ বাবে বিভিন্ন নতুন আঁচনিৰ বিষয়ে এই বাজেটত উল্লেখ কৰিছো।

২২৩) কৃষকসকলৰ সহায়ৰ বাবে চৰকাৰৰ বিভিন্ন উদ্যমৰ সহায় লবৰ বাবে আমি কৃষকৰ পৰিচয় পত্ৰ প্ৰদানৰ কাম আৰম্ভ কৰিছো। এই প্ৰচেষ্টাৰ বাবে মই ১১.০০ কোটি টকা আবণ্টন দিছো।

- ২২৪) আমাৰ চৰকাৰে মাটিৰ পৰীক্ষণ বাধ্যতামূলক কৰাৰ পদক্ষেপ গ্ৰহণ কৰিছে আৰু  
 প্ৰতিজন কৃষককে 'চইল হেল্থ কাৰ্ড' বিতৰণ কৰি ইয়াৰ দ্বাৰা কৃষকসকলে যাতে নিজৰ  
 কৃষিভূমিৰ প্ৰকৃত স্থিতি সম্পৰ্কে অৱগত হয় আৰু উৎপাদনৰ বাবে প্ৰয়োজনীয় পোষক  
 সামগ্ৰী ব্যৱহাৰ কৰিব পাৰে। ইয়াৰ বাবে মই ১৪.৯৬ কোটি টকাৰ প্ৰস্তাৱ ৰাখিছো।
- ২২৫) প্ৰধান মন্ত্ৰী কৃষি সিঞ্চন যোজনাৰ অধীনত সকলো কৃষিভূমিত জলসিঞ্চনৰ ব্যৱস্থা  
 কৰাটো আমাৰ চৰকাৰৰ এক মুখ্য উদ্যোগ। প্ৰধানমন্ত্ৰী কৃষি সিঞ্চনী যোজনা ( PMKSY)  
 আঁচনিৰ অধীনত প্ৰতিটোপাল পানীত অধিক শস্য উৎপাদনৰ দৰ্শনেৰে প্ৰতিখন কৃষিভূমিত  
 জলসিঞ্চনৰ ব্যৱস্থা কৰা হৈছে। এই আঁচনিৰ অধীনত বিভিন্ন বিভাগে বাস্তৱায়িত কৰা  
 বিভিন্ন জলসিঞ্চন কাৰ্যসূচী সামৰি ল'বলৈ ইতিমধ্যে ৰাজ্যিক কৰ্ম আঁচনি চূড়ান্তকৰণ কৰা  
 হৈছে। ইয়াৰ বাবে মই ১৬.৫ কোটি টকা ধাৰ্য কৰিছো।
- ২২৬) আমাৰ চৰকাৰে এটা উৎকৃষ্টমানৰ ( State of the art) 'কৃষি কলাকৰ্ষন কেন্দ্ৰ'  
 (Tissue Culture) স্থাপন কৰাৰ বাবে প্ৰস্তাৱ গ্ৰহণ কৰিছে। এই কেন্দ্ৰ বিজ্ঞানভিত্তিক  
 কৃষিকৰ্মৰ প্ৰচাৰত বিশেষভাৱে সহায়ক হ'ব। ইয়াৰ বাবে মই ১৫ কোটি টকা ধাৰ্য কৰিছো।
- ২২৭) বীজপামক ( Seed farm) আধুনিক ৰূপত পুনৰুত্থান কৰিবলৈ মই ৫০ কোটি টকা ধাৰ্য  
 কৰিছো যি পুঁজি এই পামসমূহৰ আন্তঃগাঁথনি উন্নয়নৰ বাবে আৰু বিভিন্ন যন্ত্ৰপাতি ক্ৰয়ৰ  
 বাবে ব্যৱহাৰ কৰা হ'ব। কৃষিখণ্ডক এই কাৰ্যসূচীয়ে এক নতুন ৰূপত পৰিণত কৰিব বুলি  
 মই আশাবাদী।
- ২২৮) মই এই বিভাগটোৰ বাবদ সৰ্বমুঠ ১৮০১.১৪ কোটি টকা ২০১৮-১৯ বিত্তীয় বৰ্ষৰ বাবে  
 ধাৰ্য কৰিছো।

### III) পশুপালন আৰু পশু চিকিৎসা বিভাগ : কৃষকৰ সমপূৰক আয়

- ২২৯) আমাৰ চৰকাৰৰ এক মুখ্য উদ্দেশ্য হৈছে নিয়োগৰ নতুন সা-সুবিধাৰ সৃষ্টি। পশুপালন  
 আৰু দুগ্ধ খণ্ডটোৱে মাংস , গাখীৰ আৰু কণীৰ চাহিদা পূৰণৰ ক্ষেত্ৰত থকা ব্যৱধান হ্ৰাস  
 কৰাৰ লগতে স্বনিয়োজনৰ সুবিধা সৃষ্টি কৰাত গুৰুত্বপূৰ্ণ ভূমিকা পালন কৰে।
- ২৩০) মহোদয় , আমাৰ চৰকাৰে কৃষক সমাজৰ উপকাৰত অহা ফলদায়ক আঁচনি , যেনে-  
 বৰ্ণসংকৰ দামুৰী/চুঁউৰী পালন , কমখৰচী প্ৰযুক্তিৰ প্ৰয়োজন হোৱা কুকুৰা চৰাই , যেনে  
 বনৰজা , গিৰিৰজা , কামৰূপা পালন আদিৰ ক্ষেত্ৰত কৃষক সমাজক সহযোগিতা  
 আগবঢ়োৱাত গুৰুত্ব প্ৰদান কৰিছে আৰু ইয়াক গ্ৰামাঞ্চলৰ মহিলাসকলে যথেষ্ট পৰিমাণে

গ্ৰহণ কৰিছে। সেইমৰ্মে বিভাগটোৱে ২০১৮-১৯ বিত্তীয় বৰ্ষত কণীৰ উৎপাদন বৃদ্ধি কৰাৰ লগতে মহিলা সৱলীকৰণক উৎসাহ দিবলৈ নিম্ন বিনিয়োগ প্ৰযুক্তিৰ চৰাই বিতৰণ কৰাৰ প্ৰস্তাৱ আগবঢ়াইছে।

২৩১) পশুখাদ্যৰ খৰচ হ্রাস কৰিবলৈ অগ্ৰণী দুগ্ধ কৃষকসকলৰ মাজত পশুখাদ্য বীজ যোগান , পশুধনৰ কাম-কাজৰ অধিক বিজ্ঞানসন্মত ব্যৱস্থাপনাৰ উদ্দেশ্যে পশুধন আৰু কুকুৰা পালকসকলৰ দক্ষতা বৃদ্ধিৰ বাবে তেওঁলোকৰ সক্ষমতা বিকাশ , ৰাষ্ট্ৰীয় পশুধন অভিযানৰ অধীনত গৰু, ম'হ, গাহৰি, ছাগলী, হাঁহ-কুকুৰাক সামৰি ৰাষ্ট্ৰীয় পশুধন অভিযানৰ অধীনত পশুধনৰ বীমা কাৰ্যসূচী আৰম্ভ , গৰুৰ ভৰি আৰু মুখৰ ৰোগ প্ৰতিৰোধ কৰিবলৈ বিস্তৃত টীকাকৰণ আৰু ছাগলীৰ বসন্ত ৰোগৰ বিৰুদ্ধে এক কাৰ্যসূচী ৰূপায়ণ তথা ৰাষ্ট্ৰীয় পশুধন স্বাস্থ্য আৰু ৰোগ প্ৰতিৰোধ আঁচনিৰ অধীনত এণ্টেৰোট'ক্সেমিয়া , পেষ্টি দ্যা-পেটিটচ্-ৰুমিনেণ্টৰ দৰে ৰোগ নিয়ন্ত্ৰণ কাৰ্যসূচী ৰূপায়ণ কৰিবলৈ আমাৰ চৰকাৰে পদক্ষেপ গ্ৰহণ কৰিছে।

২৩২) মহোদয় , দুগ্ধ উন্নয়নৰ ক্ষেত্ৰত অসমে ২০১৮ বৰ্ষৰ সময়ছোৱাত ২১খন জিলাত ২০০খন দুগ্ধ সমবায় সমিতি গঠন কৰাৰ প্ৰক্ৰিয়া সম্পন্ন কৰিব। অগ্ৰণী দুগ্ধ সমবায় সমিতিসমূহলৈ দুগ্ধ উৎপাদন বৃদ্ধি কৰাৰ বাবে প্ৰয়োজনীয় সহযোগিতা আগবঢ়োৱাত গুৰুত্ব প্ৰদান কৰা হ'ব , যেনে পশুখাদ্য, দুগ্ধ আহৰণ কৰা যন্ত্ৰ , বৃহৎ দুগ্ধ শীতলকৰণ যন্ত্ৰ , দুগ্ধ সংগ্ৰহ কেন্দ্ৰ। ইয়াৰ বাবে যথেষ্ট পৰিমাণৰ পুঁজি নিৰ্ধাৰিত কৰা হৈছে।

২৩৩) বিগত বাজেট ভাষণত ঘোষণা কৰা অনুসৰি দুগ্ধ প্ৰযুক্তি বিষয়ত বি টেক পাঠ্যক্ৰম প্ৰবৰ্তন কৰিবলৈ বৰপেটাৰ সৰভোগত দুগ্ধ বিজ্ঞান মহাবিদ্যালয় স্থাপনৰ কাম-কাজ সুচাৰুৰূপে আগবাঢ়িছে আৰু অতি সোনকালে এই পাঠ্যক্ৰমৰ আৰম্ভ হ'ব।

২৩৪) ২০১৮-১৯ বৰ্ষত উক্ত বিভাগৰ বাবে মই সৰ্বমুঠ ৪৫৫ কোটি টকাৰ প্ৰস্তাৱ ৰাখিছো।

#### IV. সীমান্ত অঞ্চল উন্নয়ন বিভাগ--ভূমিৰ সুৰক্ষা, সীমাৰ সুৰক্ষা, ভৱিষ্যতৰ সুৰক্ষা

২৩৫) আমাৰ সীমামূৰীয়া অৰুণাচল , নাগালেণ্ড, মিজোৰাম, ত্ৰিপুৰা, মণিপুৰ, মেঘালয় আৰু পশ্চিমবংগৰ সৈতে আমাৰ ২৭৪৩.১ কিলোমিটাৰ দৈৰ্ঘ্যৰ আন্তঃৰাজ্যিক সীমান্ত আৰু ভাৰত-বাংলা আৰু ভাৰত-ভূটান আন্তঃৰাষ্ট্ৰীয় সীমান্তৰ জনসাধাৰণৰ মনত এক সুৰক্ষাৰ ভাৱ সঞ্গৰ কৰাটো তথা ৰাজ্যখনৰ প্ৰান্তীয় আৰু দূৰৱৰ্তী অঞ্চলবোৰ বিকশাই তোলাটো আমাৰ চৰকাৰৰ এক অন্যতম লক্ষ্য আৰু উদ্দেশ্য।

২৩৬) চুবুৰীয়া ৰাজ্যসমূহৰ সৈতে শান্তিপূৰ্ণ সহায়স্থান বৰ্তাই ৰখাৰ অৰ্থে সীমান্ত সৌহাৰ্দপূৰ্ণ কাৰ্যসূচীৰ প্ৰস্তাৱ কৰা হৈছে যাৰ বাবে ২০১৮-১৯ বৰ্ষৰ বাজেটত যথোচিত পৰিমাণৰ পুঁজিৰ প্ৰস্তাৱ ৰখা হৈছে।

২৩৭) ৰাজ্যখনৰ আন্তঃৰাজ্যিক সীমান্ত অঞ্চলত সাংস্কৃতিক প্ৰেক্ষাগৃহ , বজাৰ চৌহদ আৰু সমূহীয়া গৃহ নিৰ্মাণৰ বাবে ১২ কোটি টকাৰ প্ৰস্তাৱ ৰখা হৈছে।

২৩৮) ২০১৮-১৯ বৰ্ষত উক্ত বিভাগটোৰ বাবে সৰ্বমুঠ ১৬১ কোটি টকাৰ প্ৰস্তাৱ ৰখা হৈছে।

#### V. সমবায় বিভাগ: একতাই পৰম বল

২৩৯) ৰাজ্যখনৰ সমবায় সমিতিসমূহক অনুপ্ৰেৰিত আৰু শক্তিশালী কৰাৰ বাবে আমাৰ চৰকাৰে “বিশিষ্ট সমবায় মান্যতা বঁটা” প্ৰৱৰ্তন কৰিছে আৰু ৬টা শিতানত ১৮খন উৎকৃষ্টতা প্ৰদৰ্শন কৰা সমবায় সমিতিক এই বঁটা প্ৰদান কৰা হ’ব।

২৪০) গাঁও পঞ্চায়ত সমবায় সমিতিসমূহৰ সামগ্ৰী তথা সেৱা আহৰণ ক্ষমতা বৃদ্ধিৰ বাবে সমবায় সমিতিসমূহলৈ পৰিচালনা ৰাজ সাহায্য প্ৰদানৰ এখন আঁচনি ৰূপায়ণ কৰিবলৈ লোৱা হৈছে।

২৪১) তদুপৰি , গ্ৰাম্যাঞ্চলত খাদ্য সামগ্ৰীৰ মজুত ভঁড়াল আৰু সংৰক্ষণৰ পৰ্যাপ্ত গ্ৰাম্য আন্তঃগাঁথনিৰ বাবে RIDF-ৰ অধীনত মই ৫০ কোটি টকা ধাৰ্য কৰিছোঁ।

২৪২) মহিলাৰ আৰ্থিক সবলীকৰণ আৰু আৰ্থিক অন্তৰ্ভুক্তিৰ বাবে মহিলা সমবায় সমিতি আৰু গোটসমূহ অতি গুৰুত্বপূৰ্ণ। সমবায় ক্ষেত্ৰত মহিলাসকলৰ অংশগ্ৰহণ বৃদ্ধিৰ বাবে “মহিলা সমবায় সবলীকৰণ যোজনা” আৰু সমবায় বিপনীৰ বাবে মই পৰ্যাপ্ত পুঁজি ধাৰ্য কৰিছোঁ।

২৪৩) আমাৰ সমবায় সমিতিসমূহৰ সদস্যসকল কাৰিকৰী , বিত্তীয় আৰু প্ৰশাসনীয় ব্যৱস্থাপনাত দক্ষ তথা প্ৰশিক্ষিত হলেহে সমবায় সমিতিসমূহ সবল হ’ব। প্ৰশাসনীয় ভৱন , শ্ৰেণীকোঠা ইত্যাদিৰ লেখীয়া স্থায়ী আন্তঃগাঁথনিৰ উন্নয়ন আৰু এই সমবায় সমিতিসমূহৰ সামৰ্থ বৃদ্ধিৰ বাবে মই বাজেটত প্ৰয়োজনীয় ধন আৱণ্টন কৰিছোঁ।

২৪৪) আমাৰ ৰাজ্যখনত দুগুণ উৎপাদন বৃদ্ধি কৰিবলৈ আৰু অসমক দুগুণ খণ্ডত স্বাৱলম্বী কৰিবলৈ আমাৰ চৰকাৰে দুগুণ সমবায় সমিতিসমূহলৈ আৰ্থিক সাহায্য প্ৰদান কৰিছে। ইয়াৰ বাবে বাজেটত প্ৰয়োজনীয় ধন ধাৰ্য কৰা হৈছে।

২৪৫) ২০১৮-১৯ বৰ্ষত ১৫৬.৯৯ কোটি টকা বাজেটত ধৰা হৈছে।



## VI. সাংস্কৃতিক পৰিক্ৰমা বিভাগঃ ঐতিহ্য সংৰক্ষণ

- ২৪৬) সংস্কৃতি আৰু ঐতিহ্যই আমাৰ মূল্যবোধ , বিশ্বাস আৰু আকাংক্ষাৰ দিশটো প্ৰতিফলিত কৰে আৰু এইবোৰক ৰূপ প্ৰদান কৰে। সংস্কৃতি আৰু ঐতিহ্যই আমাৰ জাতীয় পৰিচয় দাঙি ধৰে। সাংস্কৃতিক ঐতিহ্য সংৰক্ষণ কৰাটো অতি প্ৰয়োজন, কিয়নো ই আমাক একতাৰ এনাজৰীৰে বান্ধে। বৈচিত্ৰময় সাংস্কৃতিক ঐতিহ্যৰে অসমে বিভিন্ন সম্প্ৰদায়ৰ মাজত এক আত্মা হিচাপে ইয়াৰ গৌৰৱময় সংস্কৃতিক প্ৰতিফলিত কৰে।
- ২৪৭) মাননীয় অধ্যক্ষ মহোদয় , পুৰাতাত্ত্বিক স্থান আৰু কীৰ্তিস্তম্ভ সমূহ হৈছে আমাৰ ইতিহাসৰ সাক্ষীস্বৰূপ। ৰাজ্যখনৰ ১২৭ টা পুৰাতাত্ত্বিক স্থান আৰু কীৰ্তিস্তম্ভৰ সংৰক্ষণৰ বাবে আমি কাম কৰি আছো আৰু আহিবলগা দিনসমূহত আমি ঐতিহাসিক পৰ্যটনৰ প্ৰসাৰ কৰিব বিছাৰো। ইয়াৰ অৰ্থ এইটোৱে যে ইতিহাসৰ ভঁড়ালস্বৰূপ আমাৰ বৰ্তমানৰ সংগ্ৰহালয় সমূহ উন্নীত কৰাৰ প্ৰয়োজনীয়তা আছে। বৰাক উপত্যকাত এটা নতুন সংগ্ৰহালয় স্থাপন কৰিবলৈ আমি পৰিকল্পনা কৰিছো।
- ২৪৮) মোৰ ভাষণৰ আৰম্ভণিতে মই উল্লেখ কৰা মতে এই বৰ্ষটো হৈছে পথৰুঘাট বিদ্ৰোহৰ ১২৫ তম বাৰ্ষিকী উদযাপনৰ বছৰ। এই বিদ্ৰোহৰ ১৪০ গৰাকী সাহসী শ্বহীদলৈ জ্ঞাপন কৰা শ্ৰদ্ধাঞ্জলি হিচাপে পথৰুঘাটত এটা স্মাৰক সংগ্ৰহালয় প্ৰতিষ্ঠা কৰিবলৈ আমি প্ৰস্তাৱ লৈছো আৰু ইয়াৰ বাবে মই ১ কোটি টকাৰ প্ৰস্তাৱ কৰিছো।
- ২৪৯) মোৰ বিগত বৰ্ষৰ বাজেট ভাষণত সাংস্কৃতিক ক্ষেত্ৰখনত গ্ৰহণ কৰিবলগীয়া বিভিন্ন পদক্ষেপ সম্পৰ্কে মই কেইবাটাও প্ৰতিশ্ৰুতিৰ কথা উল্লেখ কৰিছিলো। মহাশয় , এই পৱিত্ৰ সদনত মই জনাবলৈ পাই সুখী হৈছো যে এই ক্ষেত্ৰত আমি সফলতা লাভ কৰিছো। নলবাৰীত কুমাৰ ভাস্কৰবৰ্মণ ক্ষেত্ৰ স্থাপনৰ কাম আৰম্ভ হৈছে । শিৱসাগৰত আজান-পীৰ ক্ষেত্ৰ স্থাপনৰ বাবে ভূমি আবণ্টন দিয়া হৈছে। তদুপৰি প্ৰতিশ্ৰুতি দিয়া অনুসৰি সাংস্কৃতিক পৰিক্ৰমা বিভাগৰ বাৰ্ষিক কেলেণ্ডাৰত আলি-আয়ে-লিগাং আৰু মে-ডাম-মেফি আমি অন্তৰ্ভুক্ত কৰিছো।
- ২৫০) তদুপৰি , গৌৰীপুৰত নীলিমা বৰুৱা লোক কলা সংগ্ৰহালয়টো মেৰামতি কৰাৰ প্ৰস্তাৱ লোৱা হৈছে আৰু ইয়াৰ বাবে বাজেটত প্ৰয়োজনীয় ধন আবণ্টন দিয়া হৈছে।
- ২৫১) নগাঁও , যোৰহাট, গুৱাহাটী আৰু বঙাইগাঁওত থকা জিলা পুথিভঁড়ালসমূহৰ উন্নীতকৰণ তথা আধুনিকীকৰণৰ কাম ইতিমধ্যে আৰম্ভ হৈছে তথা শিলচৰত এটা জিলা পুথিভঁড়াল

আৰু প্ৰেক্ষাগৃহ নিৰ্মাণৰ প্ৰশাসনীয় প্ৰক্ৰিয়া চলি আছে আৰু ইয়াৰ বাবে ২০১৮-১৯ বৰ্ষৰ বাজেটত মই ৮ কোটি টকা ধাৰ্য কৰিছো।

২৫২) মাননীয় অধ্যক্ষ মহোদয় , মই গুৱাহাটী আন্তৰাষ্ট্ৰীয় চলচিত্ৰ মহোৎসৱৰ বিষয়ে বিগত বাজেটত উল্লেখ কৰাৰ দৰে ইয়াক অলপতে যথেষ্ট সফলতাৰে অনুষ্ঠিত কৰা হৈছে।

২০১৮-১৯ বিত্তীয় বৰ্ষত জ্যোতি চিত্ৰবনৰ পৃষ্ঠপোষকতাত আমি ২য় গুৱাহাটী আন্তৰাষ্ট্ৰীয় মহোৎসৱৰ লগতে প্ৰথম আন্তৰাষ্ট্ৰীয় শিশু চলচিত্ৰ মহোৎসৱ আৰু প্ৰথম আন্তৰাষ্ট্ৰীয় ডকুমেণ্টৰী চলচিত্ৰ মহোৎসৱ অনুষ্ঠিত কৰিবলৈ মই প্ৰস্তাৱ কৰিছো। ২০১৮-১৯ বিত্তীয় বৰ্ষত এই অনুষ্ঠানসমূহৰ বাবে মই পৰ্যাপ্ত পুঁজিৰ ব্যৱস্থা কৰিছো।

২৫৩) অসমৰ চলচিত্ৰ জগতৰ কিংবদন্তি বিজু ফুকনক সন্মান জনাই তেখেতৰ নামত আমি এটা বঁটা প্ৰদান কৰিবলৈ বিচাৰিছো। মোৰ বিশ্বাস যে ইয়াৰ দ্বাৰা এই বৃত্তিৰ লগত জড়িত নবীন অভিনেতা-অভিনেত্ৰীসকল অনুপ্রাণিত হ'ব।

২৫৪) ‘সবকা সাথ সবকা বিকাশ’ – আমাৰ সামূহিক পৰিচয়লৈ একাজলি শ্ৰদ্ধাঞ্জলি

বৃহত্তৰ অসমীয়া সমাজ তথা ইয়াৰ সংস্কৃতিৰ অংগ স্বৰূপ সৰু-ডাঙৰ প্ৰতিটো সম্প্ৰদায়ৰ অস্তিত্ব তথা বৰঙণিক আমাৰ চৰকাৰে স্বীকৃতি প্ৰদান কৰিব বিচাৰে। বৈচিত্ৰতাই হৈছে আমাৰ শক্তি। আজি মই গৌৰৱেৰে ঘোষণা কৰো যে আমি তিনিচুকীয়া জিলাৰ ধলা সমন্বয় ক্ষেত্ৰত ‘একতা ভৱন’ নিৰ্মাণ কৰিম। এই ভৱনত অসমৰ বিভিন্ন সম্প্ৰদায়ৰ সংস্কৃতি প্ৰদৰ্শন কৰা হ'ব। এই ভৱনত প্ৰতিটো সম্প্ৰদায়ৰ বাবে স্থান ৰখা হ'ব।

২৫৫) অহা বিত্তীয় বৰ্ষত এই উদ্যম অব্যাহত ৰখাৰ অৰ্থে এই বৰ্ষৰ বাজেটত বিভাগৰ বাবে মই ১৫৫.৮৩ কোটি টকা ধাৰ্য কৰিছো।

## VII. শিক্ষা বিভাগ

### প্ৰাথমিক শিক্ষা বিভাগঃ মানসম্পন্ন সৰ্বাত্মক অন্তৰ্ভুক্তি

২৫৬) অতিৰিক্ত শ্ৰেণীকোঠা, ভিতৰৰ বেৰ, বিদ্যুতৰ ব্যৱস্থা, প্ৰত্যাহ্বান, বি. এড মহাবিদ্যালয় স্থাপন আদিৰ দৰে এই বিভাগৰ কেইবাখনো ধৰাজাবাহী আঁচনিৰ বিষয়ে মোৰ ভাষণৰ অষ্টাদশী মুকুতাৰ উন্নয়নীমালা অথবা অন্যান্য প্ৰধান ঘোষণাসমূহৰ ভিতৰত ইতিমধ্যেই উল্লেখ কৰা হৈছে। পূৰ্বৰ অধিকাংশ আঁচনিয়েই অব্যাহত ৰখাৰ উপৰি এই বছৰো আমি কিছুসংখ্যক নতুন পদক্ষেপ হাতত লোৱাৰ প্ৰস্তাৱ আগবঢ়াইছো।

২৫৭) মোৰ বিগত বাজেট ভাষণত উল্লেখ কৰা অনুসৰি একেটা চৌহদতে থকা বা একেবাৰে ওচৰৰ অঞ্চলত থকা বিভিন্ন বিদ্যালয়ৰ সংলগ্নকৰণৰ প্ৰক্ৰিয়া প্ৰাথমিক শিক্ষা বিভাগে আৰম্ভ কৰিছে। এই ব্যৱস্থাই প্ৰশাসনীয় ব্যয় হ্রাস কৰাৰ লগতে শিক্ষকসকলক যুক্তিসংগতভাৱে নিয়োগৰ ক্ষেত্ৰত সহায় কৰিব।

২৫৮) তদুপৰি শিক্ষা ব্যৱস্থাৰ শৈক্ষিক আৰু প্ৰশাসনিক পৰিৱেশ উন্নীতকৰণৰ অৰ্থে আমি পঞ্চগড়ত শিক্ষা বিষয়া ধাৰণাটো প্ৰৱৰ্তন কৰিব বিচাৰিছো যিসকলে পঞ্চগড়তটোত থকা সকলোবোৰ প্ৰাথমিক , মধ্য ইংৰাজী , মজলীয়া, উচ্চ প্ৰাথমিক বিদ্যালয় তথা চৰকাৰী প্ৰাদেশীকৃত বিদ্যালয়ৰ বাবে আহৰণ আৰু বিতৰণ প্ৰাধিকাৰী ( DDO) হিচাপে কাম কৰিব। নগৰ আৰু মধ্য নগৰীয় অঞ্চলসমূহৰ পৌৰসভা/ পৌৰ নিকায় আদিত নগৰ শিক্ষা বিষয়াসকল ইয়াৰ সমপৰ্যায়ৰ হ'ব।

২৫৯) প্ৰাথমিক শিক্ষা ব্যৱস্থাত ১৫০০০ নতুন শিক্ষক নিযুক্তিৰ বাবে আমি নিয়মীয়া নিযুক্তি প্ৰক্ৰিয়া অনুষ্ঠিত কৰিবলৈও বিছাৰিছো।

২৬০) মহোদয় , আমি এই বছৰো গুণোৎসৱ কাৰ্যসূচী অব্যাহত ৰাখিম। ইয়াৰ বাবে মই ৩০ কোটি টকা আবণ্টন কৰিছো আৰু মই নিশ্চিত যে এই বছৰ গুণোৎসৱৰ বাবে বিদ্যালয়সমূহ ভ্ৰমণ কৰোতে আমি শিক্ষা আৰু আন্তঃগাঁথনিগত সা-সুবিধা উন্নত ৰূপত প্ৰত্যক্ষ কৰিবলৈ সক্ষম হ'ম।

২৬১) এই বাজেটত প্ৰাথমিক শিক্ষা বিভাগৰ বাবে মই ৮৫১৯ কোটি টকা ধাৰ্য কৰিছো।

### মাধ্যমিক শিক্ষাঃ প্ৰস্তুতিয়েই মূল চাবিকাঠী

২৬২) অন্তঃসৰ শ্ৰেণীৰ ছাত্ৰ-ছাত্ৰীসকললৈ বিনামূলীয়া শিক্ষা প্ৰদানৰ উদ্দেশ্যে আমাৰ চৰকাৰে পোনপ্ৰথমবাৰৰ বাবে ২০১৭-১৮ বৰ্ষৰ পৰা উচ্চতৰ মাধ্যমিক বিদ্যালয় আৰু মহাবিদ্যালয়ত নামভৰ্তি কৰা ছাত্ৰ-ছাত্ৰীসকলৰ নামভৰ্তি আৰু পাঠদান মাচুল আদি ৰেহাই দিছে। পৰৱৰ্তী বিত্তীয় বৰ্ষত আমি এই আঁচনি অব্যাহত ৰাখিম।

২৬৩) আমাৰ চৰকাৰে প্ৰথমবাৰৰ বাবে মাধ্যমিক স্তৰত (নৱমৰ পৰা দ্বাদশ শ্ৰেণীলৈ) বিনামূলীয়া পাঠ্যপুথি বিতৰণৰ আঁচনি আৰম্ভ কৰিছে আৰু ২০১৭ শৈক্ষিক বৰ্ষত নৱম আৰু দশম শ্ৰেণীৰ ৭ ,৬৬,১০০ গৰাকী ছাত্ৰ-ছাত্ৰীৰ মাজত ১.০৮ কোটি বিনামূলীয়া পাঠ্যপুথি বিতৰণ কৰা হৈছে।

২৬৪) নৱমৰ পৰা দ্বাদশ শ্ৰেণীৰ ছাত্ৰ-ছাত্ৰীসকলক বিনামূলীয়া পাঠ্যপুথি প্ৰদানৰ বাবে ২০১৮-১৯ বৰ্ষৰ বাজেটত মই ৪৭ কোটি টকাৰ প্ৰস্তাৱ কৰিছোঁ। একাদশ আৰু দ্বাদশ শ্ৰেণীৰ বাবে বিজ্ঞান, কলা, বাণিজ্য আৰু বৃত্তিমুখী শিক্ষা এই আটাইকেইটা শাখাৰ ৫ টা প্ৰধান বিষয়ত এই পাঠ্যপুথি প্ৰদান কৰা হ'ব। ২০১৮-১৯ বৰ্ষৰ পৰা স্নাতক প্ৰথম , দ্বিতীয় আৰু তৃতীয় বৰ্ষৰ ছাত্ৰ-ছাত্ৰীৰ বাবেও এই আঁচনিখন সম্প্ৰসাৰণ কৰা হ'ব।

২৬৫) কেতবোৰ শৈক্ষিকভাৱে পিছপৰা অঞ্চলত শিক্ষাৰ মান এতিয়াও উদ্বিগ্নতাৰ বিষয় হৈ আছে। দক্ষ শিক্ষক আৰু সম্পদৰ অভাৱেই হৈছে ইয়াৰ মূল কাৰণ। সেয়েহে , বিগত বৰ্ষত আমাৰ চৰকাৰে “ভাৰ্চুৱেল শ্ৰেণীকোঠাৰ জৰিয়তে টেলি শিক্ষা প্ৰৱৰ্তন” নামৰ এখন আঁচনি আৰম্ভ কৰিছে। ইয়াৰ উদ্দেশ্য হৈছে ষষ্ঠ শ্ৰেণীৰ পৰা দশম শ্ৰেণীলৈ ইংৰাজী , বিজ্ঞান আৰু গণিতৰ দৰে প্ৰধান বিষয়সমূহত ভাৰ্চুৱেল আলোচনাৰ জৰিয়তে ধাৰণাভিত্তিক শিক্ষাৰ প্ৰৱৰ্তন কৰা।

২৬৬) বিদ্যালয় শিক্ষাৰ সমাপ্তিকৰণত সহায় কৰিবলৈ আৰু আধাতে বিদ্যালয় এৰাৰ হাৰ হ্ৰাসৰ বাবে চৰকাৰে শৈক্ষিকভাৱে পিছপৰা অঞ্চলসমূহত বৰ্তমানে থকা প্ৰাথমিক আৰু উচ্চ প্ৰাথমিক বিদ্যালয়সমূহক উচ্চ মাধ্যমিক বিদ্যালয়লৈ (দশম শ্ৰেণী পৰ্যন্ত) উন্নীত কৰি ৰাজহুৱা আৰু ব্যক্তিগত অংশীদাৰিত্বত ১০০ খন নতুন বিদ্যালয় স্থাপনৰ সিদ্ধান্ত গ্ৰহণ কৰিছে। অসমৰ চাহবাগিছা অঞ্চলসমূহত ৰাজহুৱা আৰু ব্যক্তিগত অংশীদাৰিত্বত মাধ্যমিক বিদ্যালয়ৰ পৰিচালনা আৰু ব্যৱস্থাপনাৰ বাবে ৰাষ্ট্ৰীয় মাধ্যমিক শিক্ষা অভিযান , অসমে (RMSA) ৰ কাম-কাজ আৰম্ভ কৰিছে।

২৬৭) উচ্চতৰ মাধ্যমিক/হাইস্কুল শিক্ষান্ত পৰীক্ষা কেন্দ্ৰসমূহৰ সীমাৰ বেৰা নিৰ্মাণৰ বাবে অসম চৰকাৰৰ মাধ্যমিক শিক্ষা বিভাগে ২০১৭-১৮ বৰ্ষত এখন নতুন আঁচনি আৰম্ভ কৰিছে। সন্মানীয় বিধায়কসকলৰ অতিৰিক্ত শিথিল পুঁজিৰ পৰা আমি সহায় বিচাৰিছোঁ। আঁচনিখনৰ নিয়মাবলী অনুসৰি নিৰ্মাণ কাৰ্যৰ বাবে অনুমোদিত মুঠ ব্যয়ৰ ৫০% চৰকাৰে প্ৰদান কৰিব আৰু বাকী ৫০% ব্যয় বিধায়ক/সাংসদৰ এলেকা উন্নয়ন পুঁজিৰ জৰিয়তে প্ৰদান কৰা হ'ব। ২০১৮-১৯ বৰ্ষত আঁচনিখন অব্যাহত ৰখাৰ বাবে পৰ্যাপ্ত পুঁজিৰ ব্যৱস্থা কৰাৰ প্ৰস্তাৱ আগবঢ়োৱা হৈছে।

২৬৮) আনন্দৰাম বৰুৱা বাঁটা, বিনামূলীয়া চাইকেল বিতৰণ আঁচনি আদিৰ দৰে পূৰ্বৰ কিছুমান সফল আঁচনি আমি এই বছৰো অব্যাহত ৰাখিম আৰু এই আঁচনিসমূহৰ বাবে মই প্ৰয়োজনীয় আবণ্টনৰ ব্যৱস্থা কৰিছো।

২৬৯) তদুপৰি, বৰ্তমান মাহিলী ১৫,৫০০ টকা নিৰ্দিষ্ট দৰমহা ( Fixed Pay) ত প্ৰায় ৬০০০ গৰাকী অতিৰিক্ত শিক্ষক ঠিকাভিত্তিত নিয়োজিত হৈ আছে। পৰৱৰ্তী বিত্তীয় বৰ্ষৰ পৰা আমি তেওঁলোকৰ দৰমহাৰ পৰিমাণ ২০০০০ টকালৈ বৃদ্ধি কৰিম।

২৭০) ইয়াৰোপৰি, ২০১৮-১৯ বিত্তীয় বৰ্ষত অহঁতাসম্পন্ন শিক্ষকসকলৰ প্ৰাদেশীকৰণৰ প্ৰক্ৰিয়া সম্পূৰ্ণ কৰা হ'ব।

২৭১) ২০১৮-১৯ বৰ্ষৰ বাবে মাধ্যমিক শিক্ষা বিভাগলৈ মই ৫০৯ কোটি টকা আবণ্টনৰ প্ৰস্তাৱ কৰিছো।

### উচ্চ শিক্ষাঃ আকাশেই সীমা

২৭২) ৰাজ্যখনত উচ্চ শিক্ষাৰ সুবিধা সুনিশ্চিত কৰাৰ অৰ্থে মাথো গুৱাহাটী ভিত্তিক নতুন বিশ্ববিদ্যালয় স্থাপনেই নহয় নতুন মহাবিদ্যালয় আৰু নতুন পলিটেকনিক মুকলি মহাবিদ্যালয়সমূহত বৃত্তিমূলক পাঠ্যক্ৰম আৰু একক শাখা থকা মহাবিদ্যালয়সমূহত অতিৰিক্ত শাখা সংযুক্তকৰণৰ জৰিয়তে এনে ধৰণৰ সা-সুবিধা উপলব্ধ কৰিবলৈ বিগত ডেৰ বছৰত ক্ষীপ্ৰ সম্প্ৰসাৰণৰ কাম কৰা হৈছে। শিক্ষাৰ গুণগত মানৰ ক্ষেত্ৰত কোনো আপোচ নকৰাকৈ মহাবিদ্যালয়সমূহত এই বছৰৰ পৰা স্নাতকোত্তৰ শ্ৰেণীও আৰম্ভ কৰাৰ নিৰ্দেশ দিয়া হ'ব। তদুপৰি এই বছৰ ৫০ খন মহাবিদ্যালয়ত অতিৰিক্তভাৱে বিজ্ঞান শাখা খোলা হ'ব।

২৭৩) উচ্চ শিক্ষাৰ ক্ষেত্ৰখনত সংস্কাৰ সাধন ত্বৰান্বিত কৰাৰ অৰ্থে কেতবোৰ গুৰুত্বপূৰ্ণ গাঁথনিগত পৰিৱৰ্তনৰ কামো আমি হাতত লৈছো। মহাবিদ্যালয়সমূহৰ গৱৰ্ণিং ব'ডিৰ অৰাজনৈতিক প্ৰসিদ্ধ শিক্ষাবিদসকলক অধ্যক্ষ হিচাপে ৰাখিবলৈ সংশ্লিষ্ট বিশ্ববিদ্যালয়ৰ উপাচাৰ্যক মুৰব্বী হিচাপে লৈ গঠিত সমিতিৰ জৰিয়তে অধ্যক্ষ বাচনি কৰিবৰ বাবে প্ৰয়োজনীয় নীতি সাল-সলনি কৰা হৈছে। মহাবিদ্যালয়ৰ অধ্যক্ষৰ পদটোৰ কাৰ্যকাল এতিয়া ৫ (পাঁচ) বছৰীয়া কৰা হৈছে নিৰপেক্ষতা সুনিশ্চিত কৰি এজন শিক্ষকে যদিহে তিনিবছৰৰো

অধিক কাল এখন মহাবিদ্যালয়ত কাম কৰে তেনেহলে সেই মহাবিদ্যালয়খনৰ অধ্যক্ষ পদৰ বাবে আবেদন কৰিব নোৱাৰাৰ এক নীতি প্ৰৱৰ্তন কৰিবলৈ প্ৰস্তাৱ লোৱা হৈছে।

২৭৪) আমি সকলো চৰকাৰী অভিযান্ত্ৰিক মহাবিদ্যালয়কঅসম বিজ্ঞান প্ৰযুক্তি বিশ্ববিদ্যালয়ৰ অধীনলৈ অনাৰ বাবে ইতিমধ্যে প্ৰক্ৰিয়া আৰম্ভ কৰিছো। সকলো চৰকাৰী অভিযান্ত্ৰিক মহাবিদ্যালয়লৈ কাম-কাজৰ স্বায়ত্বতা প্ৰদান কৰা হ'ব। প্ৰতিষ্ঠানসমূহৰ প্ৰশাসক মণ্ডলীৰ যোগেদি স্বতন্ত্ৰ কাম-কাজ আৰু নিজাকৈ সিদ্ধান্ত ল'ব পৰা ক্ষমতা প্ৰদান কৰাৰ বাবে আৰ্হি অলপতে সম্পূৰ্ণ কৰা হ'ব। কাৰিকৰী শিক্ষাৰ মান উন্নীতকৰণ কাৰ্যসূচীৰ অধীনৰ পুঁজি অভিযান্ত্ৰিক মহাবিদ্যালয়সমূহৰ বাবে ব্যৱহাৰ কৰা হ'ব।

২৭৫) মই জনাবলৈ পাই সুখী যে ৰাষ্ট্ৰীয় উচ্চতৰ শিক্ষা অভিযানৰ অধীনত ( RUSA) যোৱা বছৰ ঘোষণা কৰা ৫খন পণ্ডিত দীনদয়াল উপাধ্যায় আদৰ্শ স্নাতক মহাবিদ্যালয় ইতিমধ্যেই বিহালী (বিশ্বনাথ), আমজঙা (গোৱালপাৰা), তুলুঙ্গীয়া (বঙাইগাঁও), এৰালীগোল (কৰিমগঞ্জ) আৰু দলগাঁও (দৰং)ত আৰম্ভ কৰা হৈছে। তদুপৰি দেইঠৰ (কাৰ্বিআংলং) আৰু বৰখলা (কাছাৰ)ত আৰু দুখন মহাবিদ্যালয়ৰ শৈক্ষিক কাৰ্যসূচী এই বছৰৰ পৰা আৰম্ভ কৰা হ'ব।

২৭৬) তিনিখন মহাবিদ্যালয়ক উন্নীতকৰণৰ জৰিয়তে তিনিখন নতুন বিশ্ববিদ্যালয় স্থাপনৰ বাবে এক বিধেয়ক গৃহীত হৈছে আৰু বিশ্ববিদ্যালয় কেইখনক ভট্টদেৱ বিশ্ববিদ্যালয় , মাধৱদেৱ বিশ্ববিদ্যালয় আৰু কবিগুৰু ৰবীন্দ্ৰ নাথ ঠাকুৰ বিশ্ববিদ্যালয় হিচাপে নামকৰণ কৰা হৈছে। বিশ্ববিদ্যালয় কেইখন ক্ৰমান্বয়ে বৰপেটা , উত্তৰ লক্ষীমপুৰ আৰু হোজাইত স্থাপন কৰা হ'ব। পদ সৃষ্টি আৰু উপাচার্য নিয়োগ প্ৰক্ৰিয়া খৰতকীয়া কৰি তোলা হৈছে আৰু ই সোনকালে সম্পূৰ্ণ হোৱাৰ আশা কৰা হৈছে আৰু শৈক্ষিক পাঠ্যক্ৰম সোনকালেই আৰম্ভ কৰা হ'ব।

২৭৭) মহাবিদ্যালয়সমূহৰ ছাত্ৰ-ছাত্ৰীসকলৰ শিক্ষামূলক ভ্ৰমণ কাৰ্যসূচীক অগ্ৰগতি প্ৰদান কৰিবলৈ আৰু তেওঁলোকক উন্নত সা-সুবিধা প্ৰদানৰ অৰ্থে 'এক ভাৰত শ্ৰেষ্ঠ ভাৰত' প্ৰকল্পৰ অধীনত মই ৰাজস্থানৰ সৈতে সহযোগিতা গঢ়ি তোলাৰ প্ৰস্তাৱ আগবঢ়াইছো।

২৭৮) ছাত্ৰীসকলক কাৰিকৰী শিক্ষা গ্ৰহণৰ বাবে উৎসাহিত কৰিবলৈ পলিটেকনিক আৰু অভিযান্ত্ৰিক মহাবিদ্যালয়সমূহত অধ্যয়ন কৰি থকা ১০০ গৰাকী মেধাবী ছাত্ৰীলৈ বছৰি ৩০ হাজাৰ টকাকৈ জলপানি আগবঢ়াবলৈ মই প্ৰস্তাৱ কৰিছো।

২৭৯) উচ্চ শিক্ষা বিভাগে যোৰহাট আৰু গুৱাহাটীত আগশাৰীৰ মহাবিদ্যালয়সমূহৰ দুটা জোঁটক বিশ্ববিদ্যালয় জোঁটলৈ (Cluster University) উন্নত কৰাৰ বাবে চিনাক্ত কৰিছে। যোৰহাট জোঁটৰ বিশ্ববিদ্যালয়ত জেবি মহাবিদ্যালয় , বাহনা মহাবিদ্যালয় , ডিচিবি কন্যা মহাবিদ্যালয় আৰু চিকেবি বাণিজ্য মহাবিদ্যালয় আৰু গুৱাহাটী জোঁটৰ বিশ্ববিদ্যালয়ত আৰ্য্যবিদ্যাপীঠ মহাবিদ্যালয়, বি বৰুৱা মহাবিদ্যালয়, সন্দিকৈ ছোৱালী মহাবিদ্যালয়, গুৱাহাটী বাণিজ্য মহাবিদ্যালয় আৰু প্ৰাগজ্যোতিষ মহাবিদ্যালয় অন্তৰ্ভুক্ত।

২৮০) শিক্ষা (উচ্চ , কাৰিকৰী) বিভাগৰ বাবে ২০১৮-১৯ বৰ্ষত মই ২ ,৫৪৫ কোটি টকা মুঠ বাজেট আবণ্টনৰ ব্যৱস্থা কৰিছে।

### VIII ) পৰিৱেশ আৰু বন বিভাগ – সেউজীয়া আৱৰণৰ দিশে

২৮১) দীপৰ বিলৰ সংৰক্ষণৰ দায়িত্ব অৰ্পণ কৰিবলৈ মই মাননীয় মুখ্য মন্ত্ৰী মহোদয়ৰ সভাপতিত্বত দীপৰ বিল সংৰক্ষণ আৰু উন্নয়ন প্ৰাধিকৰণ নামেৰে এক স্বতন্ত্ৰ প্ৰাধিকৰণ স্থাপন কৰিবলৈ প্ৰস্তাৱ আগবঢ়াইছো।

২৮২) মই এই পৱিত্ৰ সদনক জনাব খুজিছো যে বাহিৰা উৎসৰ পৰা বিত্তীয় সাহায্য আদায়ৰ বাবে ‘মানুহ-পশুৰ সংঘাত নিৰসনৰ প্ৰকল্প’টোৰ বিষয়ে চৰকাৰে বিবেচনা কৰি আছে। এই প্ৰকল্পটোৱে বসতিস্থানৰ পৰ্যবেক্ষণ , বৃক্ষৰোপন, আগতীয়া বিপদ সংকেত প্ৰেৰণ , নতুন উদ্ভাৱনী ব্যৱস্থাৰ দ্বাৰা বন্যহস্তীক খেদি পঠিওৱা আদি ব্যৱস্থাৰ দ্বাৰা মানুহ আৰু পশুৰ সংঘাত লাঘৱ কৰিবলৈ যত্নপৰ হ’ব। বিভাগটোৰ প্ৰাতিষ্ঠানিক সবলীকৰণৰ বাবদ এই প্ৰকল্পত ২৭৫০ কোটি টকাৰ প্ৰয়োজন হ’ব।

২৮৩) আমি অসম ৰাজ্যিক চিৰিয়াখানাক বিশ্বৰ আগশাৰীৰ চিৰিয়াখানালৈ উন্নত কৰাৰ ব্যৱস্থা কৰিম আৰু মই ইয়াৰ বাবদ প্ৰাৰম্ভিক পৰ্যায়ত ৫ কোটি টকা ধাৰ্য কৰিছো।

২৮৪) এই বিভাগটোৰ বাবদ ২০১৮-১৯ বৰ্ষত ৫০৫ কোটি টকা ধাৰ্য কৰা হৈছে।

### IX. মীন বিভাগ : আত্মনিৰ্ভৰশীলতাই লক্ষ্য

২৮৫) মোৰ বিগত বৰ্ষৰ বাজেট ভাষণত প্ৰস্তাৱ কৰা অনুসৰি বহনক্ষম মৎস্য উৎপাদনৰ প্ৰসাৰ ঘটোৱাৰ উদ্দেশ্যে ‘মৎস্য জাগৰণ ঘৰে ঘৰে পুখুৰী ঘৰে ঘৰে মাছ’ নামৰ এক বিশেষ কাৰ্যসূচী আৰম্ভ কৰা হৈছে। এই আঁচনিখন আগবঢ়াই নিবৰ বাবে ২০১৮-১৯ বৰ্ষত মই অতিৰিক্ত ধনৰ আবণ্টন কৰিছো।

২৮৬) অসমত মৎস্য উৎপাদনৰ ক্ষেত্ৰত স্ব-নিৰ্ভৰশীলতা আহৰণ কৰাৰ অৰ্থে আমি এটা প্ৰকল্প প্ৰস্তাৱ প্ৰস্তুত কৰিছো। এই প্ৰকল্প প্ৰস্তাৱটো হৈছে জাইকা (JICA)ৰ বিত্তীয় সাহায্যত ৩৪০০ কোটি টকা ব্যয় সাপেক্ষে 'অসম মীন উন্নয়ন আৰু জীৱিকা প্ৰকল্প'। এই প্ৰকল্পৰ অধীনত সমূহীয়া পুখুৰী তথা ব্যক্তিগত পুখুৰীসমূহৰ উন্নয়ন সাধন কৰা হ'ব আৰু ই 'মুখ্যমন্ত্ৰীৰ সমগ্ৰ গ্ৰাম্য উন্নয়ন যোজনা'ৰ পৰিপূৰক হিচাপে কাম কৰিব। সদনত জনাবলৈ পাই সুখী হৈছো যে ভাৰত চৰকাৰে জাইকাৰ বাৰ্ষিক পৰিকল্পনাত প্ৰকল্প প্ৰস্তাৱ অন্তৰ্ভুক্ত কৰিছে আৰু ৰাজ্য চৰকাৰে প্ৰকল্প প্ৰস্তুতি আৰু নিৰীক্ষণৰ বাবে এটা উৎসৰ্গিত কোষ গঠন কৰিছে।

২৮৭) থলুৱা প্ৰজাতিৰ মাছৰ উৎপাদন বৃদ্ধি তথা নিৰ্মল পানীত থকা মিছা মাছৰ উৎপাদন বৃদ্ধিৰ ওপৰত গুৰুত্ব প্ৰদানেৰে অসমৰ ৫০০ টা অ-পঞ্জীয়নকৃত জলাশয়ক মীন পালনৰ উপযোগী কৰি গঢ়ি তুলিবলৈ আমি ১৮০০ কোটি টকাৰ আন এটা প্ৰকল্প প্ৰস্তাৱ প্ৰস্তুত কৰিছো। লগতে বিত্তীয় সাহায্য বিচাৰি ফৰাচী উন্নয়ন অভিকৰণ (French Development Agency)ৰ সৈতে আমি আন্তৰিকভাৱে কাম কৰি আছো।

২৮৮) বিলুপ্তপ্ৰায় প্ৰজাতিৰ মাছৰ পুনৰুদ্ধাৰ আৰু ৰাজ্যখনৰ মৎস্য জৈব্য-বৈচিত্ৰ্যৰ সংৰক্ষণৰ বাবে মীন বিভাগে থলুৱা মাছৰ প্ৰজাতিসমূহৰ এক নামপঞ্জিকা প্ৰস্তুত কৰিছে। তদুপৰি , এক তথ্যভাণ্ডাৰ গঢ়ি তোলাৰ পৰিকল্পনা কৰিছে। বিভাগটোৱে ৯.৩৬ কোটি টকাৰ আনুমানিক ব্যয়েৰে থলুৱা মাছৰ প্ৰজাতিসমূহৰ এক জিন বেংক স্থাপনৰ কাম হাতত লৈছে। সেই অনুসৰি ইয়াৰ বাবে চলিত বৰ্ষৰ বাজেটত মই পৰ্যাপ্ত পৰিমাণৰ ধন ধাৰ্য কৰিছো।

২৮৯) সৰ্বমুঠ ১৬০ কোটি টকা ২০১৮-১৯ বিত্তীয় বৰ্ষৰ বাবে ধাৰ্য কৰিছো।

#### X) খাদ্য, অসামৰিক যোগান আৰু উপভোক্তা পৰিক্ৰমা বিভাগ:দাৰিদ্ৰসকল উপকৃত হ'ব লাগিব

২৯০) মহোদয়, এইটো গৌৰবৰ বিষয় যে যোৱা বৰ্ষটোত ৰাজ্য চৰকাৰৰ এককেন্দ্ৰীক প্ৰচেষ্টা আৰু কেন্দ্ৰীয় চৰকাৰৰ নিৰ্দেশনাৰ দ্বাৰা প্ৰধানমন্ত্ৰী উজ্জ্বলা আঁচনিৰ ( PMUY) অধীনত ৰাজ্যখনৰ ৯.৫ লাখ পৰিয়ালৰ মহিলাসকলক আমি ৰন্ধন গেছৰ সংযোগ প্ৰদান কৰিছো। দাৰিদ্ৰ সীমাৰেখাৰ তলৰ অন্যান্য পৰিয়ালসমূহকো ৰন্ধন গেছৰ সংযোগ লোৱাত উৎসাহিত কৰাৰ বাবে আমাৰ চৰকাৰে প্ৰতিটো পৰিয়ালকে ১০০০ টকাকৈ এক বিত্তীয় সাহায্য আগবঢ়োৱাৰ পৰিকল্পনা কৰিছে। এই উদ্দেশ্যে এই বৰ্ষৰ বাজেটত মই ১২৮.৭০ কোটি টকা ধাৰ্য কৰিছো।



২৯১) বিগত বৰ্ষৰ বাজেট ভাষণত মই ঘোষণা কৰিছিলো যে আমি NFSA ৰ অধীনত খাদ্যসামগ্ৰীৰ বাবে ধন মুকলি কৰাৰ প্ৰক্ৰিয়াটোৰ পৰিৱৰ্তন সাধন কৰিম। এই প্ৰক্ৰিয়া অনুসৰি আমি গাঁও পঞ্চায়ত সমবায় সমিতি আৰু অন্যান্য সকললৈ পৰিবহন ব্যয় আৰু কমিছন আগতীয়াকৈ মুকলি কৰি দিয়াৰ প্ৰক্ৰিয়া আৰম্ভ কৰিছো আৰু পৰৱৰ্তী সময়ত খাদ্য আৰু অসামৰিক যোগান মন্ত্ৰালয়ে মুকলি কৰি দিবলগীয়া পুঁজিৰ বিপৰীতে এই ধনৰ জোৰা মৰা হৈছে। বিগত বছৰটোত এই ব্যৱস্থা পৰীক্ষা কৰি চোৱা হৈছে আৰু এতিয়া আমি স্পষ্টভাৱে দেখিছো যে ভ্ৰষ্টাচাৰৰ চক্ৰটোৰ অন্ত পৰিছে। ২০১৮-১৯ বিত্তীয় বৰ্ষৰ বাবে পৰিবহন ব্যয় আৰু কমিছন পৰিশোধৰ বাবে ৫৯১ কোটি টকাৰ বাজেটৰ ব্যৱস্থা কৰা হৈছে।

২৯২) অধ্যক্ষ মহোদয় , আমাৰ চৰকাৰে পৰিৱেশ অনুকূল ই-ৰিক্সাৰ জৰিয়তে আৱশ্যকীয় সামগ্ৰী (ৰাজহুৱা বিতৰণ ব্যৱস্থাৰ বাহিৰে) দুৱাৰডলিতে প্ৰদান কৰিব পৰাকৈ 'ভ্ৰাম্যমান আমাৰ দোকান' নামৰ এক উদ্বাৰনীমূলক কাৰ্য্যসূচীও আৰম্ভ কৰিছে। এই আচনিৰ জৰিয়তে গ্ৰাহকসকলে তেঁওলোকৰ নিত্য অত্যাৱশ্যকীয় সামগ্ৰীসমূহ সুলভমূল্যত দুৱাৰডলিতে লাভ কৰে আৰু একেসময়তে আৰ্চনিখনে নিবনুৱা যুৱক-যুৱতী সকলক নিয়োগৰ সুবিধাও প্ৰদান কৰিছে। এই উদ্বাৰনীমূলক আৰ্চনিখন আগবঢ়াই নিয়াৰ বাবে মই ২০১৮-১৯ বিত্তীয় বৰ্ষত আৱশ্যকীয় পুঁজিৰ ব্যৱস্থা কৰিছো।

২৯৩) তদুপৰি, ২০১৮-১৯ বৰ্ষত আমি অতিৰিক্ত ৬৬৪ খন নতুন 'আমাৰ দোকান' খোলাৰ প্ৰস্তাৱ আগবঢ়াইছো আৰু এই উদ্দেশ্যে বাজেটত আৱশ্যকীয় পুঁজিৰ ব্যৱস্থা কৰিছো।

২৯৪) আমি ৰাজ্যখনত ৬ টা স্থানত ৱেবহাউছ আৰু শীতল ভঁড়াল স্থাপন কৰাৰ বিষয়েও লক্ষ্যনিৰ্দ্ধাৰণ কৰিছো।

২৯৫) ভাৰত চৰকাৰৰ সৈতে ৭৫:২৫ অনুপাতৰ ব্যৱস্থাবে 'সুলভ মূল্যৰ দোকানৰ স্বয়ংক্ৰিয়কৰণ' নামৰ এক নতুন আঁচনি আৰম্ভ কৰা হৈছে। চলিত বাজেটত মই ইয়াৰ বাবে ২৫ কোটি টকা আৱণ্টন কৰিছো।

২৯৬) মই এই বিভাগটোৰ বাবে এই ২০১৮-১৯ বিত্তীয় বৰ্ষত ৮৭৭ কোটি টকাৰ প্ৰস্তাৱ কৰিছো।

## XI. সাধাৰণ প্ৰশাসন বিভাগ : প্ৰশাসনিক কেন্দ্ৰ

২৯৭) আমাৰ চৰকাৰ জ্ঞাত যে আমাৰ সমাজখনৰ প্ৰতিটো স্তৰতেই নাগৰিক সকলৰ স্বাস্থ্যজনিত, শিক্ষা আৰু অন্যান্য কাৰণত দেশৰ মেট্ৰো চহৰ সমূহ ভ্ৰমণ কৰাৰ প্ৰয়োজন হয়। সেইসমূহ চহৰত বসবাস কৰাৰ খা-খৰচ আনকি ছুটি ভ্ৰমণৰ খৰচো অত্যাধিক হ'ব পাৰে। দীৰ্ঘদিনৰ পৰা অনুভৱ কৰা এই উদ্দেশ্য পূৰণৰ অৰ্থে নতুন দিল্লী , ভেলোৰ, চেন্নাই আৰু অতিৰিক্ত ভাৱে ক'লকাতাত নতুন বহুমহলীয়া অসম ভৱন আৰু ভৱন নিৰ্মানৰ কাম হাতত লোৱা হৈছে। হায়দৰাবাদত অসম ভৱন নিৰ্মাণৰ বাবে আমাৰ চৰকাৰে তেলাংগনা চৰকাৰক তিনি একৰ ভূমিৰ বাবে আনুষ্ঠানিক ভাৱে প্ৰস্তাব আগবঢ়াইছে আৰু আমি তেলাংগনা চৰকাৰৰ ওচৰত কৃতজ্ঞ যে তেলাংগনা চৰকাৰে আমাৰ প্ৰস্তাবক যোগাভুক্ত সহাৰি জনাইছে। পুনে, চণ্ডীগড়, কোচি, থিৰুৱানন্তপুৰম, ভূপাল, জয়পুৰ, আহমেদাবাদ আৰু ভূবেনেশ্বৰতো অসম ভৱন নিৰ্মানৰ বাবে একে ধৰণৰ পদক্ষেপ গ্ৰহণ কৰা হৈছে, তাৰোপৰি নতুন দিল্লীত তৃতীয়টো অসম ভৱন নিৰ্মানৰ প্ৰস্তাব ৰখা হৈছে। উক্ত ভৱন সমূহ নিৰ্মাণৰ বাবে Assam Infrastructure Financing Authority ৰ অধীনত ১০০ কোটি টকা পুঁজিৰ প্ৰস্তাব ৰখা হৈছে।

২৯৮) আমাৰ চৰকাৰে লিঙ্গ অন্তৰ্ভুক্তি আৰু সকলো কৰ্মচাৰীৰ বাবে সম-মৰ্যাদা আৰু সুবিধা আগবঢ়োৱাত বিশ্বাস কৰে। উক্ত কথাৰ অনুসৰণৰ মাজেৰে আমি সচিবালয় আৰু উপায়ুক্তৰ কাৰ্য্যালয়ত মহিলা কৰ্মচাৰীৰ বাবে সাধাৰণ সা-সুবিধা থকা একোটা বৈঠকখানা ( Common Facility Centre)ৰ ব্যৱস্থা প্ৰবৰ্তন কৰিম।

২৯৯) অনতিপলমে কাৰ্যকৰী হ'বলগা আন এটা প্ৰধান কাৰ্যসূচী হ'ল ৰাজ্যৰ সকলো যোগ্য নিবাসীকে ২০১৮-১৯ বৰ্ষৰ আধাৰ উপস্থিতি পঞ্জীয়নৰ অন্তৰ্ভুক্ত কৰা। এই বিশাল কাৰ্যসূচীত সহযোগ আৰু অংশগ্ৰহণ কৰিবলৈ মই সমূহ নিৰ্বাচিত প্ৰতিনিধি , বিষয়া আৰু আমাৰ জনগনক আহ্বান জনাইছোঁ।

৩০০) ২০১৮-১৯ বৰ্ষত উক্ত বিভাগটোৰ বাবে মই সৰ্বমুঠ ৭২৭ কোটি টকা পুঁজিৰ প্ৰস্তাব ৰাখিছোঁ।

## **XII. গুৱাহাটী উন্নয়ন বিভাগ: যথাযথ গুৰুত্ব বাটচ'ৰাৰ প্ৰাপ্য**

৩০১) মই যোৱা বছৰৰ বাজেট ভাষণত প্ৰতিশ্ৰুতি দিয়া মতে অসম ৰাজ্যিক ৰাজধানী অঞ্চল উন্নয়ন প্ৰাধিকৰণ আইন ২০১৭ খন ১ জানুৱাৰী , ২০১৮ ৰ পৰা প্ৰযোজ্য হৈছে। গুৱাহাটী

ৰাজধানী অঞ্চলৰ সমগ্ৰ এলেকাৰ দ্ৰুত আৰু সংহত উন্নয়নৰ লগতে বৃহৎ প্ৰাণৰন্ত্ৰ মহানগৰলৈ ৰূপান্তৰ কৰাৰ বাবে নতুন প্ৰাধিকৰণে এক আঞ্চলিক পৰিকল্পনা গ্ৰহণ কৰিব।

৩০২) গুৱাহাটী মুকলি স্থান আৰু উদ্যান সংলগ্নীকৰণৰ আৰ্হিৰ ( GOPI) কামসমূহ চিংগাপুৰ চৰকাৰৰ চিংগাপুৰ কৰপৰেচন এন্টাৰপ্ৰাইজ ( SCE) ক আৱণ্টন দিয়া হৈছে। এই কাৰ্য্য ৰূপায়নৰ বাবে মই আৱশ্যকীয়পুঁজিএই বাজেটত আৱণ্টন দিছো।

৩০৩) মা কামাখ্যাৰ আশীৰ্বাদ ল'বলৈ অহা লক্ষ লক্ষ তীৰ্থযাত্ৰীৰ সুবিধাৰ অৰ্থে আৰু মন্দিৰ চৌহদৰ উন্নয়নৰ হকে কামাখ্যাৰ ৰোপৱে আৰু কামাখ্যা ৰেলষ্টেচনৰ মাজৰ সংযোগী ব্যৱস্থাৰ কাম সন্তোষজনকভাৱে আগবাঢ়িছে। বিস্তৃত প্ৰকল্প প্ৰতিবেদনৰ প্ৰস্তুতিৰ কাম চলি আছে য'ত ১.০৬ কিলোমিটাৰ প্ৰকল্পৰ বাবে ৩৩ কোটি টকা ব্যয় হ'ব।

৩০৪) নগৰ অঞ্চলত অধিক মুকলি আৰু সেউজ স্থান সৃষ্টিৰ বাবে ৫৮.৬৩ কোটি ব্যয় সাপেক্ষে ফাঁচীবজাৰৰ পুৰণা কাৰাগাৰৰ ভূমি , ৮.৭৪ কোটি ব্যয় সাপেক্ষে মালিগাঁৱৰ আদাবাৰীত অসম ৰাজ্যিক গৃহ নিৰ্মাণ পৰিষদৰ চৌহদ আৰু ১৪.৮১ কোটি ব্যয় সাপেক্ষে হেপ্ৰেবাবাৰীত খাদী আৰু গ্ৰামীণ উদ্যোগ পৰিষদৰ ভূমিত কামৰ অগ্ৰগতি লাভ কৰিছে।

৩০৫) চহৰৰ সৌন্দৰ্য্যবৰ্ধন আৰু উল্লেখযোগ্য প্ৰকল্পৰ আন্তঃগাঠনি সৃষ্টিৰ বাবে যোৱা বাজেটত ঘোষণা কৰা মৰ্মে নগৰ আন্তঃগাঠনি উন্নয়ন পুঁজি ( CIDF) বাহাল থাকিব আৰু ইয়াৰ বাবে চলিত বাজেটত ১০০কোটি টকা আৱণ্টন দিছো।

৩০৬) গুৱাহাটী চহৰৰ প্ৰদূষণ আৰু যানজটৰ সমস্যা দূৰীকৰণৰ আৰু দুৰ্ঘটনা হ্ৰাস কৰাৰ বাবে আন্তঃচালিত পৰিবহনৰ ( Intermodal Transport) সহযোগত চাংসাৰী , ছয়গাও আৰু সোণাপুৰত তিনিটা আধুনিক Freight Terminus স্থাপনৰ বাবে প্ৰস্তাৱ আগবঢ়ালো। এই প্ৰকল্প উন্নয়নৰ বাবে মই ৫কোটি টকা এই বাজেটত আৱণ্টন কৰিলো। এই প্ৰকল্পৰ বাবে ৰাজহুৱা আৰু ব্যক্তিগত অংশীদাৰিত্ব উৎসাহিত কৰা হ'ব।

৩০৭) চহৰখনত যান-বাহনৰ পাৰ্কিঙৰ অসুবিধা দূৰীকৰণৰ বাবে অধিক পাৰ্কিঙৰ ব্যৱস্থা কৰা হ'ব। ৫ কোটি টকা চলিত বাজেটত আৱণ্টন কৰা হৈছে।

৩০৮) গুৱাহাটীৰ কৃত্ৰিম বানপানী দূৰ কৰাৰ বাবে আৰু পানী ধাৰণ কৰা জলাধাৰসমূহৰ বেচিনৰ উন্নয়ন আৰু মেৰামতিৰ বাবে ৫০ কোটি টকা আৱণ্টন দিয়া হ'ল।

৩০৯) গুৱাহাটী পৌৰ নিগমে ৫৮ টা স্বেচ্ছাসেৱী অনুষ্ঠানক গোটা বৰ্জনীয় সামগ্ৰী ঘৰে ঘৰে গৈ সংগ্ৰহৰ বাবে নিয়োগ কৰিছে। গুৱাহাটী পৌৰ নিগমে উপ পথ , ৰাস্তা, পদপথ, আলিবাটৰ কাষ আদি ঝাড়ু দিয়াৰ কাম ব্যাপকভাৱে কৰিছে। গুৱাহাটী পৌৰ নিগমে ৩৭৫০ টা ষ্ট্ৰীট লাইট প্ৰচলিত চডিয়াম ভেপাৰ লাইটৰ পৰা এল ই ডি লাইটলৈ পৰিৱৰ্তন কৰিছে। ইয়ে শক্তিৰ ব্যৱহাৰ হ্রাস কৰাৰ লগতে উন্নত মানৰ পোহৰ প্ৰদান কৰিছে।

৩১০) গুৱাহাটী স্মাৰ্ট চিটি লিমিটেড ( GSCL)-এ বিভিন্ন প্ৰকল্প আৰম্ভ কৰিছে। তাৰে মাজত বৰচলা বিল প্ৰকল্পত নিষ্কাষণৰ বাবে প্ৰতিষ্ঠান স্থাপন, বিলখন পৰিদৃশ্য আৰু পৰিষ্কাৰ কৰা, ব্ৰহ্মপুত্ৰ নদীপাৰ উন্নয়ন প্ৰকল্পৰ যোগে কামাখ্যাৰ পৰা ৰাজভৱনলৈকে ব্ৰহ্মপুত্ৰ নদী কাষৰীয়া অঞ্চলৰ উন্নয়ন কৰাৰ কাম আৰম্ভ কৰা হৈছে। অগ্ৰণী প্ৰকল্প হিচাপে ২০টা স্থানত আমি জৈৱিক শৌচাগাৰ আৰু পানীৰ এ টি এম স্থাপন কৰিছে।

৩১১) JICA-ৰ দ্বাৰা সাহায্যপ্ৰাপ্ত গুৱাহাটী পানী যোগান আঁচনিৰ কাম দ্ৰুত গতিত চলি আছে আৰু এই বছৰটোতে পানী যোগান দিয়াৰ প্ৰচেষ্টা চলি আছে। ইয়াৰ বাবে মই এই বিত্তীয় বৰ্ষত পৰ্যাপ্ত পৰিমাণৰ ধন আৱণ্টন কৰিছোঁ।

৩১২) চহৰখনৰ অধিকতম অংশৰ বাবে পয়-প্ৰণালী প্ৰকল্প স্থাপনৰ বাবে JICA আৰু কেন্দ্ৰ চৰকাৰৰ লগত গুৱাহাটী পয়প্ৰণালী প্ৰকল্প (মণ্ডল-১) চুক্তি স্বাক্ষৰ কৰা হৈছে। ২০১৮-১৯ বিত্তীয় বৰ্ষত এই প্ৰকল্পৰ বাবে ১০কোটি টকা ধাৰ্য কৰা হৈছে।

৩১৩) গুৱাহাটী আৰু ডিব্ৰুগড় চহৰৰ পানী যোগান , নলা-নৰ্দমা আৰু জাবৰ নিষ্কাষণৰ ব্যৱস্থা উন্নত কৰাৰ বাবে আমাৰ চৰকাৰে এছিয়ান ডেভেলপমেণ্ট বেংকৰ সাহায্যত নগৰাঞ্চল আন্তঃগাঠনি উন্নয়ন প্ৰকল্পৰ ( AUHP) ৰ অধীনত ব্যৱস্থা গ্ৰহণ কৰিছে। মাৰ্চ ২০১২ চনৰ পৰা দুটা অংশত মুঠ ১৮৮৬ কোটি ব্যয় সাপেক্ষে এই প্ৰকল্প হাতত লোৱা হৈছে। এছিয়ান ডেভেলপমেণ্ট বেংকৰ ঋণৰ সৈতে ২০১৮-১৯ বৰ্ষৰ বাজেটত মুঠ ৩৫৮ কোটি টকা ধাৰ্য কৰা হৈছে।

৩১৪) ২০১৮-১৯ বৰ্ষত বিভাগে মুঠ ১৫১৫ কোটি টকাৰ প্ৰস্তাৱ ৰাখিছে।

### XIII. হস্ততাঁত, বন্ধ আৰু ৰেচম বিভাগ : বয়নৰ ভৱিষ্যত

৩১৫) মোৰ বিগত বাজেট ভাষণত ২০২৬ চনৰ ভিতৰত এক নিযুত কিলোগ্ৰাম মুগা উৎপাদনৰ লক্ষ্যৰে মিছন মুগা আৰম্ভ কৰাৰ কথা মই ঘোষণা কৰিছিলো। মুগা উৎপাদনৰ

পৰিমাণ ১০ গুণ বৃদ্ধি কৰিবলৈ আমাৰ চৰকাৰ প্ৰতিশ্ৰুতিবদ্ধ। এই খণ্ডটোত আমাৰ কাম-কাজ অব্যাহত ৰাখিম।

৩১৬) বিগত বৰ্ষৰ বাজেটত ঘোষণা কৰা অনুসৰি গুৱালকুছিত আমি এটা নুনী পাট সূতাৰ ভড়াল স্থাপন কৰিছো। এই ভড়ালৰ জৰিয়তে স্থানীয় শিপিনীসকললৈ উচিত মূল্যত গুণগত মানৰ সূতা যোগান ধৰা হ'ব। এই আঁচনি অনুসৰি বয়ন শিল্পীসকলৰ নক্সা অংকনত শেহতীয়া কৌশলসমূহ অন্তৰ্ভুক্ত কৰাৰ বাবে গুৱালকুছত ফেশ্বন টেকনলজি প্ৰতিষ্ঠান স্থাপনৰ উপৰি নুনী পাট সূতা ক্ৰয়ৰ বাবে আৱৰ্ত পুঁজি হিচাপে ১৮.৪ কোটি টকা ধাৰ্য কৰা হৈছে। শিপিনী হিতাধিকাৰীসকলক পৰিচয়-পত্ৰ প্ৰদান কৰা হ'ব যাৰ যোগেদি সৰ্বাধিক ৫ খন শালৰ বিপৰীতে তেওঁলোকলৈ প্ৰতি মাহত প্ৰতিখন শালৰ বাবে ১.৫ কেজি সূতা প্ৰদান কৰা হ'ব আৰু এই সূতাৰ মূল্য বজাৰ দৰতকৈ ২০% কম হ'ব। শিপিনীসকলে এই পদক্ষেপক আদৰণি জনাইছে আৰু আমি এই পদক্ষেপ অব্যাহত ৰাখিম। ইয়াৰ বাবে মই বাজেটত ২০ কোটি টকা ধাৰ্য কৰিছো।

৩১৭) আমাৰ পৰম্পৰাগত শিপিনীসকলক আৰু অধিক দক্ষ কৰি তুলিবলৈ আমাৰ চৰকাৰে ২০ গৰাকীকৈ শিপিনীৰ একোটা গোটক সহায় কৰাৰ অৰ্থে এখন আঁচনিৰ প্ৰস্তাৱ কৰিছে। এই আঁচনিখনৰ অধীনত এনে প্ৰতিটো গোটকে নতুন কৌশল সম্পৰ্কে জ্ঞাত কৰিবলৈ ৫ লাখ টকাকৈ প্ৰদান কৰা হ'ব। ২০১৮-১৯ বিত্তীয় বৰ্ষত এনে ১০০ গৰাকী শিপিনীক সামৰিল'বলৈ মই প্ৰয়োজনীয় ধন আৱণ্টন কৰিছো।

৩১৮) জনগোষ্ঠীয় মিচিং সম্প্ৰদায়ৰ লোকেৰে পৰিপূৰ্ণ মাজুলী ইয়াৰ অনুপম বস্ত্ৰশৈলীৰ বাবে পৰিচিত। এই পৰম্পৰাগত উদ্যোগৰ প্ৰসাৰ তথা সংৰক্ষণৰ বাবে আমি মাজুলীত এখন "আদৰ্শ হস্ততাঁত গাঁও" প্ৰতিষ্ঠা কৰিব বিচাৰিছো। ইয়াৰ বাবে ২০১৮-১৯ বিত্তীয় বৰ্ষৰ বাজেটত ২০০ লাখ টকা ধাৰ্য কৰাইছে।

৩১৯) হস্ততাঁত, বস্ত্ৰআৰুৰেচমবিভাগৰ বাবে বাজেটত মই ৩৮৫ কোটি টকা ধাৰ্য কৰিছো।

#### XIV. স্বাস্থ্য আৰু পৰিয়াল কল্যাণ বিভাগঃ উন্নত মানৰ সৈতে বৃহত্তৰ অন্তৰ্ভুক্তিৰ বাবে অব্যাহত যাত্ৰা

৩২০) বিগত দশকটোত অসম চৰকাৰৰ স্বাস্থ্য বিভাগে অৰ্জন কৰা দ্ৰুত অগ্ৰগতিৰ এক অৱলোকন কৰিবলৈ পাই মই অতিশয় আনন্দিত হৈছো।

- ৩২১) ৰাজ্যখনত নৱজাতকৰ মৃত্যুৰ হাৰ যথেষ্ট পৰিমাণে হ্রাস পাই এতিয়া ৪৪ টা হৈছে আৰু বিভিন্ন পদক্ষেপৰ ফলস্বৰূপে ৫ বছৰৰ তলৰ শিশুসকলৰ মৃত্যুৰ হাৰো হ্রাস পাইছে।
- ৩২২) যোৱা বছৰ মই ঘোষণা কৰিছিলো যে চাহ বাগিচাসমূহত উচ্চ নৱজাতকৰ মৃত্যুৰ হাৰ/প্ৰসুতিৰ মৃত্যুৰ হাৰৰ সমস্যাৰ মোকাবিলা কৰিবলৈ চাহ-বাগিচাৰ সকলো অস্থায়ী মহিলা শ্ৰমিকলৈ তেওঁলোকৰ মাতৃত্বৰ সময়ত ১২,০০০ টকাকৈ মজুৰীৰ ক্ষতিপূৰণ প্ৰদান কৰা হ'ব। মই জনাবলৈ পাই সুখী হৈছো যে কেবিনেটে অলপতে এই আঁচনিখনত অনুমোদন জনাইছে আৰু আমি অচিৰেই এইখন আৰম্ভ কৰিম। তদুপৰি কেবিনেটে স্থায়ী কৰ্মচাৰীসকলকো এই আঁচনিখনৰ অধীনত সামৰি ল'বলৈ অনুমোদন জনাইছে। মই এই কথা বিশ্বাস কৰো যে চাহ বাগিচাৰ মহিলা শ্ৰমিকসকলে নিজৰ পৰিয়ালৰ জীৱিকাৰ সৈতে আপোচ নকৰাকৈ এই আঁচনিখনৰ সহায়ত নিজৰ লগতে নিজৰ হ'বলগীয়া সন্তানৰো যত্ন ল'ব পাৰিব।
- ৩২৩) মই ঘোষণা কৰিবলৈ পাই সুখী হৈছো যে গুৱাহাটীত এইমছ স্থাপন কৰিবলৈ প্ৰাৰম্ভিক কাম-কাজ আৰম্ভ হৈছে। ৰাজ্য চৰকাৰে প্ৰতিষ্ঠানটোলৈ বিদ্যুত তথা পানী যোগান আৰু পথৰ ব্যৱস্থা কৰিব লাগিব, যিবোৰৰ বাবে পদক্ষেপ ইতিমধ্যে গ্ৰহণ কৰা হৈছে। অসমত এইমছ স্থাপন হ'লে ৰাজ্যখনৰ জনসাধাৰণৰ এটা বহুদিনীয়া দাবী পূৰণ হ'ব।
- ৩২৪) ৰোগ নিৰ্ণয়ৰ সুবিধাসহ সৰ্বাংগীন প্ৰাথমিক স্বাস্থ্য সেৱা প্ৰদান কৰিবলৈ অসম চৰকাৰে কেৱল চাহ বাগিচা অঞ্চলৰ বাবে উৎসৰ্গিত ৮০ টা ভ্ৰাম্যমান চিকিৎসা গোট নিয়োজিত কৰিছে।
- ৩২৫) অসম চৰকাৰে মানসন্মত ঔষধ ক্ৰয়ৰ বাবে বিভিন্ন পদক্ষেপ গ্ৰহণ কৰিছে। অত্যৱশ্যকীয় ঔষধসমূহ জেনেৰিক ৰূপত ক্ৰয় কৰা হয় আৰু বহিঃবিভাগ তথা অন্তঃবিভাগৰ সকলো ৰোগীলৈ বিনামূলীয়াকৈ প্ৰদান কৰা হয়। চৰকাৰে সংশোধিত অত্যৱশ্যকীয় ঔষধৰ তালিকা প্ৰকাশ কৰিছে য'ত কেধগৰ, নেফ্ৰ, হিমোফিলিয়া, থেলাচিমিয়া আদি বিশেষ চিকিৎসাৰ প্ৰয়োজন হোৱা ৰোগকে ধৰি সংক্ৰামক আৰু অসংক্ৰামক ৰোগৰ চিকিৎসাৰ বাবে বিনামূলীয়া ঔষধৰ সংখ্যা উল্লেখনীয়ভাৱে ২০৫ টাৰ পৰা ৪৪১ টালৈ বৃদ্ধি পাইছে।
- ৩২৬) মোৰ বিগত বাজেট ভাষণত ঘোষণা কৰা অনুযায়ী, সামাজিক আৰু প্ৰতিৰোধমূলক ঔষধৰ অংশ হিচাপে অসম যোগ প্ৰকল্প (পৰ্য্যায়-১) ৰ অধীনত ৰাজ্যখনৰ ১০০ টা নিৰ্বাচিত

উন্নয়ন খণ্ডত ইতিমধ্যে ১০০ টা যোগ কেন্দ্ৰ স্থাপন কৰা হৈছে। বাকীৰোৱা উন্নয়ন খণ্ডসমূহক দ্বিতীয় পৰ্য্যায়ত ২০১৮-১৯ বিত্তীয় বৰ্ষত সামৰি লোৱা হ'ব।

৩২৭) ৰাষ্ট্ৰীয় স্বাস্থ্য মিছন , অসমে ৩৬৯ কোটি টকা মুঠ ব্যয় সাপেক্ষে ৬খন মহকুমা অসামৰিক চিকিৎসালয়ক জিলা চিকিৎসালয়লৈ , ৮ খন খণ্ড প্ৰাথমিক চিকিৎসা কেন্দ্ৰ/সমূহীয়া স্বাস্থ্য কেন্দ্ৰ/প্ৰথম প্ৰেৰণ গোটক মহকুমা সমূহীয়া স্বাস্থ্য কেন্দ্ৰলৈ উন্নীত কৰিব আৰু ১২ খন সমূহীয়া স্বাস্থ্য কেন্দ্ৰ ( Model Hospital)ৰ নিৰ্মাণ তথা অন্যান্য খণ্ড প্ৰাথমিক স্বাস্থ্য কেন্দ্ৰ/সমূহীয়া স্বাস্থ্য কেন্দ্ৰৰ উন্নয়ন সাধন কৰিব। বিতং প্ৰস্তাৱিত স্বাস্থ্য প্ৰতিষ্ঠান উন্নীতকৰণ আৰু উন্নীতকৰণৰ ব্যয় তলত উল্লেখ কৰা হ'ল।

| উন্নীত কৰিবলগা অনুমোদিত স্বাস্থ্য প্ৰতিষ্ঠান সমূহৰ তালিকা             |                                            |                            |
|-----------------------------------------------------------------------|--------------------------------------------|----------------------------|
| ক্রমিক<br>নং                                                          | আঁচনিৰ নাম                                 | অনুমোদিত ধন ৰাশি<br>(লাখত) |
| ক) মহকুমা অসামৰিক চিকিৎসালয়ৰ পৰা জিলা অসামৰিক চিকিৎসালয়লৈ উন্নীতকৰণ |                                            |                            |
| ১                                                                     | হোজাই জিলা চিকিৎসালয়                      | ২৮৪৮.৭৭                    |
| ২                                                                     | গড়মূৰ মহকুমা অসামৰিক চিকিৎসালয়           | ২২২৯.৪৭                    |
| ৩                                                                     | হাটচিঙ্গীমাৰি মহকুমা অসামৰিক চিকিৎসালয়    | ২১৬২.৭৯                    |
| ৪                                                                     | বিশ্বনাথ চাৰিআলি মহকুমা অসামৰিক চিকিৎসালয় | ২১৮৭.৮৯                    |
| ৫                                                                     | হামৰেণ মহকুমা অসামৰিক চিকিৎসালয়           | ২৮২৮.১                     |
| ৬                                                                     | সোণাৰি মহকুমা অসামৰিক চিকিৎসালয়           | ১৭৪৪.২                     |
| খ) বি.পি.এইচ.চি/চি.এইচ.চি/এফ.আৰ.ইউ ৰ পৰা এচ.ডি.চি.এইচ                 |                                            |                            |
| ১                                                                     | জোনাই খণ্ড প্ৰাথমিক চিকিৎসা কেন্দ্ৰ        | ১৮২৪.৪৩                    |

|                                                      |                                        |         |
|------------------------------------------------------|----------------------------------------|---------|
| ২                                                    | তামুলপুৰ খণ্ড প্ৰাথমিক চিকিৎসা কেন্দ্ৰ | ১৬২৭.২৯ |
| ৩                                                    | জখলাবন্ধা এফ. আৰ. ইউ.                  | ১৫৩৬.৫৫ |
| ৪                                                    | সৰভোগ চি. এইচ. চি.                     | ১৫০০.৭৭ |
| ৫                                                    | শদিয়া খণ্ড প্ৰাথমিক চিকিৎসা কেন্দ্ৰ   | ২০৪২.১৫ |
| ৬                                                    | বোকাখাত মহকুমা অসামৰিক চিকিৎসালয়      | ১২০৫.৬৯ |
| ৭                                                    | মুকালমুৱা এফ. আৰ. ইউ.                  | ১৪৫১.৩৭ |
| ৮                                                    | লক্ষীপুৰ খণ্ড প্ৰাথমিক চিকিৎসা কেন্দ্ৰ | ১১৩৯.১৯ |
| গ) সামূহিক স্বাস্থ্যকেন্দ্ৰৰ নিৰ্মাণ (মডেল হস্পিতেল) |                                        |         |
| ১                                                    | মহালিপাৰা (মাজবাট)                     | ৬৬৪.৫৮  |
| ২                                                    | ডিমাকুছি (পানেৰী)                      | ৬৬৮.৫   |
| ৩                                                    | কাৰিগাও (কোকৰাঝাৰ)                     | ৬৫৬.৩২  |
| ৪                                                    | মালিনীবিলা (শিলচৰ)                     | ৬৮৩.২   |
| ৫                                                    | লংনীত নতুন বাজাৰ (ডিফু)                | ৬৭৮.৭৭  |
| ৬                                                    | বিলাসীপাৰা                             | ৬৬৭.৫৭  |
| ৭                                                    | বকো                                    | ৬৬৭.৫৭  |
| ৮                                                    | গোসাইগাঁও                              | ৬৬৭.৫৭  |
| ৯                                                    | ধিং                                    | ৬৬৭.৫৭  |
| ১০                                                   | নাজিৰা                                 | ৬৬৭.৫৭  |



|                                                                   |                     |          |
|-------------------------------------------------------------------|---------------------|----------|
| ১১                                                                | ককলাবাৰি (চাপাগুৰি) | ৬৬৭.৫৭   |
| ১২                                                                | হালোৱাটিং (আমগুৰি ) | ৬৬৭.৫৭   |
| ঘ) খণ্ড প্ৰাথমিক চিকিৎসা কেন্দ্ৰ/প্ৰাথমিক চিকিৎসা কেন্দ্ৰ ইত্যাদি |                     |          |
| ১                                                                 | ৰাজগড়              | ১৯১.৮৮   |
| ২                                                                 | চাচনি               | ১১৭.৯৯   |
| ৩                                                                 | ৰঙাগড়া             | ৬৩.২৯    |
| ৪                                                                 | নিলামবজাৰ           | ১০৬.৮    |
| ৫                                                                 | লামডিং              | ২০১৬.৫   |
| সৰ্বমুঠ                                                           |                     | ৩৬৮৪৯.৪৮ |

৩২৮) আমি খাদ্য সুৰক্ষা আৰু ঔষধ প্ৰশাসনৰ এক আয়ুজালয় স্থাপন কৰিছো যাক আমি সামৰ্থ বৃদ্ধি, অতিৰিক্তি পথ সৃষ্টি আৰু শক্তিশালী বলবৎ কৰণ ব্যৱস্থালীৰে অধিক সবল কৰিম। ঔষধ পৰীক্ষণ আৰু খাদ্য বিশ্লেষণৰ বাবে আমি উৎকৃষ্ট অনুশীলন গ্ৰহণ কৰাৰ লগতে ২০১৮-১৯ বিত্তীয় বৰ্ষত ৰাজ্যিক ঔষধ নিয়ন্ত্ৰণ পৰীক্ষাগাৰক কাৰ্যক্ষম কৰি তুলিম।

৩২৯) আধুনিক সুবিধাৰে সংযোজিত এটা এডভাঞ্চড ট্ৰ'মা কেয়াৰ চেণ্টাৰ যোৰহাটত স্থাপন কৰা হ'ব যাতে ৰোগীসকলে চিকিৎসাৰ বাবে গুৱাহাটী বা ডিব্ৰুগড়লৈ অহাৰ প্ৰয়োজন নাথাকে।

৩৩০) মহোদয়, মই এই পৱিত্ৰ সদনক জনাবলৈ বিচাৰিছো যে স্বাস্থ্য ব্যৱস্থা আৰু চিকিৎসা শিক্ষাৰ সবলীকৰণৰ অৰ্থে ২৮৭৫ কোটি টকা ব্যয় সাপেক্ষে জাপান আন্তঃৰাষ্ট্ৰীয় সমবায় অভিকৰণে বিত্তীয় সাহায্য প্ৰদান কৰিবলগীয়া এটা প্ৰকল্প প্ৰস্তাৱ ড'নাৰ মন্ত্ৰালয়ৰ বিবেচনাধীন হৈ আছে। প্ৰস্তাৱিত প্ৰকল্পটোৰ উদ্দেশ্য হৈছে নৱজাতকৰ মৃত্যুৰ হাৰ, প্ৰসূতিৰ মৃত্যুৰ হাৰ আদিৰ দৰে গুৰুত্বপূৰ্ণ স্বাস্থ্য সূচকসমূহৰ উন্নীতকৰণকে ধৰি অসমত স্বাস্থ্য সেৱা, স্বাস্থ্য প্ৰশাসন আৰু স্বাস্থ্যৰ সা-সুবিধা/আন্তঃগাঁথনিৰ সৰ্বাত্মক উন্নীতকৰণ।

৩৩১) এইটো বিভাগৰ বাবে মই ২০১৮-১৯ বৰ্ষত ৫০৮২ কোটি টকা বাজেট আবণ্টনৰ প্ৰস্তাৱ কৰিছো।

**XV) পাৰ্বত্য অঞ্চল বিভাগ : ঈশ্বৰৰ উপহাৰ**

৩৩২) মহাশয়, মই এই সুযোগতে উল্লেখ কৰিব বিচাৰিছো যে আমাৰ চৰকাৰে অসমৰ কাৰ্বি আংলং স্বায়ত্ত শাসিত পৰিষদ আৰু ডিমা হাচাও স্বায়ত্ত শাসিত পৰিষদলৈ বিগত বছৰবোৰৰ তুলনাত অধিক পুঁজি আৱণ্টন দিছে। নিম্নলিখিত তালিকাত পুঁজি আৱণ্টনৰ সবিশেষ উল্লেখ কৰা হ'ল :

| কাৰ্বি আংলং স্বায়ত্ত শাসিত পৰিষদ আৰু ডিমা হাচাও স্বায়ত্ত শাসিত পৰিষদৰ বাবে বাজেট আৱণ্টন |         |         |         |         |
|-------------------------------------------------------------------------------------------|---------|---------|---------|---------|
| কোটি টকাৰ হিচাপত                                                                          |         |         |         |         |
| বছৰ                                                                                       | ২০১৫-১৬ | ২০১৬-১৭ | ২০১৭-১৮ | ২০১৮-১৯ |
| কাৰ্বি আংলং স্বায়ত্ত শাসিত পৰিষদ                                                         | ২৮২.০১  | ২৮২.০১  | ৩৩৯.৪৪  | ৩৭৪.৩২  |
| ডিমা হাচাও স্বায়ত্ত শাসিত পৰিষদৰ                                                         | ১২১.৩৫  | ১২১.৩৫  | ১৪৬.৫০  | ১৬১.৩৯  |

৩৩৩) তদুপৰি, বিগত বাজেটত মই ঘোষণা কৰিছিলো যে আমি কাৰ্বি আংলং স্বায়ত্ত শাসিত পৰিষদ আৰু ডিমা হাচাও স্বায়ত্ত শাসিত পৰিষদলৈ সেই অঞ্চলৰ উন্নয়নৰ ক্ষেত্ৰত থকা ব্যৱধানসমূহ দূৰ কৰিবলৈ এককালীন বিশেষ অনুদান আগবঢ়াম। সেই অনুসৰি বিগত বাজেটত কাৰ্বি আংলং স্বায়ত্ত শাসিত পৰিষদলৈ ১০০ কোটি টকা আৰু ডিমা হাচাও স্বায়ত্তশাসিত পৰিষদলৈ ৪৫ কোটি টকা ধাৰ্য কৰিছিলো। আৰু চলিত বিত্তীয় বছৰ ২০১৮-ৰ ৩১ মাৰ্চৰ আগতে এই দুখন পাহাৰীয়া জিলালৈ বৃহৎ মূলধন বিনিয়োগ প্ৰকল্পৰ বাবে সমুদায় পুঁজি মুকলি কৰি দিয়া হ'ব। ২০১৮-১৯ চনত ৩৭৪.৩২ কোটি KAAC লৈ আৰু ১৬১.৩৯ কোটি DHAC লৈ প্ৰামানিক আবণ্টনৰ বাদেও মই KAAC লৈ অতিৰিক্ত ১০০ কোটি আৰু DHAC লৈ অতিৰিক্ত ৫০ কোটি টকা ২০১৮-১৯ বিত্তীয় বৰ্ষত নিৰ্ধাৰণ কৰিছো।

৩৩৪) এই পৰ্যাপ্ত বিত্তীয় অনুদানৰ উপৰিও পঞ্চম অসম ৰাজ্যিক বিত্ত আয়োগৰ অনুমোদন অনুসৰি কাৰ্বি আংলং স্বায়ত্ত শাসিত পৰিষদলৈ ৩৯.৪৪ কোটি টকা আৰু ডিমা হাচাও স্বায়ত্ত শাসিত পৰিষদলৈ ২৪.৮৭ কোটি টকা পুঁজিৰ আবণ্টনৰ প্ৰস্তাৱ ৰখা হ'ব।

৩৩৫) মই আশাবাদী যে অঞ্চলটোৰ আন্তঃগাঁথনিৰ উন্নয়ন আৰু অঞ্চলটোত বসবাস কৰা লোকসকলৰ জীৱন ধাৰণৰ মান উন্নীতকৰণৰ বাবে দুয়োখন স্বায়ত্ত শাসিত পৰিষদে এই পুঁজি ফলপ্ৰসূভাৱে আৰু স্বচ্ছ পদ্ধতিৰে ব্যৱহাৰ কৰিব।

৩৩৬) ৰাজ্যখনৰ দুয়োখন পাৰ্বত্য জিলাত কেবাখনো শৈক্ষিক প্ৰতিষ্ঠান স্থাপন কৰাৰ কথাও মই ঘোষণা কৰিছোঁ। মই নিশ্চিত যে এই পদক্ষেপে অঞ্চলটোৰ ছাত্ৰ-ছাত্ৰীসকলক নিজৰ পছন্দৰ পাঠ্যক্রমত অধ্যয়ন কৰাৰ বৃহৎ সুযোগ প্ৰদান কৰিব।

## XVI. গৃহ আৰু ৰাজনৈতিক বিভাগ: অসমৰ সুৰক্ষাত

৩৩৭) মোৰ আগৰ বাজেট ভাষণত উল্লেখ কৰাৰ দৰে আৰক্ষী আমাৰ চৰকাৰৰ 'পৰিৱৰ্তন'ৰ মুখ স্বৰূপ আৰু ই এক বহল পৰিসৰৰ নিৰ্দিষ্ট কাৰ্য্য আৰু সেৱা সামৰি লয় যিবিলাক সমাজৰ সুৰক্ষাৰ বাবে অতীব প্ৰয়োজন।

৩৩৮) আমাৰ চৰকাৰে বিগত বৰ্ষত আৰক্ষীক অধিক উত্তৰদায়ী , প্ৰযুক্তিত দক্ষ , জনমুখী কৰিবৰ বাবে Mission for Overall Improvement of Thana for Responsive Image (MOITRI) নামৰ আঁচনি আৰম্ভ কৰিছিল। ইয়াৰ উদ্দেশ্য আছিল থানাসমূহক জনমুখী সেৱা প্ৰদানকাৰী ৰূপে গঢ়ি তোলা। প্ৰথম পৰ্যায়ত প্ৰস্তাৱিত ৭৩ খন থানাৰ ভিতৰত ২৭ খনত এই আঁচনিৰ অধীনত নিৰ্মাণৰ কাম আৰম্ভ কৰা হৈছে। ইয়াৰ বাবে ২০১৮-১৯ বিত্তীয় বৰ্ষত ১০০ কোটি টকা বাজেটত ধাৰ্য কৰা হৈছে।

৩৩৯) আমি ইতিমধ্যে প্ৰায় ৩০০০ গৰাকী যুৱক-যুৱতীক আৰক্ষীত নিযুক্তি দিছোঁ। তদুপৰি ২০১৮-১৯ বিত্তীয় বৰ্ষত অতিৰিক্ত ৫০০০ গৰাকী কনিষ্টবল নিযুক্তি দিবৰ বাবে মই প্ৰস্তাৱ আগবঢ়াইছোঁ।

৩৪০) আমাৰ চৰকাৰে আন্তঃৰাষ্ট্ৰীয় আৰু আন্তঃৰাজ্যিক সীমান্ত নিৰীক্ষণ সৱলীকৰণ আৰু আইন শৃংখলা পৰিস্থিতিৰ উন্নয়নৰ বাবে ৫ টা নতুন আই আৰ বেটেলিয়ান গঠনৰ প্ৰস্তাৱ কৰিছে আৰু ইয়াৰ বাবে মই ২৫ কোটি টকাৰ বাজেট ধাৰ্য কৰিছোঁ।

৩৪১) গুৱাহাটীত চাইবাৰ ড'ম আৰু আৰক্ষী জিলা সদৰত চাইবাৰ-থানা:

যোৱা বছৰৰ বাজেট ভাষণত প্ৰতিশ্ৰুতি দিয়া মতে , অসম আৰক্ষীয়ে ডিজিটেল ফৰেনছিকসহ টেকনিকেল ইণ্টেলিজেন্স কালেকচন , বৃহৎ তথ্যৰ বিশ্লেষণ তথা ডিজিটেল আন্তঃগাঁথনিৰ চাইবাৰ সুৰক্ষাৰ বাবে এটা চাইবাৰ ড'ম ( Cyberdome) প্ৰকল্প আৰম্ভ কৰিছে। অসম আৰক্ষীৰ বিশেষ শাখা ( SB) য়ে এন টি আৰ অ' (আগশাৰীৰ National Technical Research Organization (NTRO) ৰ সৈতে এটা অত্যাধুনিক 'অনলাইন চ'ছিয়েল মিডিয়া লেব' আৰু প্ৰশিক্ষণৰ ব্যৱস্থা আৰম্ভ কৰিবলৈ এক বুজাবুজিৰ চুক্তিত স্বাক্ষৰ কৰিছে, যিয়ে কেৱল অসমৰ আৰক্ষীকে নহয় বৰঞ্চ উত্তৰ-পূৰ্বাঞ্চলৰ অন্যান্য ৰাজ্যৰ আৰক্ষীকো সেৱা আগবঢ়াব। অসম হ'ব হাৰিয়ানাৰ পিছত এনে সুবিধা থকা দেশখনৰ দ্বিতীয়খন ৰাজ্য।

৩৪২) ইয়াৰ লগতে আমাৰ চৰকাৰে প্ৰতিখন জিলাতে এখনকৈ অৰ্থাৎ ৩৫ খন চাইবাৰ অপৰাধআৰক্ষী থানা স্থাপন কৰিবলৈ প্ৰস্তাৱ আগবঢ়াইছে। গুৱাহাটীস্থিত চাইবাৰ ড'মে চাইবাৰ নিৰাপত্তা, চাইবাৰ ফৰেনছিক, ডিজিটেল তথ্য বিশ্লেষণ, চ'ছিয়েল মিডিয়া নিৰীক্ষণৰ বাবে মুখ্য চাইবাৰ অপৰাধ তত্ত্বাবধান কেন্দ্ৰ হিচাপে কাম কৰাৰ লগতে প্ৰস্তাৱিত জিলা পৰ্যায়ৰ চাইবাৰ আৰক্ষী থানাৰ সৈতে সমন্বয় স্থাপন কৰিব আৰু চাইবাৰ গতিবিধি গভীৰভাৱে নিৰীক্ষণ কৰিব। ইয়াৰোপৰি এই প্ৰকল্পটোৱে আৰক্ষী-জনসাধাৰণৰ প'ৰ্টেল (Police-Public Portal)ৰ জৰিয়তে জনসাধাৰণৰ সৈতে আৰক্ষী বিভাগৰ ডিজিটেল যোগাযোগ সুগম কৰি তুলিব আৰু ই অসম আৰক্ষীৰ সৰ্বাংগীন সেৱা প্ৰদান ব্যৱস্থা উন্নত কৰি তুলিব।

৩৪৩) পৰ্যটন হৈছে সামাজিক সমন্বয়ৰ এক বৃহৎ অনুঘটক। ঘৰুৱা আৰু আন্তঃৰাষ্ট্ৰীয় পৰ্যটকসকলৰ নিৰাপত্তা সুনিশ্চিত কৰিবলৈ আমাৰ চৰকাৰে কাজিৰঙা ৰাষ্ট্ৰীয় উদ্যান ( গোলাঘাট), মানাহ ৰাষ্ট্ৰীয় উদ্যান (বৰপেটা) , দিব্ৰু চৈখোৱা ৰাষ্ট্ৰীয় উদ্যান (তিনিচুকীয়া) , নামেৰী ৰাষ্ট্ৰীয় উদ্যান (শোণিতপুৰ), ওৰাং ৰাষ্ট্ৰীয় উদ্যান (ৰৌতা), আৰু গুৱাহাটীত এখনকৈ অৰ্থাৎ মুঠ ছখন পৰ্যটক আৰক্ষী থানা স্থাপন কৰিবলৈ প্ৰস্তাৱ আগবঢ়াইছে।

৩৪৪) আমি দেৰগাঁৱৰ আৰক্ষী প্ৰশিক্ষণ মহাবিদ্যালয়ক ৰাজ্যিক আৰক্ষী একাডেমীলৈ উন্নীত কৰিম। এই একাডেমীক আমি এটা সুন্দৰ ভৱন , আধুনিক সা-সঁজুলি আৰু প্ৰশিক্ষণৰ শেহতীয়া প্ৰণালীসমূহেৰে সজ্জিত কৰিম। ২০১৮-১৯ বিত্তীয় বৰ্ষত এই প্ৰকল্পক অধিক অগ্ৰগতি প্ৰদান কৰা হ'ব আৰু ইয়াৰ উদ্দেশ্যে মই ৬ কোটি টকাৰ পুঁজি ধাৰ্য কৰিছো।

৩৪৫) চৰকাৰে অসমৰ বিভিন্ন অঞ্চলত ৪২ টা নতুন অগ্নি আৰু জৰুৰীকালীন সেৱা কেন্দ্ৰ অনুমোদন দিবৰ বাবে প্ৰস্তুতি চলাই আছে।

৩৪৬) ন্যায় প্ৰদান ব্যবস্থাত ফৰেন্চিক বিজ্ঞানৰ ভূমিকা অনুধাৰন কৰাৰ ক্ষেত্ৰত নতুন প্ৰজন্মক সহায় কৰিবৰ বাবে ফৰেন্চিক বিজ্ঞান সঞ্চালকালয় , অসমত এক ফৰেন্চিক বিজ্ঞান প্ৰতিষ্ঠান আৰম্ভ কৰাৰ পৰিকল্পনা হাতত লোৱা হৈছে। এই প্ৰস্তাৱিত প্ৰতিষ্ঠানত বিভিন্ন চৰকাৰী কৰ্মচাৰীৰ বাবে চাইবাৰ অপৰাধ , জালনোটৰ প্ৰৱৰ্ত্তনা আদিৰ দৰে বিষয়সমূহত বহলভিত্তিত প্ৰশিক্ষণ কাৰ্যসূচীও আৰম্ভ কৰা হ'ব।

৩৪৭) এই বিভাগটোৰ বাবে ২০১৮-১৯ বৰ্ষত মুঠ ৫৫৮৪ কোটি টকা ধাৰ্য কৰা হৈছে।

## XVII. অসম চুক্তি ৰূপায়ণ: প্ৰতিশ্ৰুতি ৰক্ষা

“আছে মানুহৰ ওপৰত বিশ্বাস,  
আমাৰ আছে ভৱিষ্যতৰ সুস্থ ৰঙা সূৰ্যৰ পিনে চকু  
বৰ্তমানৰ নিৰালম্ব নিৰাসক্তিৰ, বিকৃত জঞ্জাল লই  
জীয়াৰ বুকুত, আমাৰ দুৰু দুৰু স্পন্দমান অন্তৰতো আছে

শতক ভৰসা.....

.....তাৰ বাবে আমি উৰ্বৰা মাটিৰ কৰ্মনিষ্ঠ পূজাৰী।

আমি যুগ পৰিস্থিতিৰ প্ৰতীক

বস্তু আৰু আদৰ্শৰ দ্বন্দ্বাত্মক গতি

সংগ্ৰাম লিগু বিপ্লৱী”

৩৪৮) হিংসাত্মক ঘটনাত দুখজনকভাৱে নিজৰ জীৱন হেৰুওৱা শ্বহীদ অমূল্য বৰুৱাৰ এটা কবিতাৰ পৰা মই ওপৰৰ শাৰীকেইটা উদ্ধৃত কৰিছো। ইতিহাসে আমাক কয় যে চাৰি বেৰৰ সুৰক্ষাৰ মাজৰ পৰা ওলাই আহি দেশৰ হকে মাত মতা ব্যক্তিসকলৰ বাবেই আমাৰ স্বাধীনতা, আমাৰ অধিকাৰ আৰু আমাৰ সংস্কাৰ সুৰক্ষিত আৰু বিজয়ী হৈ আহিছে। যথেষ্ট পলমকৈ হ'লেও অসম আন্দোলনৰ ৮৫৫ গৰাকী শ্বহীদক ২০১৭ চনৰ ডিচেম্বৰ মাহত ৰাজ্য চৰকাৰে শ্ৰদ্ধাঞ্জলি জ্ঞাপন কৰিছে। যদিও এই মহান আত্মাসকলৰ ওচৰত থকা আমাৰ ঋণ আমি কেতিয়াও পৰিশোধ কৰিব নোৱাৰো , তথাপিও আমাৰ কৃতজ্ঞতা আৰু শ্ৰদ্ধাৰ

চিনস্বৰূপে এই ৮৫৫ গৰাকী শ্বহীদৰ নিকট আত্মীয়লৈ ৫ লাখ টকাকৈ আগবঢ়োৱা হৈছে। মোৰ পূৰ্বৰ বাজেট ভাষণত মই কৈছিলো যে বন্দুকৰ গুলীত আহতসকল আৰু যৌন অপৰাধৰ বলি হোৱাসকলৰ প্ৰতিও আমাৰ এটা দায়িত্ব আছে। এই কথা কাৰ্যত ৰূপায়ণ কৰাৰ অৰ্থে গুলীত আহত গুৰুতৰভাৱে আঘাতপ্ৰাপ্ত আৰু ধৰ্মগৰ বলি হোৱাসকললৈ ২ লাখ টকাকৈ আৰ্থিক সাহায্য প্ৰদানৰ কথা মই ঘোষণা কৰিছো। ইয়াৰ বাবে মই ১০ কোটি টকা ধাৰ্য কৰিছো।

৩৪৯) অসম চুক্তি কাৰ্যকৰীভাৱে আখৰে আখৰে ৰূপায়ণৰ প্ৰতি অসম চৰকাৰ প্ৰতিশ্ৰুতিবদ্ধ। মোৰ বিগত বাজেট ভাষণত মই উল্লেখ কৰিছিলোঁ যে অসম আন্দোলন কেৱল বিদেশীৰ অগ্ৰাসনৰ পৰা অসমক বচাবলৈ কৰা আন্দোলনেই নাছিল , বৰঞ্চ ই আছিল দেশৰ সাৰ্বভৌমত্ব আৰু অখণ্ডতাক সুৰক্ষা দিয়াৰ আন্দোলন।

৩৫০) বাংলাদেশ সীমান্তৰে হোৱা অবৈধ অনুপ্ৰবেশ ৰোধ কৰাৰ বাবে ভাৰত-বাংলাদেশ সীমান্ত ছীল কৰাটো অসম চৰকাৰৰ সৰ্বোচ্চ অগ্ৰাধিকাৰ বিষয়। ২৬৩ কিলোমিটাৰ দৈৰ্ঘ্যৰ অসম-বাংলাদেশ সীমান্তৰ ভিতৰৰ ২০১.৫১ কিলোমিটাৰ দৈৰ্ঘ্যৰ সীমাক কাঁইটীয়া তাঁৰৰ বেৰাৰে আবৃত কৰা হৈছে। কেমেৰা, সংবেদক যন্ত্ৰ, ৰাডাৰ, লেজাৰ, উচ্চ ক্ষমতা-সম্পন্ন লাইট আদি সংস্থাপনৰ দৰে প্ৰযুক্তিগত ব্যৱস্থাৰ জৰিয়তে অৱশিষ্ট অঞ্চলসমূহকো সামৰি লোৱাৰ প্ৰক্ৰিয়া চলি আছে। এই স্থানত প্ৰযুক্তিগত সমাধান ব্যৱস্থা ৰূপায়ণৰ কাম সীমান্ত সুৰক্ষা বাহিনীয়ে কৰি আছে।

৩৫১) অসমত বাস কৰা ১.৯০ কোটি ভাৰতীয় নাগৰিকৰ নাম অন্তৰ্ভুক্তিৰে অদ্যাবধিকৃত ৰাষ্ট্ৰীয় নাগৰিক পঞ্জীৰ প্ৰথমখন খচৰা তালিকাৰ প্ৰকাশ ৰাজ্য তথা দেশৰ ইতিহাসত এক বৃহৎ পৰিঘটনা। অৱশিষ্ট ১.৩৯ কোটি লোকৰ নামৰ ক্ষেত্ৰত পৰীক্ষণ প্ৰক্ৰিয়া মহামান্য উচ্চতম ন্যায়ালয়ৰ সামগ্ৰিক তত্ত্বাৱধানত অব্যাহত আছে। ২০১৮-১৯ বৰ্ষত এন আৰ চি সম্পৰ্কীয় কাম-কাজ সম্পাদনৰ বাবে মই ৯১ কোটি টকা আৱণ্টনৰ প্ৰস্তাৱ কৰিছোঁ।

৩৫২) অসম চুক্তিৰ এক অন্যতম চৰ্ত অনুসৰি অশোক কাগজ কল (অসম) পৰিসীমিতৰ পুনৰুজ্জীৱিতকৰণৰ প্ৰক্ৰিয়া চলি আছে। মোৰ বিশ্বাস যে এই ক্ষেত্ৰত আমি শীঘ্ৰে এক সমাধানত উপনিত হ'বলৈ সক্ষম হ'ম।

**XVIII. উদ্যোগ আৰু বাণিজ্য বিভাগ: সৰ্বদিশত বিকাশ সৃষ্টি**

৩৫৩) মোৰ ভাষণত পূৰ্বতে উল্লেখ কৰি অহাৰ দৰে , গুৱাহাটীত ২০১৮ চনৰ ৩ আৰু ৪ ফেব্ৰুৱাৰী তাৰিখে অনুষ্ঠিত হৈ যোৱা 'এডভাণ্টেজ আছাম:বিশ্ব বিনিয়োগকাৰী সন্মিলন'খনে অসমক আছিয়ান দেশসমূহলৈ ভাৰতৰ দ্ৰুতপথ ( India's Expressway to ASEAN) ৰূপে প্ৰতিপন্ন কৰিলে। মাননীয় প্ৰধান মন্ত্ৰীৰ 'এক্ট ইষ্ট' ভবিষ্য দৰ্শনৰ অংশ হিচাপে অসমক আছিয়ান/বি বি এন দেশসমূহৰ আৰু সংগঠিত ব্যৱসায়িক সংস্থাসমূহৰ ঔদ্যোগিক কেন্দ্ৰ আৰু বজাৰৰ কেন্দ্ৰস্থল হিচাপে গঢ়ি তোলাৰ বাবে আকৰ্ষণ লাভ কৰিবলৈ আমি সক্ষম হৈছো।

৩৫৪) ইয়াৰোপৰি সম্ভাৱ্য বিনিয়োগকাৰীসকলৰ বাবে ভূমিৰ উপলব্ধতা সহজ কৰি তুলিবলৈ আমি তেওঁলোকক নিজৰ গোট স্থাপন কৰাৰ ক্ষেত্ৰত সহায় কৰিবলৈ 'ভূমি বেংক' সৃষ্টি কৰিছো। আমাৰ চৰকাৰে ৰাজ্যখনৰ ক্ষীপ্ৰ ঔদ্যোগীকৰণৰ বাবে খিলঞ্জীয়া লোকসকলৰ ভূমি স্বত্বৰ হানি নোহোৱাকৈ কামৰূপ মহানগৰ জিলাৰ জালুকবাৰীৰ পৰা কামৰূপ জিলাৰ কুকুৰমাৰালৈ ৩৭ নং ৰাষ্ট্ৰীয় ঘাইপথৰ আৰু একেধৰণে কামৰূপ মহানগৰ জিলাৰ জালুকবাৰীৰ পৰা নলবাৰী জিলাৰ টিহলৈ ৩১ নং ৰাষ্ট্ৰীয় ঘাইপথৰ দুয়োকাষৰ ৫০০ মিটাৰ দূৰত্বৰ পিছৰ ১ কিলোমিটাৰ দূৰত্বৰ ভিতৰৰ জনজাতীয় বেষ্টনী আৰু খণ্ড , আৰ্দ্ৰভূমি, অধিসূচিত বনভূমি তথা সংৰক্ষিত গ্ৰাম্য চৰণীয়া ভূমিৰ বাদে বাকী অঞ্চলক 'ঔদ্যোগিক অঞ্চল' হিচাপে ঘোষণা কৰিছে।

৩৫৫) জি এছ টি বলবৎ হোৱাৰ পিছৰ পৰা সংশ্লিষ্ট ঔদ্যোগিক নীতিৰ অধীনত বৰ্তমানে থকা ঔদ্যোগিক গোটসমূহক কৰ ৰেহাই দিয়াৰ ব্যৱস্থাটো অপ্রাসংগিক হৈ পৰিছে যিহেতু ঔদ্যোগিক গোটসমূহে বৰ্তমান জিএছ টিৰ অধীনতহে কৰ আদায় দিব লাগে। ঔদ্যোগীকৰণত আমাৰ গুৰুত্ব বাহাল ৰাখিবলৈ অসম উদ্যোগ (উপযুক্ত গোটসমূহৰ বাবে কৰ পৰিশোধ) আঁচনি , ২০১৭ Assam Industries (Tax Reimbursement for Eligible Units) Scheme 2017 প্ৰৱৰ্তন কৰি এক অগ্ৰগামী পদক্ষেপ গ্ৰহণ কৰিছে। আঁচনিখনৰ অধীনত কেবল বৰ্তমান থকা উদ্যোগিক গোটসমূহকেই নহয়, বৰঞ্চ জি এছ টি বলবৎ হোৱাৰ পিছত গঠন হোৱা ঔদ্যোগিক গোটসমূহলৈও ১০০ শতাংশ কৰ ঘূৰাই দিয়াৰ ব্যৱস্থা আছে।

৩৫৬) বিশ্ব বিনিয়োগকাৰী সন্মিলনৰ দ্বাৰা সৃষ্ট উদ্যমৰ পৰা লাভলাভ আহৰণ কৰিবলৈ 'ইনভেষ্ট আছাম' নামেৰে এক কেন্দ্ৰীভূত সংস্থা স্থাপনৰ প্ৰস্তাৱ লোৱা হৈছে। এই

সংস্থাটোৱে 'ইনভেষ্ট ইণ্ডিয়া'ৰ সৈতে কাম কৰিব আৰু নিয়মিতভাৱে বিনিয়োগৰ প্ৰসাৰ তথা বিনিয়োগৰ পৰৱৰ্তী কাম-কাজ নিয়মীয়াভাৱে চোৱা-চিতা কৰিব।

৩৫৭) আমি গুৱাহাটীক পূব ভাৰতৰ ব্যৱসায়িক উদঘাটন কেন্দ্ৰ হিচাপে গঢ়ি তোলাৰো পৰিকল্পনা কৰিছো। গুৱাহাটীত ক্ষীপ্ৰভাৱে গঢ়ি উঠা প্ৰাৰম্ভিক উদ্যোগ স্থাপন সংস্কৃতিক সহায় কৰাৰ লগতে উদ্যোগীসকলক এখন মঞ্চ প্ৰদান কৰাৰ উদ্দেশ্যে আমি 'এণ্ড টু এণ্ড ইন'ভেশ্বন ইক'চিষ্টেম' সম্বলিত তথা 'প্লাগ এণ্ড প্লে ৱৰ্ক স্পেছেছ' সুবিধায়ুক্ত দ্ৰুত ইণ্টাৰনেট সংযোগ ব্যৱস্থা , সভাগৃহ, বিশেষজ্ঞ আৰু বিনিয়োগকাৰীৰ সৈতে সহজ যোগাযোগ, ন্যায়িক আৰু নিয়ন্ত্ৰণৰ নিৰ্দেশনাৱলী আদি সা-সুবিধাৰে গুৱাহাটীৰ আমবাৰীত 'আছাম হাব' নামেৰে এক অত্যাধুনিক উদ্ভাৱনী কেন্দ্ৰ স্থাপন কৰিবলৈ লৈছো। বিভাগটোৱে লগতে 'আছাম ষ্টাৰ্টআপ পলিছি , ২০১৭' ৰূপায়ণ কৰি প্ৰাৰম্ভিক উদ্যোগসমূহলৈ আৰ্থিক আৰু অনা-আৰ্থিক উদগণি আগবঢ়াব।

৩৫৮) ২০১৮-১৯ বৰ্ষৰ বাজেটত মই উদ্যোগ আৰু বাণিজ্য বিভাগৰ বাবে সৰ্বমুঠ ৮৩৯ কোটি টকা পুঁজিৰ প্ৰস্তাৱ ৰাখিছো।

### XIX. তথ্য আৰু জনসংযোগ বিভাগ : ৰাজ্যখনক সংযোগকৰণ

৩৫৯) মোৰ যোৱা বাজেট ভাষণত কৰ্তব্যৰত অৱস্থাত প্ৰাণ হেৰুৱাবলগীয়া হোৱা সাংবাদিকসকলৰ শোকসন্তপ্ত পৰিয়াললৈ বিত্তীয় সাহায্য প্ৰদান কৰাৰ উদ্দেশ্যে 'সাংবাদিক পৰিয়াল কল্যাণ পুঁজি' গঠন কৰিবলৈ প্ৰস্তাৱ আগবঢ়াইছিলো। ঘোষণা কৰা অনুসৰি ইয়াৰ বাবে আমি ইতিমধ্যে ১০০ লাখ টকা আৱণ্টন কৰিছোঁ আৰু ২০১৮-১৯ বৰ্ষৰ বাবে মই বাজেটত পৰ্যাপ্ত পুঁজিৰ ব্যৱস্থা কৰিছো।

৩৬০) এই বছৰ আমি ৰাজ্যখনৰ প্ৰয়াত অথবা কৰ্তব্যত থকা অৱস্থাত নিৰুদ্দিষ্ট বুলি ঘোষিত হোৱা ৩১ গৰাকী সাংবাদিকৰ নিকট আত্মীয়লৈ ৫ লাখ টকাকৈ এককালীন সাহায্য আগবঢ়াইছো আৰু ২০১৮-১৯ বৰ্ষৰ বাবে মই এই বাজেটত পৰ্যাপ্ত ধন ধাৰ্য কৰিছো।

৩৬১) ইয়াৰ উপৰি , মোৰ যোৱা বছৰৰ বাজেট ভাষণত দিয়া প্ৰতিশ্ৰুতি অনুসৰি অসমত ২০ বছৰতকৈ অধিক সময় সেৱা আগবঢ়োৱা সাংবাদিকসকললৈ অৱসৰৰ সুবিধা প্ৰদান কৰাৰ অৰ্থে 'সাংবাদিকৰ বাবে পেঞ্চন আঁচনি' আৰম্ভ কৰা হৈছে আৰু আমি ইতিমধ্যে সাংবাদিকতাৰ ক্ষেত্ৰখনলৈ প্ৰভুত বৰঙণি আগবঢ়োৱা ৰাজ্যখনৰ কেইবাগৰাকী শ্ৰদ্ধেয় সাংবাদিকলৈ ৮০০০ টকাকৈ ব্যক্তিগত পেঞ্চন আগবঢ়াইছো। চলিত বৰ্ষতো আমি এই



আঁচনি অব্যাহত ৰাখিম আৰু প্ৰতি বছৰত অতিৰিক্ত ২০জন সাংবাদিকক পেঞ্চন দিয়াৰ ব্যৱস্থা কৰিম। ইয়াৰ বাবে প্ৰয়োজনীয় ধন বাজেটত ধাৰ্য কৰা হৈছে।

৩৬২) ইয়াৰোপৰি সাংবাদিক তথা তেওঁলোকৰ পৰিয়ালৰ সুৰক্ষা তথা নিৰাপত্তা নিশ্চিত কৰিবলৈ, মই এতিয়া 'সাংবাদিক বীমা আঁচনি' নামেৰে এখন নতুন আঁচনি প্ৰৱৰ্তন কৰাৰ প্ৰস্তাৱ কৰিছো। এই আঁচনিৰ নীতি-নিৰ্দেশনা তথা ৰূপায়ণ প্ৰণালী তথ্য আৰু জনসংযোগ বিভাগে প্ৰস্তুত কৰিব, আৰু ইয়াৰ বাবে মই প্ৰয়োজনীয় পুঁজি বাজেটত ধাৰ্য কৰিছো।

৩৬৩) সাংবাদিকতাৰ ক্ষেত্ৰখনত উচ্চ শিক্ষা লাভৰ সুবিধাৰ্থে ২০ গৰাকী সাংবাদিকক ৫০,০০০ টকাকৈ ফেল'শ্বিপ প্ৰদান কৰিবৰ বাবে "মিডিয়া ফেল'শ্বিপ" স্থাপন কৰাৰ বাবে মই প্ৰয়োজনীয় ব্যৱস্থা হাতত লৈছো।

৩৬৪) মিডিয়া ট্ৰাষ্টে কৰি থকা কামৰ শলাগৰ চিনস্বৰূপে মই এই ট্ৰাষ্টলৈ ১০ লাখ টকাৰ এককালীন মঞ্জুৰি প্ৰদানৰ প্ৰস্তাৱ লৈছো।

৩৬৫) ২০১৮-১৯ বৰ্ষত এই বিভাগৰ বাবে মই ৬৩ কোটি টকা ধাৰ্য কৰিছো।

## XX. তথ্য প্ৰযুক্তি বিভাগ : ডিজিটেল প্ৰযুক্তিৰ সুবিধা আহৰণ

৩৬৬) আমাৰ চৰকাৰে অলপতে তথ্য-প্ৰযুক্তি সঞ্চালকালয় উদ্বোধন কৰিছে আৰু এই সঞ্চালকালয় স্থাপনৰ ফলত প্ৰসাৰতা তথা ৰাজ্য চৰকাৰৰ সেৱা প্ৰদানৰ সামৰ্থ বৃদ্ধি পাব বুলি আশা কৰা হৈছে।

৩৬৭) অলপতে প্ৰৱৰ্তন কৰা বৈদ্যুতিন সেৱা প্ৰদান নিয়মাৱলী, ২০১৭ কাৰ্যকৰীভাৱে ৰূপায়ণৰ লক্ষ্যৰে ২০১৮-১৯ বৰ্ষৰ বাজেটত আৱশ্যকীয় পুঁজি ধাৰ্য কৰা হৈছে।

৩৬৮) আমি গুৱাহাটীৰ লোকপ্ৰিয় গোপীনাথ বৰদলৈ আন্তৰ্জাতিক বিমান বন্দৰৰ ওচৰত এখন প্ৰযুক্তি নগৰ স্থাপন কৰি আছো। ১১৯.৮৯ কোটি টকাৰ মুঠ প্ৰকল্প ব্যয়েৰে এই প্ৰযুক্তি নগৰৰ কাম-কাজ ২০১৯ চনৰ ১ জানুৱাৰীৰ পৰা আৰম্ভ হ'ব। আমি ৰণনিভিত্তিক কোৱাণ্টাম ডট নেনো কনা উৎপাদন আৰম্ভ কৰাৰ প্ৰস্তাৱ ৰাখিছো আৰু ই হ'ব ভাৰতৰ প্ৰথম আৰু বিশ্বৰ ভিতৰতে চতুৰ্থতম কাৰখানা। এই কাৰখানাই কোৱাণ্টাম ডট LED প্ৰদৰ্শন, সৌৰ ফটো ভলটিত, কাৰ্যক্ষম বেটাৰী আৰু নিৰাপত্তা চিয়াঁহী উৎপাদন কৰাৰ বাবে ভটিয়নী উদ্যোগৰ উৎপত্তি আৰু বিকাশৰ বাবে সহায়ক হ'ব।

৩৬৯) মহোদয়, শেহতীয়া প্ৰযুক্তিৰ সহায়ত আমাৰ ৰাজ্যৰ গাঁওসমূহৰ উত্তৰোত্তৰ উন্নতি আৰু শ্ৰীবৃদ্ধি ঘটোৱাতো আমাৰ এক স্বপ্ন। এই সপোন মনত ৰাখি আমি অসমত ‘প্ৰযুক্তিমূলক গাঁও’ (Tech-Village in Assam) নামৰ এক আঁচনি প্ৰাৰম্ভিকভিত্তিত স্থাপন কৰিব খুজিছোঁ। উচ্চমানৰ প্ৰযুক্তি সম্বলিত ইণ্টাৰনেট , ৰব’টিক্স, কৃত্ৰিম বুদ্ধিমত্তা (Artificial Intelligence) আদি এই আঁচনিৰ অন্তৰ্ভুক্ত হ’ব। যদি সফল হ’ব পাৰো তেন্তে এই উদ্যোগক আমি ৰাজ্যখনৰ অন্যান্য প্ৰান্তলৈকে আগবঢ়াই লৈ যাম।

৩৭০) মই আপোনালোকক জনাবলৈ পাই সুখী হৈছো যে , ই-জিলা সেৱা ব্যৱস্থাই এতিয়া দুবছৰ সম্পূৰ্ণ কৰিছে আৰু এই সময়ছোৱাত নাগৰিকসকলে এক নিযুক্তকৈও অধিক অনলাইন আবেদন দাখিল কৰিছে। এই দিশত শ্ৰেষ্ঠ প্ৰদৰ্শনকাৰী জিলাসমূহক চিহ্নিত কৰি ই-জিলা প্ৰকল্পৰ সফল ৰূপায়ণৰ বাবে তেওঁলোকক পুৰস্কৃত কৰিবলৈ মই প্ৰস্তাৱ আগবঢ়াইছোঁ।

৩৭১) মই বিভাগটোৰ নামত ২০১৮-২০১৯ বিত্তীয় বৰ্ষত ৬০ কোটি টকাৰ আবণ্টন ৰখাৰ প্ৰস্তাৱ দিছোঁ।

## XXI. জলসিঞ্চন বিভাগঃ সম্ভাৱনীয়তা উন্মুক্তকৰণ

৩৭২) ২০২২ চনৰ ভিতৰত কৃষকৰ উপাৰ্জন দুগুণ কৰাৰ প্ৰতি আমাৰ চৰকাৰ প্ৰতিশ্ৰুতিবদ্ধ আৰু সেই অনুসৰি এই লক্ষ্যত উপনীত হ’বলৈ চৰকাৰে কেইবাখনো আঁচনি হাতত লৈছে। ২০ খন বৃহৎ আৰু মজলীয়া জলসিঞ্চন আঁচনিৰ ভিতৰত আমি ইতিমধ্যে ১৫ খন আঁচনি সম্পূৰ্ণ কৰিছোঁ আৰু ৫ খন আঁচনিৰ ৰূপায়ণৰ কাম চলি আছে। ইয়াৰ দ্বাৰা ২০১৭ চনৰ ডিচেম্বৰ মাহলৈকে ২.৭৯৪২৩ লাখ হেক্টৰ ভূমিত জলসিঞ্চনৰ সম্ভাৱনীয়তা সৃষ্টি কৰা হৈছে।

৩৭৩) বৃহৎ আৰু মজলীয়া জলসিঞ্চন খণ্ডত নাৱাৰ্ডৰ পৰা লাভ কৰা ঋণৰ অধীনত ধনশিৰি জলসিঞ্চন প্ৰকল্প (বৃহৎ)ৰ কাম হাতত লোৱা হৈছে আৰু ২০১৮ চনৰ মাৰ্চৰ ভিতৰত ইয়াক সম্পূৰ্ণ কৰাৰ লক্ষ্য লোৱা হৈছে। ইয়াৰ দ্বাৰা ২৩৯৭২ হেক্টৰ ভূমিত জলসিঞ্চনৰ সম্ভাৱনীয়তা সৃষ্টি কৰা হ’ব।

৩৭৪) ভাৰত চৰকাৰৰ পৰা PMSKY (HKKP) আৰু PMSKY ৰ অধীনত পুঁজি লাভ কৰা সাপেক্ষে প্ৰতিটো সমষ্টিত ৪ খন ক্ষুদ্ৰ জলসিঞ্চন আঁচনি আৰু সৌৰ শক্তি তথা বিদ্যুৎ শক্তিৰ দ্বাৰা চালিত ১০০০ খন টিউবৱেল আঁচনিৰ প্ৰস্তাৱ কৰা হৈছে। ইয়াৰ দ্বাৰা ২০১৮-১৯ বৰ্ষত ১৯১২০ হেক্টৰ ভূমিক জলসিঞ্চনৰ অধীনলৈ অনা হ’ব।

৩৭৫) ২০১৮-১৯ বৰ্ষত বিভাগটোৰ বাবে ১৭০০ কোটি টকাৰ প্ৰস্তাৱ কৰা হৈছে।

## XXII. ন্যায়িক বিভাগ : আইনৰ শাসন

৩৭৬) এইটো কোৱা হয় যে 'ন্যায় প্ৰদানত বিলম্ব হোৱা মানে ন্যায়দানৰ পৰা বঞ্চিত কৰা'।

এখন নাগৰিককেন্দ্ৰীক চৰকাৰ হিচাপে আমি সদায় ৰাজ্যৰ ন্যায়িক ব্যৱস্থাটোৰ প্ৰতি অগ্ৰাধিকাৰ দি আহিছো যাতে ন্যায় প্ৰদানত বিলম্ব নহয় নাইবা ন্যায় প্ৰদানৰ পৰা কাকো বঞ্চিত কৰা নহয়। ন্যায় ব্যৱস্থাটোলৈ গুণগত আন্তঃগাঁথনি প্ৰদানৰ দ্বাৰা সম্ভাৱ্য সকলো সুবিধা প্ৰদান কৰাটো হৈছে আমাৰ চৰকাৰৰ অগ্ৰাধিকাৰৰ বিষয়। গুৱাহাটী উচ্চ ন্যায়ালয় চৌহদত প্ৰেক্ষাগৃহ নিৰ্মাণ , চি. চি. টি. ভি. কেমেৰা স্থাপন , দিব্যাংগসকলৰ বাবে সহায়ক হোৱাকৈ আদালত স্থাপন , বিশুদ্ধ খোৱা পানী যোগান আৰু ৰাজ্যখনৰ সকলো আদালত চৌহদতে ৰাজহুৱা প্ৰসাৰণৰ নিৰ্মাণৰ পদক্ষেপ হাতত লোৱা হৈছে।

৩৭৭) মই আপোনালোকক জনাবলৈ পাই সুখী হৈছো যে বন্যপ্ৰাণী (সুৰক্ষা) আইন , ১৯৭২ ৰ অধীনত ফাষ্ট ট্ৰেক আদালত অনুষ্ঠিত কৰাৰ বিষয়ে ইতিমধ্যে অধিসূচিত কৰা হৈছে আৰু এই গোচৰসমূহ ক্ষিপ্ৰতাৰে নিষ্পত্তি কৰাৰ বাবে পদক্ষেপ হাতত লোৱা হৈছে। তদুপৰি ২০০৮ চনৰ ৩০ অক্টোবৰ তাৰিখে সংঘটিত হোৱা বোমা বিস্ফোৰণ সম্পৰ্কীয় গোচৰটোৰ বিচাৰৰ বাবে এখন "বিশেষ আদালত" অলপতে উদ্বোধন কৰা হৈছে। এই ঘটনাৰ বলি হোৱা ব্যক্তিসকললৈ ন্যায় প্ৰদান কৰাৰ ক্ষেত্ৰত মাননীয় উচ্চ ন্যায়ালয়ে গ্ৰহণ কৰা পদক্ষেপ যথেষ্ট প্ৰশংসনীয়।

৩৭৮) বিভিন্ন পদক্ষেপ হাতত লোৱাৰ বাবে ২০১৮-১৯ বৰ্ষৰ বাজেটত ন্যায়িক বিভাগলৈ মই ৫৮২ কোটি টকাৰ আৱণ্টন দিছো।

## XXIII) বিধায়িনী বিভাগঃ বিবাদ নিষ্পত্তি ন্যায় প্ৰদান

৩৭৯) আমাৰ চৰকাৰ আইনী বিবাদসমূহ ক্ষিপ্ৰতাৰে নিষ্পত্তি কৰাৰ প্ৰতি প্ৰতিশ্ৰুতিবদ্ধ। দৰং , নলবাৰী, তিনিচুকীয়া, শোণিতপুৰ আৰু কাছাৰ জিলাত বিকল্প বিবাদ নিষ্পত্তিকৰণ কেন্দ্ৰ নিৰ্মাণ কৰা হৈছে আৰু বঙাইগাঁও , ধেমাজি, গোলাঘাট, যোৰহাট, ডিব্ৰুগড়, কোকৰাঝাৰ আৰু বৰপেটাত এনে কেন্দ্ৰৰ নিৰ্মাণকাৰ্য সোনকালে সম্পূৰ্ণ হৈ উঠিব। চতুৰ্দশ বিত্ত আয়োগৰ অনুদানেৰে অৱশিষ্ট জিলাসমূহতো পৰ্যায়ক্রমে এনে কেন্দ্ৰ নিৰ্মাণ কৰা হ'ব।

৩৮০) এই বিভাগৰ বাবে ২০১৮-১৯ বৰ্ষত ৪৫ কোটি টকা আৱণ্টন কৰা হৈছে।

## XXIV) খনি আৰু খনিজ সম্পদ বিভাগ: প্ৰকৃতিৰ অৱদান

৩৮১) অসম চৰকাৰৰ খনি আৰু খনিজ সম্পদ বিভাগে বিভিন্ন পদক্ষেপ গ্ৰহণ কৰিছে আৰু বিগত বৰ্ষসমূহত অসমৰ খনিজাত সম্পদৰ প্ৰবৰ্দ্ধনত উল্লেখযোগ্য সফলতা লাভ কৰিছে। খাৰুৱা তেল, প্ৰাকৃতিক গেছ, কয়লা আৰু চূণশিলৰ পৰা সংগৃহীত ৰাজহৰ জৰিয়তে ৰাজ্যখনৰ ৰাজহ উপাৰ্জনৰ ক্ষেত্ৰত উল্লেখযোগ্য বৰঙণি লাভ কৰা হৈছে।

৩৮২) তদুপৰি, খনিৰ দাতিকাষৰীয়া অঞ্চলসমূহত বসবাস কৰা লোকসকলৰ ওপৰত তথা পৰিৱেশৰ ওপৰত পৰা খননৰ প্ৰভাব সম্পৰ্কে আমাৰ চৰকাৰ যথেষ্ট উদ্ভিগ্ন। খনি আৰু খনিজাত দ্ৰব্য (উল্লয়ন আৰু নিয়ন্ত্ৰন) আইন, ২০১৫ ৰ অধীনত অসমৰ ৩৩ খন জিলাত জিলা খনিজ প্ৰতিষ্ঠান নামৰ এক মুনাফাৰহিত প্ৰতিষ্ঠান গঠন কৰা হৈছে। এই প্ৰতিষ্ঠানসমূহে খনিৰ কাম-কাজৰ দ্বাৰা ক্ষতিগ্ৰস্ত হোৱা এলেকাসমূহ তথা পৰিয়ালসমূহৰ স্বাৰ্থ আৰু কল্যাণৰ বাবে কাম কৰিব।

৩৮৩) ৰাজ্যখনত খনিজাত দ্ৰব্য সমূহৰ পৰিবহন নিৰীক্ষণ কৰাৰ অৰ্থে আৰু ক্ষুদ্ৰ খনিজাত দ্ৰব্যসমূহৰ অবৈধ ব্যৱসায় ৰোধ কৰাৰ অৰ্থে এই বিভাগে জি পি এচ যুক্ত যানবাহন ট্ৰেকিং ব্যৱস্থা স্থাপনৰ বাবে সক্ৰিয়ভাৱে কাম কৰি আছে। এই ব্যৱস্থাটোৱে খনিজাত দ্ৰব্যৰ পৰা সংগৃহীত ৰাজহৰ পৰিমাণ বৃদ্ধি কৰিব আৰু ভ্ৰষ্টাচাৰ তথা বেআইনী কাম ৰোধ কৰিব।

৩৮৪) ৰাজ্যখনৰ ৰাজহ বৃদ্ধিৰ অৰ্থে খাৰুৱাতেল আৰু প্ৰাকৃতিক গেছ উৎপাদনৰ বাবে বিভাগে ইতিমধ্যে পেট্ৰ'লিয়াম খনন লীজ (PML) মঞ্জুৰ কৰিছে।

৩৮৫) তদুপৰি, মই বিভিন্ন সন্ধানমূলক কাম-কাজ আৰম্ভ কৰাৰ বাবে কেতবোৰ প্ৰস্তাৱ আগবঢ়াব খুজিছো। যেনে- কাৰ্বি আংলং জিলাৰ কল্যাডাং এলেকাত কয়লাখনিৰ উদঘাটন, ডিমা হাছাও জিলাৰ বুঢ়াহনডং এলেকাত চূণশিলৰ খনিৰ উদঘাটন, ভূতাত্ত্বিক মেপিং আৰু নগাওঁ জিলাৰ জীয়াজুৰিত বালিচন্দা ভঁড়ালৰ ড্ৰিলিং, গোৱালপাৰা জিলাৰ অজগৰ পাহাৰত আৰু মৰিগাওঁ জিলাৰ বঘৰা, মনহা, হাতীউঠা পাহাৰ আৰু কচুঘোপাত আলংকাৰিক শিলৰ ব্যাপক অধ্যয়ন তথা বিস্তৃত মেপিঙৰ কাম।

৩৮৬) এই বিভাগৰ বাবে মই ২০১৮-১৯ বিত্তীয় বৰ্ষত ২২ কোটি টকা ধাৰ্য কৰিছো।

## XXV. পঞ্চায়ত আৰু গ্ৰামোন্নয়ন বিভাগঃ গ্ৰামাঞ্চলৰ সমৃদ্ধি

৩৮৭) ইতিমধ্যে মই মোৰ ভাষণত এই বিভাগটোৰ বাবে কনকলতা মহিলা সবলীকৰণ যোজনা আৰু বৃদ্ধ পেঞ্চন আঁচনিৰ সাৰ্বজনীনকৰণকে ধৰি বহু সংখ্যক আঁচনিৰ কথা ঘোষণা কৰিছো।

৩৮৮) শিক্ষিত যুৱক-যুৱতীসকললৈ আত্ম-সংস্থাপনৰ বাবে অনুদান আগবঢ়োৱাৰ উদ্দেশ্যে ৰাজ্যিক পঞ্চায়ত আৰু গ্রামোন্নয়ন প্রতিষ্ঠানৰ অধীনত অটল আত্ম সংস্থাপন যোজনা নামৰ এখন নতুন আঁচনিৰ প্ৰস্তাৱ কৰা হৈছে আৰু ইয়াৰ বাবে ২০১৮-১৯ বিত্তীয় বৰ্ষৰ বাজেটত ৫ কোটি টকা ধাৰ্য কৰাৰ প্ৰস্তাৱ কৰা হৈছে।

৩৮৯) প্ৰধান মন্ত্ৰীৰ আৱাস যোজনাৰ অধীনত যোৱা বছৰ ১ ,৬৭,৬৬২ টা ঘৰ নিৰ্মাণৰ কাম আমি আৰম্ভ কৰিছো আৰু বৰ্তমান ইয়াৰ লগত সংগতি ৰাখি LED বাল্ব বিতৰণ আঁচনিৰ অধীনত মই পূৰ্বে ঘোষণা কৰা মৰ্মে PMAY ৰ অধীনত উপকৃত সকলো হিতাধিকাৰীয়ে শক্তিৰ ক্ষেত্ৰত মিতব্যয়ী LED-ৰ দ্বাৰা উপকৃত হ'ব।

৩৯০) তদুপৰি , ৰাষ্ট্ৰীয় গ্ৰামীণ জীৱিকা অভিযানৰ অধীনত আমি ৮০ ,১১১ টা আত্মসহায়ক গোটলৈ ঘূৰ্ণীয়মান পুঁজি প্ৰদান কৰিছো আৰু দীনদয়াল গ্ৰামীণ কৌশল যোজনাৰ অধীনত প্ৰায় ২১,২০০ গৰাকী প্ৰাৰ্থীক প্ৰশিক্ষণ দিয়া হৈছে। তদুপৰি , গ্ৰাম্য আত্ম-নিয়োজন প্ৰশিক্ষণ প্রতিষ্ঠানৰ অধীনত ৭০,৩০৬ গৰাকী গ্ৰামীণ যুৱক-যুৱতীক স্ব-নিয়োগৰ সুবিধা প্ৰদান কৰা হৈছে আৰু এই পদক্ষেপ অব্যাহত থাকিব।

৩৯১) মই প্ৰতিটো গোটৰ বিপৰীতে ৮ লাখ টকাৰ ব্যয়ত সমূহীয়া শৌচাগাৰৰ ৭৭ টা ব্লক নিৰ্মাণৰ প্ৰস্তাৱ লৈছো আৰু ইয়াৰ বাবে ২০১৮-১৯ বৰ্ষৰ বাজেটত ৬.১৬ কোটি টকাৰ আবণ্টন দিয়া হৈছে।

৩৯২) ৰাজ্য চৰকাৰে পঞ্চায়ত নিৰ্বাচন অনুষ্ঠিত কৰিবলৈ সাজু হৈছে আৰু ইয়াৰ বাবে প্ৰস্তুতি চলাই থকা হৈছে।

৩৯৩) এই বিভাগৰ বাবে ২০১৮-১৯ বিত্তীয় বৰ্ষৰ বাজেটত সৰ্বমুঠ ৫ ,৮০৮ কোটি টকা ধাৰ্য কৰা হৈছে।

XXVI) পেঞ্চন আৰু ৰাজহুৱা ওজৰ-আপত্তি বিভাগ

৩৯৪) অধ্যক্ষ মহোদয় , মই ঘোষণা কৰিবলৈ পাই সুখী হৈছো যে পেঞ্চনাৰ আৰু পৰিয়াল পেঞ্চনাৰসকলৰ অধিক কল্যাণৰ অৰ্থে বহু সংখ্যক নতুন নিৰ্দেশনা তথা পেঞ্চনৰ সংশোধন জাৰি কৰিছে।

৩৯৫) পেঞ্চনাৰসকল (পৰিয়াল পেঞ্চনাৰসকলক বাদ দি) ৮০ বছৰীয়া হোৱাৰ লগে-লগে তেওঁলোকৰ মূল পেঞ্চন ২০% বৃদ্ধি কৰা হ'ব । ইয়াক পেঞ্চনাৰগৰাকী ৮০ বছৰ বয়সীয়া হোৱা দিনটোত লাভ কৰা মূল পেঞ্চনৰ ভিত্তিত হিচাপ কৰা হ'ব।

৩৯৬) ইয়াৰোপৰি আমি চৰকাৰী চাকৰিয়ালৰ অৱসৰ/মৃত্যুৰ তাৰিখ নিৰ্বিশেষে তেওঁলোকৰ দিব্যাঙ্গ পুত্ৰ/কন্যালৈ জীৱনজোৰা পৰিয়াল পেঞ্চন প্ৰদান কৰাৰ নিয়মৰ সংশোধন কৰিছো । এই সংশোধন চৰকাৰী চাকৰিয়ালসকলৰ দিব্যাঙ্গ পুত্ৰ/কন্যাৰ লাভ/কল্যাণৰ অৰ্থে কৰা হৈছে।

৩৯৭) ২০১৬ বৰ্ষৰ জুন মাহৰ পৰা ২০১৮ বৰ্ষৰ জানুৱাৰী মাহলৈ এই সময়ছোৱাত মুঠ ২০,৮৭৩ পেঞ্চনৰ গোচৰ নিষ্পত্তি কৰা হৈছে । মই এই পৱিত্ৰ সদনত ঘোষণা কৰিবলৈ পাই সুখী হৈছো যে ২০১৮-১৯ বিত্তীয় বৰ্ষত সকলোবোৰ বাকী থকা পেঞ্চনৰ গোচৰ নিষ্পত্তি কৰা হ'ব । মই ইয়াক আমাৰ চৰকাৰৰ বৃহৎ সাফল্যসমূহৰ ভিতৰত অন্যতম সাফল্য হিচাপে গণ্য কৰিছো , কিয়নো ইয়াৰ দ্বাৰা কেইবাহাজাৰ চৰকাৰী কৰ্মচাৰীয়ে সকাহ লাভ কৰিব, ইয়াৰ ব্যতিৰেকে তেওঁলোকে পেঞ্চন-পত্ৰ মঞ্জুৰ কৰিবলৈ কাৰ্যালয়ে কাৰ্যালয়ে ঘূৰি ফুৰিব লাগিলহেঁতেন।

৩৯৮) ২০১৮-১৯ বিত্তীয় বৰ্ষত এই বিভাগৰ বাবে মই ৮০০৫.৭৯ কোটি টকা ধাৰ্য কৰিছো।

## XXVII. কৰ্মচাৰী বিভাগঃ ভৱিষ্যতৰ বাবে সাজু দল গঠন

৩৯৯) এই চৰকাৰে মেধাৰ ওপৰত ভিত্তি কৰি অসামৰিক বিষয়াৰে গঠিত ভৱিষ্যতৰ বাবে এক সাজু দল গঠন কৰিবলৈ বদ্ধ পৰিকৰ।

৪০০) বিগত বৰ্ষৰ বাজেটত মুচৌৰীত থকা ভাৰতীয় প্ৰশাসনীয় বিষয়াসকলক প্ৰশিক্ষণ দিয়া লাল বাহাদুৰ শাস্ত্ৰী নেচনেল একাডেমী অফ এডমিনিষ্ট্ৰেচনৰ আৰ্হিত অসামৰিক বিষয়াসকলক প্ৰশিক্ষণ প্ৰদানৰ বাবে উমৰাংছুত এক অত্যাধুনিক প্ৰশিক্ষণ কেন্দ্ৰ স্থাপন কৰাৰ কথা মই ঘোষণা কৰিছিলোঁ। এই প্ৰক্ৰিয়াৰ কাম-কাজ চলি আছে আৰু ইয়াৰ বাবে মই ২০১৮-১৯ বিত্তীয় বৰ্ষৰ বাজেটত আৱশ্যকীয় পুঁজি ধাৰ্য কৰিছো।

৪০১) কৰ্মচাৰী বিভাগৰ বাবে মই ২০১৮-১৯ বিত্তীয় বৰ্ষত ১৬ কোটি টকা আবণ্টন দিছে।

### XXVIII) শক্তি বিভাগ – সৰ্বদিশত উন্নতি তৰাঙ্কিত কৰাৰ বাবে

৪০২) বিদ্যুত শক্তিৰ উৎপাদন ক্ষমতা বঢ়াবলৈ অসম শক্তি উৎপাদন কোম্পেনী লিমিটেডে লাকুৱা আৰু নামৰূপত বিকল্প শক্তি প্ৰকল্প স্থাপনৰ কাম হাতত লৈছে। তাৰোপৰি মিনট্ৰিয়াং ক্ষুদ্ৰ জলবিদ্যুৎ প্ৰকল্পৰ সম্পাদন আৰু প্ৰতিস্থাপনৰ কামো আৰম্ভ কৰিছে। উক্ত প্ৰকল্পটো চলিত বিত্তীয় বৰ্ষত সম্পূৰ্ণ কৰা হ'ব। এপিডিচিএলে ১১১৫ কোটি ব্যয় সাপেক্ষে নামনি কপিলি জলবিদ্যুৎ প্ৰকল্পৰ কামো হাতত লৈছে যি প্ৰকল্পৰ ব্যয় এচিয়ান ডেভেলপমেণ্ট বেঙ্ক, কেন্দ্ৰীয় চৰকাৰ আৰু অসম চৰকাৰে বহন কৰিব। উক্ত প্ৰকল্পটো ২০১৮ চনৰ এপ্ৰিল মাহত আৰম্ভ কৰা হ'ব। এপিডিচিএলে আমগুৰিত ৮০ মেগাৱাট সামৰ্থৰ এক সৌৰপাৰ্ক স্থাপনৰ কাম হাতত লৈছে।

৪০৩) ১০ মেগাৱাট গড় সামৰ্থৰ ৰুফটপ সৌৰশক্তি উৎপাদন পদ্ধতি স্থাপন কৰা হ'ব । এনেধৰণৰ শক্তি উৎপাদন সজুলি সমূহ বক্তিগত ঘৰ , শিক্ষানুষ্ঠান, সামাজিক ক্ষেত্ৰ আদিত ৭০:৩০ অনুপাত ৰাজসাহায্যৰ আধাৰত স্থাপন কৰা হ'ব। কেন্দ্ৰীয় চৰকাৰৰ এম এন আৰ আই বিভাগে ২০২১-২২ চনৰ ভিতৰত ৬৮৮ মেগাৱাট সম্পন্ন বিদ্যুৎ উৎপাদন কৰাৰ লক্ষ্য হাতত লৈছে। ইয়াৰে ৬৬৩ মেগাৱাট সৌৰশক্তিৰ পৰা আৰু ২৫ মেগাৱাট ক্ষুদ্ৰ জলবিদ্যুৎ কেন্দ্ৰৰ পৰা পোৱা যাব।

৪০৪) দীনদয়াল উপাধ্যায় গ্ৰাম্যজ্যোতি যোজনা ( DDUGJY) আঁচনিৰ অধীনত সকলো অবৈদ্যুতিকৃত গাঁৱত বিদ্যুৎ যোগান ধৰা হৈছে।

৪০৫) অসমৰ সকলো গৃহতে বৈদ্যুতিকৰণৰ বাবে ২০১৮ চনৰ ২৩ জানুৱাৰীত “সৌভাগ্য” নামৰ এক আঁচনিৰ কাম শুভাৰম্ভ কৰা হৈছে। এই আঁচনিৰ উদ্দেশ্য হ'ল অসমৰ চুকে কোণে থকা গাঁও আৰু চহৰৰ সকলো ঘৰলৈ বিদ্যুৎ সংযোগ আগবঢ়োৱা। যিবোৰ দুৰ্গম গাঁৱত গ্ৰিড সংযুক্ত বিদ্যুৎ যোগান ধৰিব পৰা নাযায়, সেইবোৰ গাঁৱত ষ্টেণ্ডেলন ছলাৰ ফটো ভল্টেইক (SPV) পদ্ধতিৰে বিদ্যুৎ যোগানকো এই আঁচনিতে সামৰি ল'ব আৰু এই আঁচনিৰ কাম চলিত বিত্তীয় বৰ্ষতে সম্পূৰ্ণ হ'ব।

৪০৬) গুৱাহাটীকে ধৰি অসমৰ ৭২ খন নগৰত তথ্য প্ৰযুক্তিৰ পূৰ্ণব্যৱহাৰৰ সুবিধা আৰু বৈদ্যুতিক আন্তঃগাঁথনি উন্নয়নৰ সুবিধা প্ৰদান কৰা হৈছে। এতিয়া apdcl.org আৰু my Bijuli Android Appৰ যোগেদি বিজুলী বিল পৰিশোধ কৰিব পাৰি। তদুপৰি PayTM

SBI Buddy, PhonePe আদি ৱালেটৰ যোগেদি বিদ্যুৎ বিল পৰিশোধ কৰিব পাৰি। এপিডিচিএল ৰ গ্ৰাহক সকলৰ সুবিধাৰ অৰ্থে গুৱাহাটীৰ ছয়মাইলত এট কেন্দ্ৰীয় গ্ৰাহক সেৱা কেন্দ্ৰ স্থাপন কৰা হৈছে। এপিডিচিএল ৰ ১৯১২টা সেৱাকেন্দ্ৰক শক্তিশালী কৰিবলৈ আমি গুৰুত্ব প্ৰদান কৰিব বিচাৰিছো য়াতে গ্ৰাহক সকলৰ অসুবিধাসমূহ তাৎক্ষণিকভাৱে নিষ্পত্তি কৰিব পৰা যায়।

৪০৭) গুৱাহাটীৰ বৈদ্যুতিক আন্তঃগাঁথনি উন্নয়নৰ কাম এই বছৰতে সমাপ্ত হ'ব। বিদ্যুৎ যোগান ব্যৱস্থা সকলো পৰিস্থিতিতে অব্যাহত ৰাখিবলৈ গুৱাহাটীক আধুনিক “স্কাডা” প্ৰযুক্তিৰ আওতালৈ অনাৰ ব্যৱস্থা লোৱা হৈছে আৰু লগতে এই মহানগৰীত অত্যাধুনিক স্মাৰ্ট গ্ৰিড ব্যৱস্থাৰ পাইলট প্ৰজেক্টৰ কামো চলি আছে। গুৱাহাটীৰ নিৰ্বাচিত অঞ্চল সমূহত আণ্ডাৰগ্ৰাউণ্ড কেবল স্থাপনৰ কামত অনুমোদন জনোৱা হৈছে আৰু ইয়াৰ প্ৰাৰম্ভিক কামৰ আৰম্ভনিও হৈছে।

৪০৮) মহাশয়, মই জনাবলৈ পাই সুখী হৈছো যে বিত্ত বিভাগৰ অধীনত এটা প্ৰকল্প প্ৰস্তাবৰ বাবে বাহ্যিক সাহায্যৰ পৰ্যালোচনা চলি আছে। উক্ত প্ৰকল্পটো হ'ল উচ্চ শক্তি সম্পন্ন বিদ্যুৎ বিতৰণ ব্যৱস্থা, যি ব্যৱস্থাৰ লক্ষ্য হ'ল AT&C ৰ ক্ষতি অনুকূল স্তৰলৈ হ্ৰাস কৰি সংস্থাগত সুদৃঢ়ীকৰণ আৰু বিত্তীয় স্থিৰতা আনি অসমৰ বিদ্যুৎ বিতৰণ ব্যৱস্থাৰ পৰিদৃশ্যৰ উন্নতিকৰণ কৰা। উক্ত প্ৰকল্পৰ প্ৰাককলিত ব্যয় হ'ব ৩০০০ কোটি টকা।

৪০৯) ২০১৮-১৯ বৰ্ষত উক্ত বিভাগৰ বাবে মই সৰ্বমুঠ ২৭০২ কোটি টকা পুজিৰ প্ৰস্তাব ৰাখিছো।

## XXIX. ৰাজহুৱা প্ৰতিষ্ঠান বিভাগ : পুনৰুজ্জীৱিতকৰণৰ দিশত

৪১০) ৰাজ্যখনৰ ৰুগ্ন উদ্যোগসমূহক পুনৰুজ্জীৱিত কৰাৰ বাবেই নহয়, ৰাজ্যিক ৰাজহুৱা খণ্ডৰ প্ৰতিষ্ঠানসমূহক দক্ষভাৱে পৰিচালনা কৰা আৰু সেইসমূহক স্থায়ী আৰু লাভজনক কৰি তোলাৰ বাবেও আমাৰ চৰকাৰে সকলোধৰণৰ প্ৰয়োজনীয় প্ৰচেষ্টা গ্ৰহণ কৰিছে। সেইমতে, ৰাজহুৱা প্ৰতিষ্ঠান বিভাগে ‘ৰাজহুৱা প্ৰতিষ্ঠান নীতি’ৰ এক খচৰা প্ৰস্তুত কৰিছে।

৪১১) ৰাইজক ৰাজহুৱা খণ্ডৰ প্ৰতিষ্ঠানসমূহত অংশীদাৰ হিচাপে বিনিয়োগ কৰাত উৎসাহিত কৰাৰ অৰ্থে ২০১৮-১৯ বিত্তীয় বৰ্ষত আমি কিছুমান নিৰ্বাচিত ৰাজহুৱা খণ্ডৰ প্ৰতিষ্ঠানত নিৰ্বিনিয়োগৰ প্ৰক্ৰিয়া আৰম্ভ কৰাৰ প্ৰস্তাৱ লৈছো, য়াতে এই প্ৰতিষ্ঠানসমূহৰ ব্যৱস্থাপনা,



প্রশাসনীয় ব্যৱস্থা আৰু দায়বদ্ধতা বৃদ্ধি পায় আৰু এইসমূহৰ কাম-কাজত অধিক পেছাদাৰিত্ব আনিব পৰা যায়।

### XXX. জনস্বাস্থ্য কাৰিকৰী বিভাগ : পৰিষ্কাৰ পানী নিৰ্মল অসম

- ৪১২) অসমৰ গ্ৰামীন অঞ্চলত মুঠ ৮৮০৯৯ টা বসতিস্থলৰ ভিতৰত ৫২৭৪২ টা বসতিস্থল ২০১৭ চনৰ ডিচেম্বৰ মাহ পৰ্যন্ত পানী যোগান ব্যৱস্থাৰ দ্বাৰা সামৰি লোৱা হৈছে। ২০১৮-১৯ বৰ্ষত নিম্নমানৰ পানীৰ দ্বাৰা আক্ৰান্ত ৩০০ টা বসতিস্থল আৰু ২০০ টা আংশিক ভাবে সামৰি লোৱা বসতিস্থললৈ বিশুদ্ধ খোৱা পানী যোগান ধৰা হ'ব।
- ৪১৩) খোৱাপানীৰ উৎসসমূহত ফ্লৰাইড আৰু আৰ্চেনিক থকা বিষয়টো এক গভীৰ উদ্বেগৰ বিষয়, যিটো অতি সোনকালে নিৰাময় কৰা প্ৰয়োজন। নিৰ্দিষ্ট আয়োগৰ দ্বাৰা আৱণ্টিত পুঁজিৰ সহায়ত এই জটিল ৰাজহুৱা সমস্যাটো লাঘৱ কৰাৰ অৰ্থে ৯৬ টা সমূহীয়া পানী বিশুদ্ধকৰণ প্ৰকল্প সম্পূৰ্ণ কৰাৰ প্ৰস্তাৱ লোৱা হৈছে।
- ৪১৪) বিশ্ব বেঙ্কৰ দ্বাৰা সাহায্যপ্ৰাপ্ত 'নীৰ নিৰ্মল পৰিযোজনাৰ' অধীনত কামৰূপ (মেট্ৰ) , যোৰহাট, হাইলাকান্দি, শিৱসাগৰ, মৰিগাওঁ, বঙ্গাইগাওঁ আৰু শোণিতপুৰ জিলাক সামৰি সাত খন 'বৃহৎ বহু-গাওঁ আঁচনি' ( Large Multi-Village Schemes) ৰ কাম হাতত লোৱা হৈছে। উক্ত প্ৰকল্পৰ প্ৰাককলিত ব্যয় হ'ব ১৪৭৪.০৩ কোটি টকা।
- ৪১৫) ভাৰত চৰকাৰৰ ধ্বজ্জাবাহী আঁচনি 'স্বচ্ছ ভাৰত অভিযান' ৰ প্ৰধান উদ্দেশ্য হৈছে মুকলি ঠাইত মলত্যাগ মুক্ত আৰু নিৰ্মল গাঁও গঢ়া। ২০১৮ চনৰ ২৫ জানুৱাৰী পৰ্যন্ত ৪ খন জিলা , ২৫ টা উন্নয়ন খণ্ড, ৪১৭ খন গাঁও পঞ্চায়তক সামৰি মুঠ ৭৮৯৩ খন গাঁওক মুকলি স্থানত মলত্যাগমুক্ত এলেকা হিচাপে ঘোষণা কৰা হৈছে। আমাৰ চৰকাৰে অতি সোনকালে সমগ্ৰ ৰাজ্যখনক মুকলিস্থানত মলত্যাগমুক্ত কৰাৰ লক্ষ্যত উপনীত হোৱাৰ চেষ্টা চলাব আৰু ২০১৮-১৯ বিত্তীয় বৰ্ষত মুকলি স্থানত মল ত্যাগমুক্ত কৰা অবস্থাটো বৰ্তাই ৰখাৰ বাবে আৰু গোটা-জুলীয়া আৱৰ্জনা নিষ্কাশণ ব্যৱস্থাপনাৰ ওপৰত গুৰুত্ব আৰোপ কৰিব।
- ৪১৬) ২০১৮-১৯ বিত্তীয় বৰ্ষত ৰাজ্যখনৰ ৪০০ খন গাঁও পঞ্চায়তত গোটা আৰু জুলীয়া আৱৰ্জনা নিষ্কাশণ ব্যৱস্থাপনা সম্পৰ্কীয় কাম-কাজ হাতত লোৱা হ'ব। ইয়াৰ উপৰিও ৩০০ টা সমূহীয়া অনাময় চৌহদ নিৰ্মাণৰ প্ৰস্তাৱ লোৱা হৈছে।
- ৪১৭) ২০১৮-১৯ বৰ্ষত এই বিভাগৰ বাবে ২৬৬১ কোটি টকা ধাৰ্য কৰা হৈছে।

### XXXI) গড়কাপ্টানী (গৃহ আৰু ৰাষ্ট্ৰীয় ঘাইপথ) বিভাগঃ আন্তঃগাঁথনি নিৰ্মাণ

৪১৮) আমাৰ চৰকাৰে ভাৰত চৰকাৰৰ সহযোগত বৰ্তমান অসমত থকা ৩৯০০ কিঃ মিঃ মুঠ দৈৰ্ঘ্যৰ ৰাষ্ট্ৰীয় ঘাইপথক প্ৰায় ৭০০০ কিঃ মিঃ লৈ বৃদ্ধি কৰিবলৈ লক্ষ্য লৈছে।

৪১৯) ব্ৰহ্মপুত্ৰ নদীৰ ওপৰত আৰু চাৰিখন নতুন দলং নিৰ্মাণ কৰিবলৈ প্ৰস্তাৱ লোৱা হৈছে। সেইকেইখন হ'ল (ক) ধুবুৰী-ফুলবাৰী , (খ) গহপুৰ-নুমলীগড় , (গ) দিচাংমুখ-টেকেলীফুটা, (ঘ) কমলাবাৰী-নিমাতিঘাট। ভাৰত চৰকাৰে শেহতীয়াকৈ অনুমোদন জনোৱা পানবজাৰ আৰু উত্তৰ গুৱাহাটীৰ মাজত ব্ৰহ্মপুত্ৰৰ ওপৰত এখন দলং নিৰ্মাণৰ কথা মই মোৰ ভাষণত ইতিমধ্যেই উল্লেখ কৰিছো।

৪২০) ভাৰতীয় ৰাষ্ট্ৰীয় ঘাইপথ প্ৰাধিকৰণে ৰাষ্ট্ৰীয় ঘাইপথৰ বিভিন্ন অংশত ৯ খন নতুন উৰণ সঁতু নিৰ্মাণ কৰিব। ৰাজ্যখনৰ আন্তঃগাঁথনি উন্নয়নৰ বাবে ঘোষণা কৰা উল্লেখযোগ্য পদক্ষেপ সমূহৰ বাবেই মাথো নহয় , অনুমোদিত প্ৰকল্পসমূহৰ ৰূপায়ন ক্ষিপ্ৰ কৰি তোলাৰ বাবেও পথ পৰিবহন আৰু ঘাইপথ মন্ত্ৰালয় আমাৰ কৃতজ্ঞতাৰ পাত্ৰ।

৪২১) গুৱাহাটীৰ যানজটৰ সমস্যা লাঘৱ কৰাৰ অৰ্থে নাৰেঙ্গী আৰু কুৰুৱাৰ মাজত ব্ৰহ্মপুত্ৰ নদীৰ ওপৰত প্ৰস্তাৱিত ৬ লেনযুক্ত দলং ব্যৱহাৰেৰে নাৰেঙ্গী , খানাপাৰা, বশিষ্ঠ, আজাৰা, জালুকবাৰী আৰু চাংসাৰীৰ মাজেৰে জালাহ আৰু কুৰুৱা হৈ চাংসাৰীৰ পৰা নাৰেঙ্গীলৈ এটা বিকল্প ৰিং ৰোড (Ring Road) নিৰ্মাণৰ প্ৰস্তাৱ লোৱা হৈছে।

৪২২) মই এই বিভাগৰ বাবে ২০১৮-১৯ বৰ্ষত ৪৬৯ কোটি টকা ধাৰ্য কৰিছো।

### XXXII) গড়কাপ্টানী (পথ) বিভাগ- অসমক সংযোগকৰণ

৪২৩) ২০১৬-১৭ আৰু ২০১৭-১৮ বিত্তীয় বৰ্ষ দুটাত ৭৪৫ খন পকী দলঙকে ধৰি প্ৰায় ৭৯১৩ কিঃমিঃ পথক সকলো বতৰতে ব্যৱহাৰৰ উপযোগী কৰি তুলিবৰ বাবে ৫৮৭২ কোটি টকা মঞ্জুৰ কৰা হৈছে। এই কামসমূহ নিবিদা, কাম প্ৰদান আৰু নিৰ্মাণৰ বিভিন্ন পৰ্যায়ত আছে।

৪২৪) মোৰ পূৰ্বৰ বাজেটসমূহত তিনিবছৰৰ ভিতৰত নতুন পথ নিৰ্মাণ আৰু পুৰণি পথসমূহৰ মেৰামতিৰ বাবে মই ২০০০ কোটি টকা প্ৰদানৰ প্ৰতিশ্ৰুতি প্ৰদান কৰিছিলো। সেই অনুযায়ী আমি ২০১৬-১৭ বৰ্ষত ৬০০ কোটি টকাৰ আৰু ২০১৭-১৮ বৰ্ষত ৮০০ কোটি টকা আবণ্টন দিছো। প্ৰতিশ্ৰুতি দিয়া অনুসৰি ২০১৮-১৯ বিত্তীয় বৰ্ষত মই ৬০০ কোটি টকাৰ আবণ্টন দিছো।

৪২৫) বিশ্ব বেংকে যোগান ধৰা পুঁজিৰে অসম ৰাজ্যিক পথ প্ৰকল্পৰ অধীনত ২৫৮ কিঃমিঃ ৰাজ্যিক ঘাইপথৰ উন্নীতকৰণ আৰু ৭৭০ কিঃমিঃ ৰাজ্যিক ঘাইপথ/ জিলাৰ প্ৰধান পথসমূহৰ পুনৰ নিৰ্মাণৰ কাম চলি আছে। ইতিমধ্যে ৯৮ কিঃমিঃ পথৰ উন্নীতকৰণৰ কাম আৰু ৪১০ কিঃমিঃ পথৰ পুনৰ নিৰ্মাণৰ কাম সম্পূৰ্ণ হৈছে আৰু বাকী থকা পথৰ কাম সমূহ চলি আছে। কেন্দ্ৰীয় পথ পুঁজিৰ অধীনত ২৫ খন পকী দলঙকে ধৰি ৩৩৩ কিঃমিঃ পথৰ কামৰ বাবে ৮৪২ কোটি টকা মঞ্জুৰ কৰা হৈছে আৰু ইয়াৰ কাম ইতিমধ্যে আৰম্ভ হৈছে।

৪২৬) তদুপৰি, অসম ৰাজ্যিক পথ প্ৰকল্পৰ অধীনত গড়কাপ্তানী বিভাগে এটা পথ সম্পদ পৰিচালনা ব্যৱস্থা স্থাপন কৰিছে। ইয়ে গ্ৰেডি়েণ্ট আদিৰ লেখীয়া বিজ্ঞানসন্মত সূচকসমূহৰ ওপৰত ভিত্তি কৰি ৰাজ্যখনত পথ যোগাযোগ ব্যৱস্থাটোৰ মূল্যায়ন কৰিব। ৰাজ্যিক ঘাই পথ আৰু জিলাৰ প্ৰধান পথ সমূহৰ বাচনি এতিয়াৰে পৰা পূৰ্বৰ উদ্দেশ্যে ভিত্তিক পদক্ষেপৰ পৰিৱৰ্তে পথ সম্পদ পৰিচালনা ব্যৱস্থাই গ্ৰহণ কৰা উদ্দেশ্যে, বিজ্ঞানসন্মত বিচাৰ মানৰ জৰিয়তে হ'ব।

৪২৭) ইয়াৰ উপৰি অসমৰ প্ৰায় ১১০০ কিঃমিঃ পথ পুনৰ নিৰ্মাণৰ জৰিয়তে ৰাজ্যখনৰ পৰা চুবুৰীয়া ৰাজ্যসমূহলৈ যাতায়তৰ বাবে অহাযোৱা কৰা পথসমূহৰ উন্নীতকৰণৰ উদ্দেশ্যে আমি ৩১৯০ কোটি টকাৰ অসম আন্তঃৰাজ্যিক পথ সংযোগী প্ৰকল্পৰ প্ৰস্তাৱ যুগুত কৰিছো আৰু জাপান আন্তঃৰাষ্ট্ৰীয় সমবায় অভিকৰণ ( JICA)ৰ জৰিয়তে পুঁজি যোগান পাবৰ বাবে ভাৰত চৰকাৰৰ ওচৰত এই প্ৰস্তাৱ উত্থাপন কৰিছো।

৪২৮) তদুপৰি, ৰাজ্যখনৰ ব্যস্ত ৰে'লৱে লেভেল ক্ৰচিং সমূহ লুপ্ত কৰাৰ উদ্দেশ্যে ৰে'ল কৰ্তৃপক্ষৰ প্ৰস্তাৱৰ প্ৰতি সহাঁৰি জনাই ৰে'লৱে অভাৱব্ৰীজ নিৰ্মাণৰ এক আঁচনি ইতিমধ্যে আৰম্ভ কৰা হৈছে আৰু ই নক্সা প্ৰস্তুতকৰণৰ পৰ্যায়ত আছে। ৰে'ল মন্ত্ৰালয়ৰ সৈতে যুটীয়া ব্যয়েৰে আঁচনি খন ৰূপায়ন কৰা হ'ব।

৪২৯) এই বিভাগৰ বাবে ২০১৮-১৯ বৰ্ষত মই ৪৫২৯ কোটি টকাৰ প্ৰস্তাৱ কৰিছো।

### XXXIII. ৰাজহ আৰু দুৰ্যোগ ব্যৱস্থাপনা বিভাগ : ভূমি আৰু ৰাইজৰ তত্ত্বাৱধান

৪৩০) অধ্যক্ষ মহোদয়, আমি ৰাজ্যখনৰ এতিয়ালৈকে জৰীপ নোহোৱা ১০৩০ খন গাঁৱত জৰীপ চলোৱাৰ বাবে প্ৰস্তাৱ আগবঢ়াইছো। এই গাওঁসমূহ জৰীপ কৰাৰ পিছত কেইবালাখ খলুৱা

পৰিয়ালে ইয়াত বাস কৰাৰ সুবিধা লাভ কৰিব আৰু ভূমিপত্ৰ পাব। আমাৰ নাগৰিকসকললৈ 'জাতি-মাটি-ভেটি' সুনিশ্চিত কৰিবলৈ আমি প্ৰদান কৰা প্ৰতিশ্ৰুতিবদ্ধতাৰ অংশ আছিল এই ভূমিপত্ৰ প্ৰদান।

৪৩১) আমি সৰ্বসাধাৰণ ৰাইজলৈ সংহত ভূমি অভিলেখ্য ব্যৱস্থাপনা পদ্ধতি , ই-ষ্টাম্পিং সুবিধা, আধুনিক অভিলেখাগাৰ ( Record Room) আদিকে ধৰি ই-পদক্ষেপ ব্যৱস্থালীৰ দৰে সম্ভৱপৰ সকলো সা-সুবিধা প্ৰদান কৰিবলৈ প্ৰস্তাৱ লৈছো। ই-পদক্ষেপ ব্যৱস্থালীয়ে ভূমি ৰাজহ প্ৰশাসনলৈ স্বচ্ছতা আনিব আৰু ইয়াৰ দ্বাৰা সাধাৰণ ৰাইজৰ লগতে বিভাগটোও উপকৃত হ'ব।

৪৩২) আমাৰ চৰকাৰে গাঁওবুঢ়াসকলক উদগনি দিয়াৰ লগতে তেওঁলোকে আগবঢ়োৱা সেৱাৰ পুৰস্কাৰ হিচাপে তেওঁলোকৰ পাৰিতোষিক ৪২০০ টকাৰ পৰা ৬৫০০ টকালৈ বৃদ্ধি কৰিছে।

৪৩৩) আমাৰ চৰকাৰে সকলোবোৰ গাঁৱলীয়া চৰণীয়া পথাৰ আৰু ব্যৱসায়িক (Professional) চৰণীয়া পথাৰসমূহৰ GIS মেপিং কৰাৰ বাবে পদক্ষেপ গ্ৰহণ কৰিছে যাতে অনলাইন GIS Portal ৰ সহায়ত এই চৰণীয়া পথাৰসমূহ নিৰীক্ষণ কৰি বেদখল কাৰ্য ৰোধ কৰিব পাৰি।

৪৩৪) আমাৰ চৰকাৰে গাঁৱলীয়া চৰণীয়া পথাৰ , ব্যৱসায়িক চৰণীয়া পথাৰ , আৰ্দ্ৰ ভূমিকে ধৰি চৰকাৰী ভূমিত অবৈধ দখলৰ বিৰুদ্ধে বলিষ্ঠ পদক্ষেপ গ্ৰহণ কৰিছে। আমাৰ চৰকাৰে প্ৰথম দুটা বছৰত ১৪৪৮৩ বিঘা ২ কঠা আৰু ১১ লেচা চৰকাৰী ভূমিৰ লগতে জনজাতীয় বেষ্টিনি আৰু খণ্ডৰ ভূমি বেদখলমুক্ত কৰিবলৈ সক্ষম হৈছে আৰু আমি অসম চুক্তিৰ ১০ নম্বৰ দফাৰ ৰূপায়ণ অব্যাহত ৰাখিবলৈ প্ৰতিশ্ৰুতিবদ্ধ।

৪৩৫) আমাৰ চৰকাৰে উগ্ৰপত্নী/সন্তানসবাদী/দুৰ্বৃত্তৰ হাতত প্ৰাণ হেৰুওৱা নাইবা সাম্প্ৰদায়িক/গোষ্ঠীগত ফৈদৰ মাজত হোৱা সংঘৰ্ষত নিহত নাইবা নিৰাপত্তা বাহিনীৰ গুলীত মৃত্যু হোৱা লোকসকলৰ নিকটাত্মীয়লৈ আগবঢ়োৱা এককালীন সাহায্যৰ পৰিমাণ ৩ লাখ টকাৰ পৰা ৫ লাখ টকালৈ বৃদ্ধি কৰিছে। একেদৰে ৰাজহুৱা স্থানত নাইবা ৰাজহুৱা যান-বাহনৰ দুৰ্ঘটনাৰ ফলত প্ৰাণহানি হোৱাসকলৰ ক্ষেত্ৰত এই সাহায্যৰ পৰিমাণ ১ লাখ টকাৰ পৰা ২ লাখ টকালৈ বৃদ্ধি কৰা হৈছে। তদুপৰি , আমি সামান্যভাৱে আহতসকলৰ আৰ্থিক সাহায্যৰ পৰিমাণ ১০ হাজাৰ টকাৰ পৰা ২০ হাজাৰ টকালৈ, গুৰুতৰভাৱে আহতসকলৰ ক্ষেত্ৰত ৫০ হাজাৰ টকাৰ পৰা ১ লাখ টকালৈ আৰু চিৰজীৱনলৈ ঘূণীয়া হোৱাসকলৰ ক্ষেত্ৰত ২ লাখ টকাৰ পৰা ৩ লাখ টকালৈ বৃদ্ধি কৰা হৈছে।

৪৩৬) দক্ষিণগাঁৱত অৱস্থিত অসম জৰীপ আৰু বন্দৱস্তী প্ৰশিক্ষণ কেন্দ্ৰই ভাৰতীয় প্ৰশাসনীয় সেৱা (IAS), অসম অসামৰিক সেৱা (ACS)ৰ বিষয়াসকলৰ উপৰিও কাননগো, লাটমণ্ডল আদিকো প্ৰশিক্ষণ আগবঢ়ায়। জৰীপ কাৰ্যৰ পৰম্পৰাগত পদ্ধতিৰ পৰিৱৰ্তে আধুনিক জৰীপ ব্যৱস্থা প্ৰবৰ্তনৰ পাছত এই প্ৰশিক্ষণ কেন্দ্ৰটোৰ উন্নীতকৰণৰ প্ৰয়োজনীয়তাৰ প্ৰতি লক্ষ্য ৰাখি এই কেন্দ্ৰটোক গেলাৰী আৰ্হিৰ প্ৰেক্ষাগৃহ, পৰীক্ষাগাৰ আৰু অন্যান্য আধুনিক সা-সুবিধাৰে সৈতে এক উৎকৰ্ষতাৰ কেন্দ্ৰ হিচাপে গঢ়ি তোলা হৈছে। ইয়াৰ বাবে চলিত বাজেটত ১০ কোটি টকাৰ প্ৰস্তাৱ গ্ৰহণ কৰা হৈছে।

৪৩৭) বিদ্যাৰ্থীসকলৰ মাজত বৈজ্ঞানিক চিন্তাধাৰা প্ৰসাৰ কৰাৰ বাবে আমি অসম বিজ্ঞান , প্ৰযুক্তি আৰু পৰিবেশ পৰিষদৰ অধীনত বহুসংখ্যক পদক্ষেপ গ্ৰহণ কৰিছোঁ।

৪৩৮) এই বিভাগৰ বাবে ২০১৮-১৯ বিত্তীয় বৰ্ষৰ বাজেটত সৰ্বমুঠ ১৫৬৫ কোটি টকাৰ প্ৰস্তাৱ আগবঢ়োৱা হৈছে।

#### XXXIV. বিজ্ঞান আৰু প্ৰযুক্তি বিভাগঃ প্ৰযুক্তিৰ ব্যাপক প্ৰয়োগ

৪৩৯) ৰাজ্যখনত বিজ্ঞান আৰু প্ৰযুক্তিৰ বিকাশক উৎসাহিত কৰাৰ অৰ্থে প্ৰযুক্তিসেৱাসমূহৰ লাভালাভ ৰাইজৰ মাজলৈ লৈ যোৱাৰ বাবে বিভিন্ন পদক্ষেপ হাতত লোৱা হৈছে। ভাৰতীয় মহাকাশ সংস্থা (ইচৰো)- ৰ এক অতিৰিক্ত কেন্দ্ৰ গুৱাহাটীত স্থাপন কৰিবলৈ চৰকাৰে এক অভিলাসী পদক্ষেপ গ্ৰহণ কৰিছে। মাননীয় মুখ্য মন্ত্ৰীয়ে এই সন্দৰ্ভত ইচৰোলৈ ইতিমধ্যে লিখিছে। এই উদ্দেশ্যে চলিত বাজেটত মই প্ৰতিকী ব্যৱস্থা ৰাখিছোঁ আৰু বিষয়টো চূড়ান্ত হ'লে পৰবৰ্তী সময়ত অতিৰিক্ত পুঁজিৰ আবণ্টন দিম।

৪৪০) মই ঘোষণা কৰিবলৈ পাই সুখী হৈছোঁ যে কোকৰাঝাৰ, উত্তৰ লখিমপুৰ আৰু নলবাৰীত তিনিটা নতুন তাৰকাগৃহৰ নিৰ্মাণকাৰ্য সম্পূৰ্ণ হোৱাৰ পথত। তদুপৰি মাজুলী, কলিয়াবৰ, আমিনগাঁও, বঙাইগাঁও, শিলচৰ আৰু ডিফুত প্ৰস্তাৱিত অতিৰিক্ত ৬ টা নতুন তাৰকাগৃহৰ নিৰ্মাণকাৰ্য সোনকালে আৰম্ভ হ'ব।

৪৪১) জৈৱ প্ৰযুক্তি আৰু সহযোগী খণ্ডত নতুন ব্যৱসায়ৰ প্ৰসাৰ সাধনৰ বাবে গুৱাহাটী জৈৱ প্ৰযুক্তি উদ্যানত আমি এটা প্ৰযুক্তি ইনকিউবেচন (Incubation) কেন্দ্ৰ স্থাপন কৰিম।

৪৪২) বিজ্ঞান আৰু প্ৰযুক্তি বিভাগৰ বাবে মই বাজেটত ৫১ কোটি টকা আবণ্টনৰ প্ৰস্তাৱ কৰিছোঁ।

### XXXV. সচিবালয় প্রশাসন বিভাগ: সেৱাই মূল মন্ত্ৰ

৪৪৩) ২০১৭-১৮ বাজেটত ঘোষণা কৰা অনুযায়ী আমাৰ চৰকাৰে ২০১৮ চনৰ জানুৱাৰী মাহৰ পৰা অসম সচিবালয়ৰ কৰ্মৰত মহিলা কৰ্মচাৰীসকল কাৰ্যালয়লৈ অহা-যোৱাৰ সুবিধাৰ্থে বাছ সেৱাৰ প্ৰবৰ্তন কৰিছে।

৪৪৪) সচিবালয়ৰ দৈনন্দিন কাম কাজসমূহৰ ডিজিটেল পৰিৱৰ্তনৰ ক্ষেত্ৰত দিছপুৰত ৰূপায়ণ কৰা 'ই-অফিচ' প্ৰকল্পই যথেষ্ট সফলতা লাভ কৰিছে। সচৰাচৰ উত্থাপিত হোৱা 'ফাইল বিচাৰি নোপোৱা' অথবা 'ফাইল হেৰুওৱা' আদি অভিযোগসমূহ এতিয়াৰে পৰা নোহোৱা হ'ব। বিচাৰি উলিওৱাৰ বাবে প্ৰতিটো ফাইলতে একোটাকৈ ইলেক্ট্ৰনিক নম্বৰ সংলগ্ন কৰা হ'ব। বৰ্তমান ৰাজ্য চৰকাৰে এই 'ই-অফিচ' সেৱা ৰাজ্যৰ সকলো সঞ্চালকালয় আৰু পৰ্যায়ক্ৰমে জিলাসমূহলৈ প্ৰসাৰ কৰাৰ পৰিকল্পনা কৰিছে , যাতে সহজতে ফাইলসমূহ বিচাৰি উলিয়াব পাৰি আৰু ফাইল হেৰুওৱাৰ দৰে কাৰ্যসমূহ সম্পূৰ্ণৰূপে বিলুপ্ত হয়। এই পদক্ষেপে সফলতা আৰু দক্ষতাৰে চৰকাৰখন পৰিচালনা কৰাত প্ৰত্যক্ষভাৱে প্ৰভাৱ পেলাব।

৪৪৫) সচিবালয় প্রশাসন বিভাগৰ বাবে ২৪৩ কোটি টকা আবণ্টনৰ প্ৰস্তাৱ আগবঢ়োৱা হৈছে।

### XXXVI) দক্ষতা উন্নয়ন , নিয়োগ আৰু উদ্যমিতা তথা শ্ৰমিক কল্যাণ- আমাৰ প্ৰধান অগ্ৰাধিকাৰৰ বিষয়

৪৪৬) মহাশয়, মই ইতিমধ্যে “ৰাজ্যিক পৰ্যায়ৰ বৃহৎ দক্ষতা বিকাশ আঁচনি”- নামৰ এখন আঁচনিৰ বিষয়ে ঘোষণা কৰিছোঁ। ‘অষ্টাদশ মুকুতাৰ উন্নয়নী মালা’-ৰ অধীনৰ এই আঁচনিখনৰ লগত আই টি ই ই এছ ছিংগাপুৰৰ সৈতে হোৱা আমাৰ বুজাবুজি সম্পৰ্কেও মই ঘোষণা কৰিছোঁ।

৪৪৭) তদুপৰি ৰাজ্যখনৰ নিৱনুৱা যুৱক-যুৱতীসকললৈ নিয়োগ বিনিময় কেন্দ্ৰসমূহৰ জৰিয়তে ঔদ্যোগিক দিহা পৰামৰ্শ প্ৰদান , বৃত্তিমুখী প্ৰশিক্ষণ আৰু কেৰিয়াৰ পৰামৰ্শ প্ৰদানৰ বাবে মই বাজেটত পৰ্যাপ্ত পুঁজিৰ ব্যৱস্থা কৰিছোঁ।

৪৪৮) শ্ৰমিকসকলৰ অসুবিধা আৰু অভাৱ-অভিযোগ দূৰ কৰাৰ ক্ষেত্ৰত টেলিফোন যোগে পৰামৰ্শ, তথ্য আৰু সাহায্য আগবঢ়োৱাৰ উদ্দেশ্যে শ্ৰমিক কল্যাণ বিভাগৰ সহযোগত এক অভিযোগ নিষ্পত্তিকৰণ আৰু তথ্যকেন্দ্ৰ আৰম্ভ কৰিবলৈ মই প্ৰস্তাৱ আগবঢ়াইছোঁ।

৪৪৯) কাৰাবন্দীসকলক আত্মনিৰ্ভৰশীল কৰি তুলিবলৈ বিভিন্ন ক্ষেত্ৰত তেওঁলোকক দক্ষতা প্ৰশিক্ষণ প্ৰদানৰ বাবে মই “কাৰাগাৰৰ পৰা কাৰিকৰ (KPK)” নামৰ এখন নতুন আঁচনিৰ বাবে পৰ্যাপ্ত পুঁজিৰ ব্যৱস্থা কৰিছো।

৪৫০) ২০১৮-১৯ বৰ্ষত এই বিভাগৰ বাবে বাজেতত মই ৩৮৫ কোটি টকা ধাৰ্য কৰিছো।

### XXXVII. সমাজ কল্যাণ বিভাগ- সংস্কাৰতে চাবিকাঠি নিহিত হৈ আছে

৪৫১) এই বিভাগে ৰূপায়ণ কৰা আমাৰ চৰকাৰৰ এক অন্যতম বৃহৎ পদক্ষেপ দীন দয়াল দিব্যাংগ সাহায্য আঁচনিৰ বিষয়ে মই মোৰ ভাষণত ইতিমধ্যে উল্লেখ কৰিছো। দিব্যাংগ ব্যক্তিসকলৰ বাবে এক পূৰ্ণাংগ তথ্যভাণ্ডাৰ প্ৰস্তুতিৰ প্ৰক্ৰিয়া আমি ত্বৰাস্থিত কৰিম। এবাৰ ই সাজু হৈ উঠাৰ পিছত এই প্ৰকল্পই সকলোবোৰ জিলাক সামৰি ল’ব।

৪৫২) বিভিন্ন আঁচনিৰ ফলপ্ৰসূ ৰূপায়ণৰ বাবে সমাজ কল্যাণ সঞ্চালকালয়ক বিভক্ত কৰি (১) মহিলা আৰু শিশু উন্নয়ন তথা (২) সামাজিক ন্যায় আৰু সৱলীকৰণ সঞ্চালকালয় গঠন কৰিবলৈ সিদ্ধান্ত লোৱা হৈছে।

৪৫৩) মহিলা সকলৰ সুৰক্ষা নিশ্চিত কৰিবৰ বাবে এটি হেল্প-লাইন আৰম্ভ কৰিছো আৰু ই ১৮১ টেলিফোন নম্বৰসহ অতিশীঘ্ৰে তাৰ কাম আৰম্ভ কৰিব।

৪৫৪) শিশু কল্যাণ আৰু শিশু সুৰক্ষা আমাৰ চৰকাৰৰ মূল লক্ষ্য। এই উদ্দেশ্য আগত ৰাখি আমাৰ চৰকাৰে শিশু শ্ৰমিক প্ৰতিৰোধ আৰু পুনৰ সংস্থাপন, শিশু সৰবৰাহ প্ৰতিৰোধ, শিশু গৃহসমূহত স্পৰ্শকাতৰ শিশুৰ বাবে সুৰক্ষিত আৰু শিশুসুলভ স্থান নিৰ্মাণ কৰা, বাল্য বিবাহ প্ৰতিৰোধৰ আঁচনি, শিশু অপৰাধীসকলৰ সৰ্বাংগীন বিকাশ নিশ্চিত কৰা আদিৰ দৰে বিভিন্ন আঁচনি ৰূপায়ণ কৰি আছে যাৰ বাবে প্ৰয়োজনীয় বাজেটৰ ব্যৱস্থা কৰা হৈছে।

৪৫৫) জ্যেষ্ঠ নাগৰিকসকলৰ বাবে থকা বিভিন্ন সুবিধাৰ বিষয়ে সজাগতা সৃষ্টিৰ বাবে ‘চেতনা’ নামৰ এখন উদ্ভাৱনীমূলক আঁচনি ৰূপায়ণ কৰি থকা হৈছে। দুই তিনিখন জিলাক একগোট কৰি সুবিধাজনক ঠাইত সজাগতা শিবিৰ অনুষ্ঠিত কৰা হৈছে। এনেধৰণৰ ১৫ টা সজাগতা শিবিৰ অনুষ্ঠিত কৰাৰ প্ৰস্তাৱ কৰা হৈছে যাৰ বাবে প্ৰয়োজনীয় বাজেটৰ ব্যৱস্থা কৰা হৈছে।

৪৫৬) ৰাজ্যিক আইন সেৱা প্ৰাধিকৰণৰ সহযোগত 'প্ৰজেক্ট ৰীচ আউট ৰেচপণ্ড' নামৰ এখন আঁচনিৰ জৰিয়তে কৃত্ৰিম হাত-ভৰি আৰু সহায়ক সঁজুলি ALIMCO আৰু ভগৱান মহাবীৰ বিকলাংগ সহায়তা সমিতিৰ যোগেদি বিতৰণ কৰা হৈছে।

৪৫৭) এই বিভাগৰ বাবে ২০১৮-১৯ বৰ্ষত মই ২০৯৮ কোটি টকা ধাৰ্য কৰিছো।

### XXXVIII) ভূমি সংৰক্ষণ বিভাগ: সৰ্বাঙ্গীন বিকাশৰ বাবে ক্ষয় প্ৰতিৰোধ

৪৫৮) শস্য উৎপাদন বৃদ্ধি কৰিবলৈ আৰু পাৰিপাৰ্শ্বিক ভাৰসমতা ৰক্ষা কৰিবলৈ বিগত দুই বছৰত ভূমি আৰু জল সংৰক্ষণৰ বাবে বিভিন্ন কাৰ্যসূচী হাতত লোৱা হৈছে।

৪৫৯) গুৱাহাটী মহানগৰত হোৱা কৃত্ৰিম বান ৰোধ কৰাৰ বাবে আমাৰ চৰকাৰে বিভিন্ন প্ৰকল্প হাতত লৈছে। ইয়াৰ উপৰি, RIDF ৰ অধীনত পানী সংৰক্ষণ গাঁথনি সৃষ্টি আৰু ভূমি ক্ষয় প্ৰতিৰোধৰ অৰ্থে ভাৰত চৰকাৰৰ বিত্তীয় সাহায্যৰে 'প্ৰধান মন্ত্ৰী কৃষি সিঁচাই যোজনা'- ৰ অধীনত ৮৬ টা প্ৰকল্প হাতত লোৱা হৈছে। এই প্ৰকল্পসমূহ ৰূপায়ণৰ ফলশ্ৰুতিত আদ্ৰতা বৃদ্ধি, ভূমিক্ষয় নিয়ন্ত্ৰণ, খাদ্য উৎপাদন বৃদ্ধি, পৰিৱেশৰ ভাৰসমতা ৰক্ষা ইত্যাদিৰ নিচিনা লাভালাভসমূহ পৰিলক্ষিত হ'ব।

৪৬০) ২০১৮-১৯ বৰ্ষৰ বাজেটত এই বিভাগৰ বাবে মই ১৮১ কোটি টকা আবণ্টন কৰিছো।

### XXXIX) ক্ৰীড়া আৰু যুৱ কল্যাণ বিভাগঃ এক উদ্যম এটা দল -

৪৬১) মহাশয়, আমি একমত যে সামাজিক আৰু সাংস্কৃতিক সীমাৰ মাজত সাঁকো হিচাপে কাম কৰি ক্ৰীড়াই ৰাষ্ট্ৰিক একতাৰ বন্ধোনেৰে বান্ধে আৰু তাৰ দ্বাৰা জাতীয়তাবাদ তথা সংহতিক উদগনি যোগায়।

৪৬২) গুৱাহাটীক দেশৰ ক্ৰীড়া ৰাজধানী আৰু অসমক এক ক্ৰীড়া কেন্দ্ৰ হিচাপে গঢ়ি তোলাৰ প্ৰতি থকা মাননীয় মুখ্য মন্ত্ৰীৰ সপোনক সাক্ষাৰ ৰূপ দিয়াৰ বাবে আমাৰ চৰকাৰ প্ৰতিশ্ৰুতিবদ্ধ। এই লক্ষ্যৰে ৰাজ্যখনৰ ক্ৰীড়াৰ সৰ্বাঙ্গীন উন্নয়নৰ বাবে তথা সমগ্ৰ ক্ৰীড়া ব্যৱস্থাতো এক পদ্ধতিগত পৰিৱৰ্তন অনাৰ বাবে আমাৰ চৰকাৰে এক সংহত ক্ৰীড়া নীতি গ্ৰহণ কৰিছে।



৪৬৩) অসমক ভাৰতবৰ্ষৰ ক্ৰীড়া ৰাজ্য হিচাপে গঢ়ি তুলিবলৈ মুখ্যমন্ত্ৰীৰ যি সপোন তাক বাস্তৱায়িত কৰাৰ বাবে ডিব্ৰুগড় , যোৰহাট, কৰিমগঞ্জ, ডিফু, মঙ্গলদৈ, তেজপুৰ আৰু তিনিচুকীয়াত থকা ষ্টেডিয়াম কেইখনত ফ্লাড লাইট স্থাপন কৰাৰ বাবে এনে প্ৰতিখন ষ্টেডিয়ামলৈ ৫ কোটিকৈ টকা আগবঢ়াবলৈ আমি প্ৰস্তাব লৈছো। ইয়াৰ দ্বাৰা গ্ৰাম্য ক্ৰীড়া আন্তঃগাঁথনি সবল হ'ব। চলিত বৰ্ষৰ বাজেটত ইয়াৰ বাবে মই ২০ কোটি টকা আবণ্টন কৰিছো।

৪৬৪) প্ৰতিযোগিতা আৰু প্ৰতিযোগিতাত অংশ গ্ৰহণৰ উদ্যমক উৎসাহিত কৰাৰ অৰ্থে গাঁও পঞ্চায়ত পৰ্যায়ত ফুটবল টুৰ্নামেণ্ট অনুষ্ঠিত কৰা হ'ব। প্ৰতিখন গাঁও পঞ্চায়তকে ইয়াৰ বাবে ২৫ হাজাৰ টকা আগবঢ়োৱা হ'ব। একেদৰে আঞ্চলিক পঞ্চায়ত আৰু জিলা পৰিষদ পৰ্যায়তো টুৰ্নামেণ্টৰ আয়োজন কৰা হ'ব। ইয়াৰ দ্বাৰা সময়মতে যুৱ প্ৰতিভা প্ৰদৰ্শিত হ'ব। টুৰ্নামেণ্ট আয়োজন কৰাৰ বাবে প্ৰতিখন আঞ্চলিক পঞ্চায়তলৈ দুই লাখকৈ টকা আৰু প্ৰতিখন জিলা পৰিষদলৈ তিনিলাখ টকা প্ৰদান কৰা হ'ব। ইয়াৰ বাবে বাজেটত মই ১০ কোটি টকা ধাৰ্য কৰিছো।

৪৬৫) সীমান্তৱৰ্তী এলেকাৰ ৰাইজৰ মাজত মৈত্ৰী আৰু বন্ধুত্বপূৰ্ণ ভাৱধাৰাৰ প্ৰসাৰৰ বাবে আমাৰ চৰকাৰে 'সীমান্ত সৌহাৰ্দপূৰ্ণ কাৰ্যসূচী' হাতত লোৱাৰ প্ৰস্তাৱ আগবঢ়াইছে। আন্তঃৰাজ্যিক আৰু আন্তঃৰাষ্ট্ৰীয় সীমান্ত অঞ্চলসমূহত খেলৰ বিভিন্ন কাৰ্যসূচী আয়োজন কৰা হ'ব আৰু এই এলেকাসমূহৰ স্থানীয় যুৱক-যুৱতীৰ জৰিয়তে খেলৰ দলসমূহ গঠন কৰা হ'ব। এই আঁচনিতে উক্ত অঞ্চলসমূহত ক্ৰীড়াৰ সঠিক পৰিৱেশ সৃষ্টি কৰিব আৰু সামাজিক তথা সাংস্কৃতিক সীমাসমূহ দূৰ কৰি সংহতিৰ প্ৰসাৰ ঘটোৱাত সহায় কৰিব।

৪৬৬) এই বৰ্ষৰ বাজেটত বিভাগৰ বাবে মুঠ ১৬৩ কোটি টকা আবণ্টনৰ প্ৰস্তাৱ লোৱা হৈছে।

#### **XL) পৰ্যটন বিভাগ: অতুলনীয় অসম**

৪৬৭) আমাৰ চৰকাৰে ক্ষমতালৈ অহাৰে পৰা অসমক সমগ্ৰ মহাদেশখনৰ পৰ্যটন মানচিত্ৰত প্ৰতিস্থিত কৰিবৰ বাবে আমি পূৰ্ণগতিত ব্ৰেণ্ড নিৰ্মাণ , আন্তঃৰাষ্ট্ৰীয় ৰোড শ্ব', অসম পৰ্যটনৰ ইন-ফ্লাইট ব্ৰেণ্ডিং, ৰাষ্ট্ৰীয় তথা আন্তঃৰাষ্ট্ৰীয় পৰ্যটন মেলাত অংশগ্ৰহণ, প্ৰচাৰ সম্বন্ধীয় সামগ্ৰী ছপা কৰাৰ কাম আৰম্ভ কৰিছো।

৪৬৮) অসম পর্যটন নীতি, ২০১৭ত প্ৰস্তাৱিত উদগনি আৰু ৰাজ সাহায্য প্ৰস্তুত কৰা হৈছে এই খণ্ডটোত অসমলৈ বিনিয়োগ আকৰ্ষণ কৰিবৰ বাবে আৰু বিনিয়োগৰ অংকুৰণ ইতিমধ্যেই প্ৰত্যক্ষ কৰা হৈছে।

৪৬৯) পর্যটন বিভাগে বহু বছৰ ধৰি সফলভাৱে অম্বুবাচী মেলা অনুষ্ঠিত কৰি আহিছে। এই বছৰৰ পৰা আমাৰ চৰকাৰে মাননীয় মুখ্যমন্ত্ৰী মহোদয়ৰ অধ্যক্ষতাত কুম্ভ মেলাৰ সমপৰ্যায়ত অধিক বিশাল আৰু আড়ম্বৰপূৰ্ণভাৱে অম্বুবাচী মেলা অনুষ্ঠিত কৰি ইয়াৰ জনপ্ৰিয়তা বৃদ্ধিৰ বাবে চেষ্টা কৰিব।

৪৭০) আমাৰ চৰকাৰে ধৰ্মীয় আৰু সাংস্কৃতিক ভ্ৰমণৰ বাবে ৰাজ্যখনৰ পৰা পুৰী , বৃন্দাবন, আজমীৰ দৰগাহ শ্বৰিফলৈ ১৫০০০ তীৰ্থযাত্ৰীক ভ্ৰমণৰ বাবে পঠিয়াবলৈ পদক্ষেপ হাতত লৈছে। এই আঁচনিৰ অধীনত ৫৫ বছৰৰ পৰা ৭৫ বছৰৰ ভিতৰত ১১০০ গৰাকী তীৰ্থযাত্ৰীয়ে এতিয়ালৈকে ভাৰতবৰ্ষৰ বিভিন্ন তীৰ্থস্থান ভ্ৰমণ কৰিছে। ২০১৮-১৯ বৰ্ষত এই উদ্দেশ্যে বাজেটত ৫০০ লাখ টকা ধাৰ্য কৰা হৈছে।

৪৭১) কম খৰচী পর্যটনৰ প্ৰসাৰৰ বাবে 'আমাৰ আলহী' নামৰ ঘৰতে পর্যটকক ৰাখিব পৰা এখন আন্তঃগাঁথনিগত উন্নয়ন আঁচনি ৰূপায়ণ কৰিবলৈ লোৱা হৈছে। এই জীৱিকা আঁচনিৰ অধীনত ৫ খন ৰাষ্ট্ৰীয় উদ্যান আৰু মাজুলীত ৩১ গৰাকী উদ্যোগী-হিতাধিকাৰীক পর্যটকক ঘৰতে ৰাখিব পৰা আন্তঃগাঁথনিগত উন্নয়নৰ বাবে বাছনি কৰা হৈছে।

৪৭২) মহোদয়, মই এই পৱিত্ৰ সদনক অৱগত কৰিব বিচাৰিছো যে ৭২০ কোটি প্ৰাক্কলিত ব্যয় সাপেক্ষে পর্যটনৰ সংহত আৱৰ্ত উন্নয়নৰ বাবে এটা প্ৰকল্পৰ প্ৰস্তাৱ বৰ্তমান ড'নাৰ মন্ত্ৰালয়ৰ বিবেচনাধীন হৈ আছে। প্ৰস্তাৱিত প্ৰকল্পটোৰ উদ্দেশ্য হৈছে উৎসৰ্গিত পর্যটক আৱৰ্তৰ উন্নয়ন সাধন , আন্তঃগাঁথনি সৃষ্টি আৰু সামৰ্থ বৃদ্ধিৰ দ্বাৰা ৰাজ্যখনলৈ পর্যটকৰ আগমণ বৃদ্ধি কৰা। এই প্ৰকল্পটোৱে উত্তৰ পূৰ্বাঞ্চলৰ আটাইকেইখন ৰাজ্যৰে পর্যটন ৰাজহৰ ওপৰত যথেষ্ট প্ৰভাৱ বিস্তাৰ কৰিব কিয়নো অসমত ব্যয় কৰা প্ৰতিটো টকাই সমগ্ৰ অঞ্চলত বৰ্দ্ধিত প্ৰভাৱ দেখুৱাব।

৪৭৩) এই বিভাগটোৰ বাবে মই ২০১৮-১৯ বৰ্ষত ৮১ কোটি টকাৰ বাজেট আৱণ্টন ধাৰ্য কৰিছো।

**XLI. ৰূপান্তৰ আৰু উন্নয়ন বিভাগ- উন্নয়নৰ আধাৰ**

- ৪৭৪) অষ্টাদশ মুকুতাৰ উন্নয়নী মালাৰ মণিবোৰৰ মাজৰ এটা মণি 'অসম আদৰ্শ গ্ৰাম যোজনা'ৰ বিষয়ে মই ইতিমধ্যে আলোচনা কৰিছো যিটোক বিভাগে ৰূপায়ণ কৰাৰ ব্যৱস্থা কৰিব।
- ৪৭৫) 'পৰিবৰ্তন' আৰু বিভিন্ন বিভাগৰ কাম-কাজসমূহৰ সমন্বয় সাধনৰ হেতু সংযোগী সংস্থা হিচাপে সেৱা আগবঢ়াবলৈ এই বিভাগটো গঠন কৰা হৈছিল যাতে বিভাগীয় কাম-কাজসমূহ এক লক্ষ্যত উপনীত হোৱাৰ বাবে শৃংখলাবদ্ধ হৈ থাকে।
- ৪৭৬) ৰূপান্তৰ আৰু উন্নয়ন বিভাগে ৰাজ্যিক উদ্ভাৱন আৰু ৰূপান্তৰণ আয়োগ ( SITA) ৰ জৰিয়তে ৰাজ্যৰ অগ্ৰাধিকাৰমূলক উন্নয়নৰ ক্ষেত্ৰসমূহত বিভিন্ন হিতাধিকাৰী অংশীদাৰসকলক এখন মঞ্চ আগবঢ়াইছে।
- ৪৭৭) ৰূপান্তৰ আৰু উন্নয়ন বিভাগৰ অধীনত এটা বহনক্ষম উন্নয়ন লক্ষ্যৰ কোষ স্থাপন কৰা হৈছে আৰু 'অসম ২০৩০ সকলোৰে বাবে সকলোখিনি সৰ্বাত্মক আৰু বহনক্ষম উন্নয়ন অৰ্জন' প্ৰকাশ কৰা হৈছে।
- ৪৭৮) কাম-কাজ চলি থকা ৰাজ্যখনৰ বিভিন্ন অগ্ৰাধিকাৰমূলক প্ৰকল্পৰ গভীৰ মূল্যায়ণ আৰু নিৰীক্ষণৰ উদ্দেশ্যে আধুনিক GPS আৰু GIS সুবিধায়ুক্ত প্ৰযুক্তি আৰু অন্যান্য বৈজ্ঞানিক সা-সজুলি ব্যৱহাৰ কৰা হৈছে।
- ৪৭৯) ২০১৮-১৯ বৰ্ষত উক্ত বিভাগটোৰ বাবে মই ১৭৮৭ কোটি টকা পুঁজি প্ৰস্তাৱ কৰিছো।

## **XLII) পৰিবহন বিভাগ : ঘাইপথ, জলপথ আৰু অন্যান্য সংযোগকৰণ**

- ৪৮০) আগতে ৰখা মোৰ ভাষণত বিশ্ব বেংক অনুদিত আভ্যন্তৰীণ জলপৰিবহন বিভাগৰ চলি থকা প্ৰকল্পৰ প্ৰস্তুতিমূলক কাৰ্যৰ বিষয়ে মই উল্লেখ কৰিছিলো।
- ৪৮১) মহোদয় , আভ্যন্তৰীণ জলপৰিবহনৰ ফেৰী সেৱাত দ্ৰুতগামী জলপৰিবহনৰ ব্যৱস্থা পৰিৱৰ্তনৰ বাবে ব্ৰহ্মপুত্ৰ নদীৰ ফেৰী সেৱাৰ উন্নয়নৰ উদ্দেশ্যে ৰিভাৰ টেক্সী হিচাপে ব্যৱহাৰ কৰিব পৰাকৈ Fibre Reinforced Plastic (FRP) নাওঁ ক্ৰয় কৰিবলৈ আমাৰ চৰকাৰে প্ৰস্তাৱ আগবঢ়াইছে।
- ৪৮২) আভ্যন্তৰীণ জলপৰিবহনৰ জাহাজসমূহক যাত্ৰাৰম্ভ কৰা আৰু লঙ্গৰ পেলোৱাৰ বাবে এক সুৰক্ষিত, নিৰাপদ আৰু সহজ ব্যৱস্থা প্ৰদানৰ উদ্দেশ্যে ব্ৰহ্মপুত্ৰ আৰু বৰাক নদীৰ বিভিন্ন ফেৰীঘাটত ওপঙা টাৰমিনেল স্থাপনৰ বাবেও মই প্ৰস্তাৱ আগবঢ়াইছো।

৪৮৩) আভ্যন্তরীণ জলপৰিবহন, অসমে ৰাজ্যখনৰ বিভিন্ন ফেৰীঘাটত কেন্দ্ৰীয় খণ্ডৰ আঁচনিৰ (১০০% সাহায্য মঞ্জুৰি) অধীনত ওপঙা টাৰমিনেলৰ উন্নয়নৰ বাবে ভাৰত চৰকাৰৰ জাহাজ পৰিবহন মন্ত্ৰালয়ৰ অধীনস্থ ভাৰতীয় আভ্যন্তরীণ জলপথ প্ৰাধিকৰণৰ সৈতে সমন্বয় ৰক্ষাৰে কাম কৰি আছে।

৪৮৪) বৰ্তমানে থকা তিনিবছৰ বা তাতকৈ পুৰণি চুপাৰ ডিলাক্স বাচসমূহৰ ঠাইত অসম ৰাজ্যিক পৰিবহন বিভাগে ২৩০.০০ লাখ টকাৰ আনুমানিক ব্যয়েৰে ৬ খন চুপাৰ ডিলাক্স বাছ ক্ৰয়ৰ প্ৰস্তাৱ আগবঢ়াইছে।

৪৮৫) ২০১৮-১৯ বৰ্ষত মই এই বিভাগৰ কাৰণে সৰ্বমুঠ ৫১৮ কোটি টকাৰ প্ৰস্তাৱ ৰাখিছো।

### **XLIII. নগৰ উন্নয়ন বিভাগ: প্ৰসাৰিত দিগন্ত**

৪৮৬) নগৰীয় স্থানীয় নিকায়সমূহক অধিক সবল কৰি তুলিবলৈ মই তিনিটা বিশেষ পৌৰ সেৱাৰ প্ৰস্তাৱ কৰিছো। সেই সমূহ হ'ল- অসম নগৰীয় প্ৰশাসনিক সেৱা, অসম নগৰীয় অভিযান্ত্ৰিক সেৱা আৰু অসম নগৰীয় বিদ্যুত সেৱা। ইয়াৰে প্ৰতিটো সেৱাই নগৰীয় স্থানীয় নিকায়সমূহক শক্তিশালী কৰি সেইসমূহক 'অৰ্থনৈতিক বিকাশৰ প্ৰকৃত চালক' ৰূপে গঢ়ি তোলাত সহায় কৰিব।

৪৮৭) 'অটল মিশ্বন ফৰ ৰিজুভিনেশ্যন এণ্ড আৰ্বান ট্ৰান্সফৰ্মেশ্যন' (অমৰুত) ৰ অধীনত ২০২০ বৰ্ষৰ ভিতৰত ১৬ টা প্ৰকল্প ৰূপায়ণ কৰিবলৈ তালিকাভুক্ত কৰা হৈছে। ইয়াৰ লগতে, গুৱাহাটীত অচিৰেই এক যন্ত্ৰবিহীন যাতায়ত ( Non-Motorized Transport) প্ৰকল্প আৰম্ভ কৰা হ'ব।

৪৮৮) দীনদয়াল অন্ত্যদয়া যোজনা- ৰাষ্ট্ৰীয় নগৰীয় জীৱিকা অভিযান (DAY-NULM)ৰ অধীনত আমি ১৩,০০০ নগৰীয় যুৱক যুৱতীক নিয়োগৰ বাবে প্ৰশিক্ষিত কৰি তুলিবলৈ প্ৰস্তাৱ আগবঢ়াইছো। লগতে আমি ৩,০০০ মহিলা আত্ম-সহায়ক গোটক ঘূৰ্ণীয়মান পুঁজিৰ সাহায্য প্ৰদানেৰে শক্তিশালী কৰি তুলিবলৈ প্ৰস্তাৱ আগবঢ়াইছো। উদ্যমিতাক উৎসাহ প্ৰদান কৰিবলৈ আমি ১১৪৫ টা ব্যক্তিগত আৰু দলীয় উদ্যোগক সূত ৰেহাইসহ বেংকৰ ঋণৰ সুবিধা প্ৰদান কৰিবলৈ আৰু ৭৪০ টা আত্ম-সহায়ক গোটলৈ ঋণ সংযোগৰ সুবিধা আগবঢ়াবলৈ প্ৰস্তাৱ লৈছো।

৪৮৯) আৰ্থিকভাৱে দুৰ্বল আৰু নিম্ন আয় গোটৰ পৰিয়ালসমূহৰ বাবে কামৰূপ জিলাৰ আজাৰা ৰাজহ চক্ৰৰ অন্তৰ্গত দদৰাত ২০০০ টা আৰু ডিব্ৰুগড় জিলাৰ মানকটা খনিকৰ মৌজাৰ

অন্তৰ্গত খনিকৰ গাঁওত আন ৩০০ টা বহনসাধ্য আৱাস গৃহ নিৰ্মাণৰ বাবে মই প্ৰস্তাৱ আগবঢ়াইছো।

৪৯০) মহোদয় , মই আপোনাক জনাব বিচাৰো যে ভাৰত চৰকাৰৰ ওচৰত অসম পৌৰ উন্নয়ণৰ এটা প্ৰকল্প প্ৰস্তাৱ আগবঢ়োৱা হৈছে আৰু বৰ্তমান ই পৰ্যালোচনাৰ পৰ্যায়ত আছে। প্ৰস্তাৱিত প্ৰকল্পটোৰ উদ্দেশ্য হৈছে অমৰুত ( AMRUT) আৰু স্মাৰ্ট চিটি মিছনসমূহৰ জৰিয়তে হাতত লোৱা নগৰীয় সংস্কাৰমূলক কাৰ্যসমূহৰ পৰিপূৰক হিচাপে কাম কৰাৰ লগতে নগৰীয় সেৱাসমূহ অব্যাহত ৰখা তথা প্ৰসাৰিত কৰাৰ ক্ষেত্ৰত সহায় কৰিবলৈ অসমৰ নগৰীয় সেৱাসমূহ তথা নগৰীয় স্থানীয় নিকায় আৰু ৰাজ্যিক পৰ্যায়ৰ নগৰীয় অনুষ্ঠানসমূহ উন্নত কৰি তোলা। মই আশাবাদী যে চলিত বৰ্ষতে আমি ভাৰত চৰকাৰৰ পৰা অনুমোদন লাভ কৰিম।

৪৯১) এই বিভাগটোৰ বাবে ২০১৮-১৯ বৰ্ষত মই ১৬৩৩ কোটি টকাৰ মুঠ বাজেট আৱণ্টনৰ বাবে প্ৰস্তাৱ আগবঢ়ালো।

#### XLIV) জল সম্পদ বিভাগ – প্ৰকৃতিৰ সৈতে নিৰন্তৰ যুদ্ধ

৪৯২) অসম এখন জল সম্পদেৰে ভৰপূৰ ৰাজ্য। অসমৰ মাজেৰে বৈ থকা দুখন প্ৰধান নদী ব্ৰহ্মপুত্ৰ আৰু বৰাক নদীয়ে ৰাজ্যখনৰ আৰ্থ-সামাজিক আৰু সাংস্কৃতিক ক্ষেত্ৰৰ সকলো দিশতে উন্নতি সাধন কৰিবলৈ যথেষ্ট পৰিমাণে অৰিহণা আগবঢ়াইছে। ব্ৰহ্মপুত্ৰৰ দুয়োপাৰে দ্ৰুত ঘাইপথ নিৰ্মাণৰ প্ৰস্তাৱ লোৱা হৈছে আৰু এই কামৰ বাবে প্ৰাৰম্ভিক জৰীপ তথা তদন্তৰ কাম ইতিমধ্যে সমাপ্ত হৈছে।

৪৯৩) ২০১৭-১৮ বৰ্ষত হাতত লোৱা কলং নদীৰ পুনৰ্জীৱিতকৰণৰ ছিগনেচাৰ প্ৰকল্পৰ কাম আগবাঢ়িছে আৰু এই কামৰ বাবে ২০১৮-১৯ বৰ্ষৰ বাজেটত ১৫ কোটি টকা ধাৰ্য কৰা হৈছে।

৪৯৪) বহিঃ সাহায্যপ্ৰাপ্ত অসম সংহত নদীৰ পাৰ ব্যৱস্থাপনা প্ৰকল্প (AIRBMP) ৰূপায়ণৰ অৰ্থে ২০১৮-১৯ বৰ্ষৰ বাজেটত যথেষ্ট পৰিমাণৰ ধন ধাৰ্য কৰা হৈছে।

৪৯৫) বিশ্বৰ সৰ্ববৃহৎ জনবসতিপূৰ্ণ নদীদ্বীপ মাজুলীৰ বান আৰু খহনীয়াৰ সমস্যাটোৰ স্থায়ী সমাধানৰ অৰ্থে মাজুলীত পূৰ্ণ পৰ্যায়ৰ জল সম্পদ চৌহদ নিৰ্মাণ, আপাতকালীন পৰিস্থিতিত প্ৰয়োজনীয় বান প্ৰতিৰোধী সামগ্ৰীসমূহ জমা ৰাখিবলৈ এটা সামগ্ৰী বেংক নিৰ্মাণ আৰু অন্যান্য কাম-কাজসমূহে বৰ্তমানে অগ্ৰগতি লৈছে।

৪৯৬) চৰকাৰে ব্ৰহ্মপুত্ৰ আৰু ইয়াৰ উপনৈসমূহত প্ৰথমবাৰৰ বাবে নদীৰ বুকু খন্দাৰ পদক্ষেপ লোৱা সম্পৰ্কে গভীৰভাৱে চিন্তা-চৰ্চা কৰি আছে। ব্ৰহ্মপুত্ৰ আৰু বৰাকৰ উপনৈসমূহত নদীৰ বুকু খন্দাৰ দৰে উদ্ভাৱণমূলক কামটোৰ প্ৰথম পৰ্যায়ত চৰকাৰে এটা ড্ৰেজাৰ আৰু ইয়াৰ সৈতে সংলগ্ন যন্ত্ৰ-পাতি ক্ৰয় কৰিবলৈ প্ৰস্তাৱ আগবঢ়াইছে। চৰকাৰে ইতিমধ্যে এছ ডি আৰ এফৰ অধীনত প্ৰস্তাৱটোলৈ ১৮.০০ কোটি টকাৰ আবণ্টন দিছে।

৪৯৭) এই বিভাগটোৰ বাবে মই ২০১৮-১৯ বৰ্ষত ৮২৪ কোটি টকাৰ মুঠ বাজেট আবণ্টন ধাৰ্য কৰিছোঁ।

#### **XLV) সংখ্যালঘু কল্যাণ আৰু উন্নয়ন বিভাগ: সৰ্বাঙ্গীন উন্নয়নৰ পথত**

৪৯৮) আমাৰ চৰকাৰৰ লক্ষ্য হৈছে সৰ্বাঙ্গীন বিকাশ। অসমৰ বৈচিত্ৰময় সামাজিক গাথনি হৈছে আমাৰ শক্তি। আমাৰ ৰাজ্যখনে যাতে প্ৰগতিৰ পথত অগ্ৰসৰ হ'ব পাৰে সেইটো সুনিশ্চিত কৰিবলৈ আমি ইয়াক কামত খটুৱাৰ প্ৰয়োজনীয়তা আছে। ভাষিক সংখ্যালঘুকে ধৰি সংখ্যালঘু সম্প্ৰদায় সমূহৰ তথা চৰ এলেকাত বসবাস কৰা লোকসকলৰ সৰ্বাঙ্গীন বিকাশৰ প্ৰতি আমি প্ৰতিশ্ৰুতিবদ্ধ।

৪৯৯) স্ব-নিয়োজনক উৎসাহিত কৰাৰ অৰ্থে অগ্ৰাধিকাৰ ভিত্তিত সংখ্যালঘু যুৱক-যুৱতীসকললৈ দক্ষতা বিকাশৰ প্ৰশিক্ষণ প্ৰদান কৰিবলৈ আমি প্ৰস্তাৱ লৈছোঁ।

৫০০) সংখ্যালঘু সম্প্ৰদায়ৰ মহিলাসকলৰ সবলীকৰণৰ বাবে মই ইতিপূৰ্বে মোৰ ভাষণত কেইবাখনো আঁচনিৰ কথা ঘোষণা কৰিছোঁ।

৫০১) ২০১৮-১৯ বৰ্ষত এই বিভাগৰ বাবে ৩২৭ কোটি টকাৰ ব্যৱস্থা কৰা হৈছে।

#### **XLVI) বড়োলেণ্ড আঞ্চলিক পৰিষদ – স্বায়ত্ততাক সন্মান প্ৰদান**

৫০২) আমাৰ চৰকাৰে বড়োলেণ্ড আঞ্চলিক পৰিষদৰ বিশেষ উন্নয়নমূলক প্ৰয়োজনীয়তাসমূহ পূৰণ কৰাৰ বাবে তেওঁলোকলৈ আবণ্টন পৰিমাণ বৃদ্ধি কৰিছে। তলৰ তালিকাত এই কথা স্পষ্ট হয়।

|                           |         |         |         |         |
|---------------------------|---------|---------|---------|---------|
| বছৰ                       | ২০১৫-১৬ | ২০১৬-১৭ | ২০১৭-১৮ | ২০১৮-১৯ |
|                           | প্ৰকৃত  | প্ৰকৃত  | বাজেট   | বাজেট   |
| টকাৰ<br>পৰিমাণ<br>(কোটিত) | ৪৬২.৬৬  | ৫২৩.৬৬  | ৫৫৫.১৯  | ৬১০.৭১  |

৫০৩) ভাৰতৰ মাননীয় প্ৰধানমন্ত্ৰী শ্ৰী নৰেন্দ্ৰ মোদী ডাঙৰীয়াই বড়োলেণ্ড আঞ্চলিক পৰিষদ (BTC) এলেকাত উন্নয়নমূলক কাম-কাজ হাতত লোৱাৰ বাবে ৰাজ্য চৰকাৰক উৎসাহিত কৰিছে। সেই অনুসৰি আমি অঞ্চলটোৰ বাবে ১০০০ কোটি টকাৰ এককালীন বিশেষ অনুদান ঘোষণা কৰিছিলো। ইয়াৰে ৩০০ কোটি টকা ২০১৮ চনৰ ৩১ মাৰ্চৰ পূৰ্বে মুকলি কৰি দিয়া হ'ব। বিগত বৰ্ষত এই অঞ্চললৈ আগবঢ়োৱা আমাৰ আবণ্টন অব্যাহত ৰাখি সাধাৰণ আবণ্টনৰ উপৰি ২০১৮-১৯ বৰ্ষত বড়োলেণ্ড আঞ্চলিক পৰিষদলৈ ৩০০ কোটি টকা পুঁজি আবণ্টন কৰিছো।

৫০৪) উচ্চ সাধাৰণ আবণ্টন আৰু ৩০০ কোটি টকাৰ বিশেষ আবণ্টনৰ উপৰি অসম ৰাজ্যিক বিত্ত আয়োগৰ অনুমোদন অনুসৰি বড়োলেণ্ড আঞ্চলিক পৰিষদলৈ মই অতিৰিক্তভাৱে ১৭৭.৫২ কোটি টকা আবণ্টন দিছো।

৫০৫) মোৰ বিশ্বাস যে অঞ্চলটোৰ উন্নয়নৰ ঘাটসমূহ পূৰণ কৰাত ই যথেষ্ট সহায় কৰিব আৰু বড়োলেণ্ড অঞ্চলসমূহে সন্মুখীন হোৱা আন্তঃগাঁথনিগত অসুবিধাসমূহ দূৰ কৰাত ই সহায়ক হ'ব। মই আশাবাদী যে বৰ্দ্ধিত আবণ্টনসমূহ আৰু এই বিশেষ এককালীন অনুদান সম্পূৰ্ণ দায়বদ্ধতাসহ সতৰ্কতাৰে আৰু স্বচ্ছভাৱে খৰছ কৰা হ'ব আৰু তেওঁলোকৰ বিভিন্ন প্ৰয়োজনীয়তাসমূহ পূৰণ কৰাত যথেষ্ট সহায়ক হোৱাৰ লগতে সমগ্ৰ বি টি চি এলেকাৰ আৰ্থ সামাজিক পৰিস্থিতিৰ উন্নতি সাধিত হ'ব।

XLVII. ভৈয়াম জনজাতি আৰু পিছপৰা শ্ৰেণীৰ কল্যাণ বিভাগঃ পৰ্যাপ্ত সাহায্য

৫০৬) বহনক্ষম উন্নয়নৰ লক্ষ্যসমূহৰ ১২ নম্বৰ লক্ষ্যৰ লগত সংগতি ৰাখি আমি সেউজীয়া উদ্যোগ আৰু স্থানীয় পৰম্পৰাগত কলা-শিল্প প্ৰসাৰৰ পৰিকল্পনা হাতত লৈছো। স্থানীয় হস্ততাঁত আৰু হস্ত শিল্পজাত সামগ্ৰীসমূহত বিভিন্ন প্ৰাকৃতিক বং ব্যৱহাৰৰ ক্ষেত্ৰত অসমৰ এক বহুদিনীয়া পৰম্পৰা আছে। এই সামগ্ৰীসমূহ বজাৰত যথেষ্ট সমাদৃত হয়। ৰাজ্যখনৰ প্ৰাকৃতিক বং শিল্প উদ্যোগ পুনৰ্জীৱিতকৰণৰ অৰ্থে আমি 'লাইভলিহুদ ক্লাষ্টাৰ (Livelyhood Cluster) প্ৰজেক্ট'- নামৰ এটা প্ৰকল্প ৰূপায়ণৰ প্ৰস্তাৱ লৈছো। এই প্ৰকল্পটো ২০১৮-১৯ বিত্তীয় বৰ্ষত আৰম্ভ কৰা হ'ব। ইয়াৰ অধীনত প্ৰাকৃতিক বং ভিত্তিক বস্ত্ৰৰ প্ৰসাৰৰ ওপৰতো বিশেষ গুৰুত্ব প্ৰদান কৰা হ'ব আৰু এই প্ৰকল্পৰ দ্বাৰা অনুসূচিত জাতি সম্প্ৰদায়ৰ শিপিনীসকলক আৰ্থিকভাৱে উপকৃত কৰা হ'ব।

৫০৭) ৰাজ্যখনৰ ছয়খন স্বায়ত্ত শাসিত পৰিষদলৈ আমি বৰ্দ্ধিত আৱণ্টন আৰু পুঁজি মুকলিৰ ব্যৱস্থা কৰিছো যাতে এই অঞ্চলৰ লোকসকলৰ বিশেষ উন্নয়নৰ প্ৰয়োজনীয়তা সুনিশ্চিত কৰিব পৰা যায়। নিম্নোক্ত তালিকাখনে ইয়াকে সূচায় যে এই পৰিষদ কেইখনলৈ আমি ২০১৭-১৮ বৰ্ষৰ তুলনাত ১০% বেছি পুঁজিৰ আৱণ্টন দিছো । এই পৰিষদ কেইখনলৈ আৱণ্টিত পুঁজিৰ বিপৰীতে পৰিষদকেইখনে যথোচিত পুঁজি ব্যৱহাৰৰ পত্ৰ দাখিল কৰা সাপেক্ষে আমি পুঁজি আৱণ্টনৰ পৰিমাণ বৃদ্ধিৰ প্ৰক্ৰিয়া অব্যাহত ৰাখিম।

#### বাজেট আৰু প্ৰকৃত পুঁজি মুকলিৰ খতিয়ান- স্বায়ত্তশাসিত পৰিষদ

| ক্রমিক নং | পৰিষদৰ নাম                              | ২০১৭-১৮<br>বাজেট<br>(কোটি<br>হিচাপত) | ২০১৮-১৯<br>বাজেট (কোটি<br>হিচাপত) |
|-----------|-----------------------------------------|--------------------------------------|-----------------------------------|
| ১         | লালুং (তিৱা)<br>স্বায়ত্তশাসিত<br>পৰিষদ | ৩৬.০০                                | ৩৯.৬০                             |
| ২         | মিচিং<br>স্বায়ত্তশাসিত                 | ৭২.০০                                | ৭৯.২০                             |



|   | পৰিষদ                                       |       |       |
|---|---------------------------------------------|-------|-------|
| ৩ | ৰাভা হাছং<br>স্বায়ত্তশাসিত<br>পৰিষদ        | ৫৪.৩৬ | ৫৯.৮০ |
| ৪ | দেউৰী<br>স্বায়ত্তশাসিত<br>পৰিষদ            | ২০.৩৫ | ২২.৩৯ |
| ৫ | সোনোৱাল<br>কছাৰী<br>স্বায়ত্তশাসিত<br>পৰিষদ | ৩৩.১৮ | ৩৬.৫০ |
| ৬ | ঠেঙাল কছাৰী<br>স্বায়ত্তশাসিত<br>পৰিষদ      | ১৮.০০ | ১৯.৮০ |

৫০৮) ৰাভা-হাছং স্বায়ত্তশাসিত পৰিষদ এলেকাত আদৰ্শ প্ৰাথমিক বিদ্যালয় স্থাপনৰ বাবে ২০১৮-১৯ বৰ্ষৰ বাজেটত মই ১০ কোটি টকা আৱণ্টন কৰিছো।

৫০৯) ২০১৮-১৯ বৰ্ষত এই বিভাগৰ বাবে মই ৪,০৮৫ কোটি টকা আৱণ্টনৰ প্ৰস্তাৱ কৰিছো।

#### **XLVIII) চাহ জনজাতি কল্যাণ বিভাগঃ অসমৰ গৌৰৱ**

৫১০) আমাৰ চৰকাৰে চাহ বাগানৰ শ্ৰমিকসকলৰ কল্যাণৰ প্ৰতি উচ্চ অগ্ৰাধিকাৰ প্ৰদান কৰিছে আৰু আমাৰ মাননীয় মুখ্যমন্ত্ৰী মহোদয়ে চাহ বাগানসমূহৰ কল্যাণৰ প্ৰতি বিশেষ মনোযোগ প্ৰদান কৰিছে। তেখেতৰ সপোনক বাস্তৱায়িত কৰাৰ অৰ্থে আমি চাহবাগান এলেকাৰ যুৱক-যুৱতীসকলৰ বাবে কেইবাখনো কল্যাণমূলক আঁচনি হাতত লৈছো। অসামৰিক সেৱাৰ পৰীক্ষা সুখ্যাতিৰে উত্তীৰ্ণ হব পৰাকৈ মাননীয় মুখ্যমন্ত্ৰীয়ে ২০১৭ চনৰ ১৬ নৱেম্বৰ তাৰিখে চাহ জনজাতি সম্প্ৰদায়ৰ যুৱক-যুৱতীসকলৰ বাবে এক বিশেষ কোচিং কাৰ্যসূচী আনুষ্ঠানিকভাৱে মুকলি কৰে। ল'ৰা আৰু ছোৱালী উভয়ৰে বাবে নিবাসগৃহ নিৰ্মাণৰ কাম হাতত লোৱা হৈছে।

- ৫১১) চাহ জনগোষ্ঠীৰ ক্ৰীড়া আৰু যুৱকল্যাণত উৎসাহ যোগাবৰ বাবে মুখ্য মন্ত্ৰীৰ চাহ জনগোষ্ঠী ফুটবল টুৰ্ণামেণ্টৰ উপৰি তেওঁলোকৰ বাবে ক্ৰীড়াৰ ক্ষেত্ৰত থকা জন্মগত ক্ষমতাক উদ্ভাসিত কৰিবৰ বাবে চাহ জনগোষ্ঠীয় ল'ৰা আৰু ছোৱালীৰ বাবে তিনিখন ফুটবল আৰু ধনুৰবিদ্যা একাডেমী স্থাপন কৰিবলৈ সিদ্ধান্ত গ্ৰহণ কৰা হৈছে।
- ৫১২) তদুপৰি, মোৰ পূৰ্বৰ বাজেট ভাষণত দিয়া প্ৰতিশ্ৰুতি অনুসৰি প্ৰতিখনত ১৫ লাখ টকা ব্যয় সাপেক্ষে অন্য ২৫ খন ৰঙ্গমঞ্চ এই বৰ্ষতেই নিৰ্মাণ কৰা হ'ব।
- ৫১৩) গুৱাহাটী চিকিৎসা মহাবিদ্যালয় প্ৰাঙ্গণত কেৱল চাহ জনগোষ্ঠীৰ লোকৰ বাবে ৰোগী পৰিচৰ্যা গৃহ নিৰ্মাণ কৰিবলৈও প্ৰস্তাৱ কৰা হৈছে।
- ৫১৪) চাহ জনগোষ্ঠীৰ প্ৰায় ৭০ টা কৃষক গোটলৈ পাৱাৰটিলাৰ প্ৰদান কৰাৰ বাবে এখন আঁচনি হাতত লোৱা হৈছে। ৰাজ্যখনৰ ২০ খন চাহ বাগিছাত পাইলট প্ৰকল্প হিচাপে ক্ষুদ্ৰ গ্ৰাম্য পানী যোগান আঁচনি হাতত লোৱা হৈছে।
- ৫১৫) ২০১৮-১৯ বৰ্ষত এই বিভাগৰ বাবে ৮১ কোটি টকা আবণ্টনৰ প্ৰস্তাৱ লোৱা হৈছে।

## অংশ-II

### কৰ প্ৰস্তাৱ

মাননীয় অধ্যক্ষ মহোদয়,

বিগত দুয়োখন বাজেটতে মই ৰাজহ সৃষ্টিৰ ওপৰত গুৰুত্ব আৰোপ কৰিছিলো আৰু বাজেটৰ দ্বিতীয় অংশত সম্পদ বৃদ্ধিৰ ওপৰত ব্যাপক গুৰুত্ব প্ৰদানেৰে বাজেট ভাষণক দুটা অংশত বিভক্ত কৰিছিলোঁ। মোৰ ভাষণৰ আৰম্ভণিতে উল্লেখ কৰা মতে বৃহৎ হাৰত উন্নয়নমূলক প্ৰকল্প ৰূপায়ণৰ অৰ্থে অধিক সম্পদ সৃষ্টি কৰিবলৈ আমাৰ চৰকাৰে 'ৰিষ্টাৰ্ট অসম' (ReSTART ASSAM) ৰ ওপৰত অত্যাধিক গুৰুত্ব প্ৰদান কৰিছে।

আমাৰ চৰকাৰে দৃঢ়ভাৱে বিশ্বাস কৰে যে আমি আমাৰ সামৰ্থ্যৰ ভিতৰত জীৱন নিৰ্বাহ কৰা উচিত। পৰ্যাপ্ত সম্পদ সৃষ্টিৰ ওপৰত চকু নাৰাখিলে বহনক্ষম উন্নয়নত উপনীত হ'ব নোৱাৰি। সামগ্ৰী আৰু সেৱা কৰ সংগ্ৰহ ব্যৱস্থাতোক সু-শৃংখলিত কৰাৰ ক্ষেত্ৰত আমি গ্ৰহণ কৰা বিভিন্ন প্ৰচেষ্টাৰ ফলশ্ৰুতিত কৰ ৰাজহ সংগ্ৰহৰ পৰিমাণ যথেষ্ট বৃদ্ধি পোৱা পৰিলক্ষিত হৈছে। প্ৰযুক্তিৰ ব্যৱহাৰ, প্ৰগতিশীল নীতি গ্ৰহণ, ৰাজহ ফাঁকিৰ সুৰুঙা হ্ৰাস কৰা বিধায়িনী আৰু প্ৰশাসনীয় কাৰ্যব্যৱস্থাসমূহৰ ফলত ই সম্ভৱ হৈ উঠিছে।

অৱশ্যে কৰবিহীন উৎসৰ পৰা লাভ কৰা ৰাজহ সংগ্ৰহৰ পৰিমাণলৈ ভালদৰে লক্ষ্য কৰিলে এই কথাই প্ৰতিপন্ন হয় যে বিকাশৰ বাবে পৰ্যাপ্ত সুযোগ আছে। আমি উপলব্ধি কৰিছোঁ যে অসম চৰকাৰে কাম-কাজৰ ব্যয় জোৰা মৰাৰ বাবে পৰ্যাপ্ত সম্পদ সৃষ্টি অবিহনেই ইয়াৰ বিভিন্ন প্ৰশাসনীয় ব্যৱস্থাৰ জৰিয়তে এলানি সেৱা আগবঢ়াই আহিছে।

মাচুল, জৰিমনা, ব্যৱহাৰকাৰীৰ মাচুল ইত্যাদিকে ধৰি কৰবিহীন উৎসসমূহৰ পৰা লাভ কৰা ৰাজহ বৃদ্ধি দীৰ্ঘম্যাদীভাৱে সেৱা প্ৰদানৰ বাবে গুৰুত্বপূৰ্ণ। মোৰ ভাষণৰ পৰৱৰ্তী অংশত এই সম্পৰ্কে মই বিতংভাৱে উল্লেখ কৰিম। প্ৰথমে , মই সদনত কৰ ৰাজহৰ প্ৰতিবেদন দাখিল কৰিব খুজিছোঁ।

### অসমত সামগ্ৰী আৰু সেৱা কৰ ৰূপায়ণ আৰু ৰাজহ সংগ্ৰহৰ স্থিতি

- ১) অধ্যক্ষ মহোদয় , আপোনাৰ জ্ঞাত যে অসম হৈছে ঐতিহাসিক সামগ্ৰী আৰু সেৱা কৰ সাংবিধানিক সংশোধন বিধেয়কখন গৃহীত কৰা দেশৰ ভিতৰতে প্ৰথমখন ৰাজ্য আৰু জি

এছ টি পৰিষদত আমি এক গুৰুত্বপূৰ্ণ ভূমিকা পালন কৰিছোঁ। অন্যান্য প্ৰতিনিধিৰ লগতে কেন্দ্ৰীয় বিভাগীয় অংশগ্ৰহণ কৰা ২৩ সংখ্যক জি এছ টি পৰিষদৰ বৈঠক অনুষ্ঠিত কৰাৰ ক্ষেত্ৰত আমালৈ প্ৰদান কৰা সুযোগেই এই কথাই প্ৰতিফলিত কৰিছে। মহোদয়, অসমত জি এছ টি -ৰ আওতালৈ যোৱাটো কম-বেছি পৰিমাণে সুগম আৰু বাধাহীন আছিল। ৰাইজে ব্যৱহাৰ কৰা বহু সামগ্ৰীৰ ওপৰত কৰ হ্ৰাস কৰা সত্ত্বেও জি এছ টি ৰ অধীনত ৰাজহ সংগ্ৰহৰ উৰ্দ্ধমুখী গতি যথেষ্ট উৎসাহৰ বিষয়।

২) **ৰাজহৰ ধাৰাঃ** চলিত বিত্তীয় বৰ্ষত বাণিজ্যিক কৰ বিভাগে ২০১৮ বৰ্ষৰ ফেব্ৰুৱাৰী মাহলৈ ইতিমধ্যে ১০,১৪৭ কোটি টকা সংগ্ৰহ কৰিছে যাৰ বিৱৰণ তলত উল্লেখ কৰা হ'লঃ

| বিৱৰণ                                                          | ধনৰ পৰিমাণ (কোটি টকা হিচাপত) |
|----------------------------------------------------------------|------------------------------|
| সামগ্ৰী আৰু সেৱা কৰ (জি এছ টি) ৰ অধীনত সংগ্ৰহ (১-৭-২০১৭ ৰ পৰা) | ৩,৫৫৮                        |
| জি এছ টি- ৰ ক্ষতিপূৰণ                                          | ৬৮৪                          |
| জি এছ টি বহিৰ্ভূত সামগ্ৰীৰ পৰা সংগ্ৰহ                          | ৩,১৫১                        |
| মূল্য সংযোজিত কৰকে ধৰি অন্যান্য কৰাৰোপন আইনসমূহ                | ২,৭৫৪                        |
| মুঠ সংগৃহীত ধন                                                 | ১০,১৪৭                       |

এইটো উল্লেখনীয় যে সামগ্ৰী আৰু সেৱাকৰ ব্যৱস্থাটো ২০১৭ চনৰ ১ জুলাইৰ পৰা কাৰ্যকৰী হৈছে। সেয়েহে চলিত বিত্তীয় বৰ্ষটোৱে ২০১৭ চনৰ ১ এপ্ৰিলৰ পৰা ৩০ জুনলৈ প্ৰাক্- জি এছ টি কালছোৱাকো সামৰি লৈছে। পূৰ্বৰ ২০১৬-১৭ বিত্তীয় বৰ্ষৰ একেছোৱা সময়ত আমি ৮৯৯৩.৯৫ কোটি টকা সংগ্ৰহ কৰিছিলো। এইদৰে চলিত বিত্তীয় বৰ্ষত সংগৃহীত ধনৰ পৰিমাণ এতিয়ালৈকে ১৩% বৃদ্ধি পোৱা পৰিলক্ষিত হৈছে।

৩) **আবকাৰী সংস্কাৰ আৰু ৰাজহ আহৰণৰ স্থিতিঃ** আমাৰ চৰকাৰে গ্ৰহণ কৰা বিভিন্ন পদক্ষেপৰ বিষয়ে মই চমুকৈ দোহাৰিব বিচাৰিছো আৰু লগতে অহা বৰ্ষৰ বাবে পৰিকল্পনা কৰা পদক্ষেপসমূহৰ উল্লেখ কৰিব বিচাৰিছোঃ

- ক) অসম আবকাৰী বিধি , ১৯৪৫ ৰ স্থানত ২০১৬ বৰ্ষৰ ১ চেপ্তেম্বৰৰ পৰা নতুন অসম আবকাৰী বিধি, ২০১৬ খন বলৱৎ কৰা হৈছে।
- খ) বিভাগে অনুজ্ঞাপত্ৰ মাচুলৰ গাঁথনি শৃংখলাবদ্ধকৰণ , ড্ৰাই দে' ৰ সংখ্যা যুক্তিসংগতকৰণ , সুৰাৰ বিপনী খোলা আৰু বন্ধ কৰাৰ সময় নিয়ন্ত্ৰণ কৰা আদিৰ লেখীয়া বহুতো সংস্কাৰমূলক কাম-কাজ ৰূপায়ণ কৰিছে।
- গ) কিছুমান নিৰ্দিষ্ট অপৰাধৰ বাবে কঠোৰ শাস্তি প্ৰদান কৰাৰ উদ্দেশ্যে অসম আবকাৰী (সংশোধনী) বিধেয়ক, ২০১৮ খন প্ৰৱৰ্তন কৰা হৈছে।
- ঘ) আবকাৰী শুল্কৰ ফাঁকি ৰোধ কৰিবলৈ আমাৰ চৰকাৰে সুৰাৰ বটলত বাৰ কোড আৰু হ'লোগ্ৰাফিক প্ৰযুক্তি ( Barcode & Holographic Technology) ব্যৱহাৰৰ বাবে পদক্ষেপ হাতত লৈছে।
- ঙ) এই পদক্ষেপ সমূহৰ ফলস্বৰূপে আবকাৰী ৰাজহ সংগ্ৰহ ৯৮০ কোটি টকালৈ বৃদ্ধি পাইছে (২০১৮ বৰ্ষৰ ফেব্ৰুৱাৰীলৈকে), যিটো যোৱা বৰ্ষৰ তুলনাত ১৮% অধিক।
- ৪) যান-বাহন সংস্কাৰ আৰু ৰাজহ আহৰণৰ স্থিতিঃ যান-বাহনৰ পৰা লাভ কৰা ৰাজহৰ পৰিমাণ বৃদ্ধি কৰিবলৈ আমি অনলাইন ডিলাৰ পইণ্ট পঞ্জীয়নৰ সুবিধা , অনলাইন অনুজ্ঞাপত্ৰ লাভ , আবেদন আৰু মাচুল জমাকে ধৰি বহুসংখ্যক সংস্কাৰমূলক কাম-কাজ আৰম্ভ কৰিছোঁ। তদুপৰি অন ডিমাণ্ড ট্ৰেন্সপ'ৰ্ট টেকন'লজি ৰুল , ২০১৭ অহা এমাহৰ ভিতৰত ৰূপায়ণ কৰা হ'ব যি খনে ৰেব আধাৰিত টেক্সি আৰু আন তেনে গোষ্ঠীক নিয়ন্ত্ৰণ কৰিব আৰু ই ৰাজ্যখনৰ বাবে অতিৰিক্ত ৰাজহ সৃষ্টি কৰিব।
- ৫) চলিত বিত্তীয় বৰ্ষত যান-বাহনৰ কৰ ৰাজহ ৫৬১ কোটি টকালৈ বৃদ্ধি পাইছে (২০১৮ বৰ্ষ ফেব্ৰুৱাৰীলৈ), যিটো যোৱা বছৰৰ সংগ্ৰহৰ তুলনাত ২২.৫ শতাংশ অধিক।

### ক্ষুদ্ৰ চাহ খেতিয়কলৈ সকাহ

বিগত দুখন বাজেটত নিৰ্দিষ্ট ভূমি উপকৰণ হাৰ দুটা পৰ্যায়ত প্ৰতিকেজি কেঁচাপাতত ২৫ পইচাৰ পৰা ১০ পইচালৈ হ্ৰাস কৰা হৈছে। এছোৱা সময়ৰ ভিতৰত এই উপকৰণ সম্পূৰ্ণৰূপে বিলুপ্ত কৰা হ'ব বুলি মোৰ পূৰ্বৰ বাজেট ভাষণত দিয়া প্ৰতিশ্ৰুতি অনুসৰি আমি এতিয়া আৰু এখোজ আগুৱাব বিচাৰিছো আৰু ইয়াৰ ফলত পৰিব পৰা সম্ভাৱ্য বিত্তীয় প্ৰভাৱ সত্ত্বেও কেচাপাতৰ উপকৰণ সম্পূৰ্ণৰূপে ৰেহাই দিব খুজিছো। তদুপৰি ,

কৃষি আয়কৰ আইনৰ অধীনত ৰেহাইৰ সীমা ১ লাখ টকাৰ পৰা ২.৫ লাখ টকালৈ বৃদ্ধি কৰা হৈছে আৰু অন্যান্য কৰ গাঁথনিসমূহো যুক্তিসংগত কৰা হৈছে।

### নতুন কৰ প্ৰস্তাৱঃ

উচ্চ বাজেট প্ৰতিশ্ৰুতি সত্ত্বেও , অসম ৰাজ্যিক বিদ্যুৎ পৰিষদৰ কৰ্মচাৰীসকল অথবা তেওলোকৰ উত্তৰাধিকাৰীসকললৈ অৱসৰকালীন লাভালাভ প্ৰদান সম্পৰ্কীয় বিষয়সমূহ চোৱা-চিতা কৰা অসম ৰাজ্যিক বিদ্যুৎ পৰিষদ পেঞ্চন পুঁজি বিনিয়োগ নিধিৰ দীৰ্ঘকালীন স্থায়িত্বৰ সহায়ক হোৱাকৈ বিদ্যুৎ শুল্কৰ যুক্তিসংগতকৰণৰ বাহিৰে মই কোনো নতুন কৰৰ প্ৰস্তাৱ কৰিব বিচৰা নাই। এই নিধিক স্ব-নিৰ্ভৰশীল কৰি তুলিবলৈ আৰু দেনাৰ ব্যৱধানৰ জোৰা মাৰিবলৈ বৰ্তমানে প্ৰতি ইউনিটত ২০ পইচাকৈ থকা বিশেষ শুল্কৰ বিপৰীতে মূল্যানুসাৰে ৫ শতাংশ হাৰত বিদ্যুৎ শুল্ক আৰোপ কৰিবলৈ মই প্ৰস্তাৱ লৈছো।

### কৰ বহিৰ্ভূত ৰাজহ

মহাশয়,

পূৰ্বতে উল্লেখ কৰা মতে কৰ বহিৰ্ভূত ৰাজহ সৃষ্টিৰ প্ৰতি আমি সীমিত মনোযোগ প্ৰদান কৰিছোঁ আৰু আমি ইতিমধ্যে আৰোপিত মাচুল , জৰিমনা আৰু ব্যৱহাৰকাৰীৰ মাচুল যুক্তিসংগত কৰিব বিচাৰিছো যাতে এই গুৰুত্বপূৰ্ণ উৎসসমূহৰ পৰা আমাৰ ৰাজহ সংগ্ৰহৰ পৰিমাণ আমি বৃদ্ধি কৰিবলৈ সক্ষম হওঁ। এই বিত্তীয় বৰ্ষত মই বিভিন্ন খণ্ডত বিবেচিত হবলগীয়া কেতবোৰ প্ৰস্তাৱ আপোনালোকৰ সন্মুখত উত্থাপন কৰিম।

### ৰাজহ বিভাগঃ

মই সদনক জনাব বিচাৰো যে নিবিদা মূল্য পূৰ্বতকৈ বহু বৃদ্ধি পোৱাৰ কথা বিবেচনা কৰি ঠিকাদাৰ নাইবা যোগানকাৰীসকলে নিবিদা মাচুল হিচাপে প্ৰদান কৰি অহা ৮.২৫ টকাৰ পৰিমাণ অতি নগণ্য। মই এই মাচুল ২০ লাখ টকা পৰ্যন্ত নিবিদাৰ ক্ষেত্ৰত ৮.২৫ টকাৰ পৰা ১০০ টকালৈ আৰু ২০ লাখ টকাৰ ওপৰৰ নিবিদাৰ বাবে ৫০০ টকালৈ বৃদ্ধি কৰাৰ প্ৰস্তাৱ আগবঢ়াইছো। ইয়াৰ ফলত ৰাজ্যখনৰ সম্পদৰ পৰিমাণ নিশ্চিতভাৱে বৃদ্ধি পাব, আৰু লগতে এই পদক্ষেপে নিবিদা প্ৰক্ৰিয়াটোক গুৰুত্ব সহকাৰে নোলোৱা নিবিদা

প্ৰদানকাৰীসকলক অংশ গ্ৰহণ কৰাৰ পৰা অনুৎসাহিত কৰিব। ৰাজহ বিভাগে প্ৰস্তাৱিত এই বৃদ্ধিৰ আৰ্হি পৰৱৰ্তী সময়ত প্ৰস্তুত কৰি উলিয়াব।

তদুপৰি, ৰাজহ বৃদ্ধিৰ বাবে স্থাৱৰ সম্পত্তিৰ লেনদেনৰ ক্ষেত্ৰত আৰোপিত মোহৰ শুল্ক আৰু পঞ্জীয়ন মাচুল পূৰ্বৰ হাৰতকৈ ১% বৃদ্ধিৰ বাবেও মই প্ৰস্তাৱ লৈছো।

### পৰিৱেশ আৰু বন:

জলবায়ু পৰিৱৰ্তনৰ বিৰুদ্ধে যুঁজ দিবলৈ আৰু পৰ্যটন তথা সহযোগী খণ্ডৰ প্ৰসাৰৰ অৰ্থে প্ৰাকৃতিক সম্পদ শোষণৰ প্ৰতিকূল ফলাফলক ৰোধ কৰাৰ বাবে ৰাজহ সংগ্ৰহৰ পৰিমাণ বৃদ্ধিৰ প্ৰয়োজনীয়তা আছে। কাঠ ভিত্তিক উদ্যোগ আৰু সংৰক্ষিত বনাঞ্চলত থকা পৰিৱেশ পৰ্যটনৰ কেন্দ্ৰসমূহৰ সৈতে জড়িত বিভিন্ন মাচুল বৃদ্ধি কৰিবলৈ মই প্ৰস্তাৱ লৈছো। সেৱা মাচুল বৃদ্ধিৰ জৰিয়তে বন আৰু সহযোগী খণ্ডসমূহৰ সেৱা বৃদ্ধি কৰিবলৈ মই প্ৰস্তাৱ লৈছো।

### গড়কাপ্টানী বিভাগ:

মহাশয়, গড়কাপ্টানী বিভাগৰ সেৱাসমূহ উন্নীতকৰণৰ বাবে মই বৃহৎ ঠিকাদাৰসকলৰ পঞ্জীয়ন মাচুল বৃদ্ধি কৰাৰ প্ৰস্তাৱো আগবঢ়াইছো :

| ক্রমিক নং | কৰ বহিৰ্ভূত ৰাজহৰ নাম | বৰ্তমানৰ নিৰিখ | সংশোধিত নিৰিখ |
|-----------|-----------------------|----------------|---------------|
| ১         | প্ৰথম শ্ৰেণী (ক)      | ১৫,০০০ টকা     | ১,০০,০০০ টকা  |
| ২         | প্ৰথম শ্ৰেণী (খ)      | ১০,০০০ টকা     | ৫০,০০০ টকা    |
| ৩         | প্ৰথম শ্ৰেণী (গ)      | ৫,০০০ টকা      | ২৫,০০০ টকা    |
| ৪         | দ্বিতীয় শ্ৰেণী       | ২,০০০ টকা      | ৫,০০০ টকা     |
| ৫         | তৃতীয় শ্ৰেণী         | ৫০০ টকা        | ১,০০০ টকা     |

এই সকলো প্ৰস্তাৱেই পৰ্যাপ্ত ৰাজহ আহৰণত ফলপ্ৰসূ নহ'ব পাৰে। মোৰ প্ৰাথমিক সমীক্ষাত সৰ্বমুঠ অতিৰিক্ত সংগ্ৰহ আনকি ১০ কোটি টকা অতিক্ৰম নকৰিব পাৰে। ইয়াৰ বিপৰীতে ৰাজহ সংগ্ৰহৰ ভেটি সম্প্ৰসাৰণৰ বাবে কৰ বহিৰ্ভূত ৰাজহৰ উৎসৰ ওপৰত আমি দৃষ্টি দিব লাগিব। এইখিনি সফলতা অৰ্জন কৰিবলৈ এই উপায় মুকলি কৰাৰ লগতে

বহিৰ্ভূত ৰাজহ সংগ্ৰহৰ উদ্দেশ্যে ৰাজ্য চৰকাৰক পৰামৰ্শ দিবৰ বাবে এখন উচ্চ শক্তিসম্পন্ন আয়োগ গঠন কৰাৰ কাম হাতত লৈছো।

লগতে ৰাজ্য চৰকাৰৰ বাবে এটা তৃতীয় উৎস গঠন কৰিবলৈ আমি লাভজনক ৰাজহুৱা খণ্ডৰ প্ৰতিষ্ঠানত বিনিয়োগৰ সম্ভাৱনীয়তাক উদঘাটন কৰিব বিচাৰিছো। প্ৰনিধানযোগ্য যে আমি ইতিপূৰ্বে নুমলীগড় শোধানাগাৰত বিনিয়োগ কৰিছো, য'ৰ পৰা ২০১৬-১৭ বিত্তীয় বৰ্ষত ১৬৮.৯৩ কোটি টকাৰ লাভাংশ অৰ্জন কৰিবলৈ সক্ষম হৈছো।

ইয়াৰ উপৰি সুতৰ বোজা হ্রাস কৰিবলৈ মই উচ্চ হাৰৰ ঋণৰ সলনি কম হাৰৰ ঋণ ব্যবস্থা কৰিবলৈও মই প্ৰস্তাৱ কৰিছো। ইয়াৰ ফলত বহুল পৰিমাণে পুঁজিৰ সঞ্চয় হ'ব আৰু স্বাভাৱিকভাৱেই এই পুঁজি আমি উন্নয়নমূলক কামত ব্যৱহাৰ কৰিব পৰা যায়।

### বাজেট প্ৰাক্কলন :

অধ্যক্ষ মহোদয়, মই এতিয়া ২০১৮-১৯ বিত্তীয় বৰ্ষৰ বাবে বাজেট প্ৰাক্কলন উত্থাপন কৰিব খুজিছোঁ। প্ৰতি বছৰে অসম বিত্তীয় দায়বদ্ধতা আৰু বাজেট পৰিচালনা আইন, ২০০৫ অনুসৰি ৰাজ্য চৰকাৰে পঞ্চবাৰ্ষিক মধ্যকালীন বিত্তীয় পৰিকল্পনা আৰু প্ৰাসংগিক ধাৰাসমূহৰ আধাৰত দাখিল কৰিবলগীয়া প্ৰবিৱৰণো পৰিত্ৰ সদনত দাখিল কৰি আহিছে। এই ক্ষেত্ৰত আপুনি জানি আনন্দিত হ'ব যে আমি ৰাজ্যিক অৰ্থনীতিৰ এটি সামগ্ৰিক আভাস, ৰাজ্যিক বিত্তীয় আৰু ৰাজস্ব সংশোধন আদি অন্তৰ্ভুক্ত কৰি এই বিৱৰণী উন্নীত কৰাৰ চেষ্টা কৰিছোঁ।

২০১৮-১৯ বৰ্ষৰ বাজেটত ৰাজ্যৰ একত্ৰীকৃত নিধিত মুঠ ৯০৬৭৩.৪২ কোটি টকা প্ৰাপ্তি প্ৰদৰ্শন কৰা হৈছে। তাৰে ৭৪১১৮.৫০ কোটি টকা ৰাজহ শিতানত আৰু বাকী থকা ১৬৫৫৪.৯২ কোটি টকা মূলধন শিতানত। বিভিন্ন উৎসৰ পৰা অহা একত্ৰীকৃত নিধিৰ আনুমানিক প্ৰাপ্তিৰ হিচাপ ১ নং তালিকাত দেখুওৱা হৈছে। ৰাজহুৱা শিতানত ২৯০৯১৪.৮৪ কোটি টকা আৰু উপ-নিমিত্তি পুঁজিৰ ১০০.০০ কোটি টকা আদায়ৰ পাছত সৰ্বমুঠ আদায়ৰ পৰিমাণ হ'ব ৩৮১৬৮৮.২৬ কোটি টকা। ইয়াৰ বিপৰীতে ২০১৮-১৯ বৰ্ষত ৰাজ্যখনৰ একত্ৰীকৃত নিধিৰ পৰা সৰ্বমুঠ ব্যয়ৰ পৰিমাণ ৯০২৬৯.৯২ কোটি টকা বুলি অনুমান কৰা হৈছে। ইয়াৰে ৰাজহুৱা শিতানত ৭১৩২৯.৩৭ কোটি টকা আৰু মূলধন শিতানত ১৮৯৪০.৫৫ কোটি টকা। ২০১৮-১৯ বৰ্ষত একত্ৰীকৃত নিধিৰ মঞ্জুৰি অনুযায়ী ব্যয়সমূহৰ প্ৰাক্কলন তালিকা নং-২ত দেখুওৱা হৈছে। ৰাজহুৱা শিতানত হোৱা ব্যয়ৰ ২৯০৩১৮.৩৫



কোটি টকা আৰু উপ-নিমিত্তি পুঁজিৰ ১০০.০০ কোটি টকাকে ধৰি বছৰটোৰ সৰ্বমুঠ প্রাক্কলিত ব্যয়ৰ পৰিমাণ হ'ব ৩৮০৬৮৮.২৭ কোটি টকা। এইদৰে বছৰটোত হোৱা প্রাক্কলিত লেন-দেনৰ বাবদ আনুমানিক ৯৯৯.৯৯ কোটি টকা ৰাহি হ'ব। ইয়াৰ লগত বছৰটোৰ আৰম্ভণিৰ ঘাটি ৩১৪৯.০৪ কোটি টকাৰ হিচাপ মিলালে ২০১৮-১৯ বৰ্ষৰ শেষলৈ বাজেট ঘাটিৰ পৰিমাণ ২১৪৯.০৪ কোটি টকা হ'বগৈ।

মাননীয় অধ্যক্ষ মহোদয়, একত্ৰীকৰণ, সম্প্ৰসাৰণ আৰু উত্তৰণৰ সূঁতাৰে বোৱা মূল নক্সাৰ ওপৰত ভিত্তি কৰি আমি আপোনালোকৰ সন্মুখত এনে এখন বাজেট উত্থাপন কৰিব বিচাৰিছো, যিখন কেৱল সামগ্ৰিক , আকাংক্ষিত আৰু ভৱিষ্যদশীয়েই নহয় , লগতে ই সৰ্বাঙ্গক, অংশগ্ৰহণমূলক আৰু বহুমুখীও। বাজেটখনক ভৱিষ্যতৰ বাবে প্ৰস্তুত , জনমুখী আৰু ই-বাজেট আৰ্হিৰ জৰিয়তে সকলোকে সামৰি ল'ব পৰা বিধৰ কৰি তোলাৰ বাবে আমি সবল পদক্ষেপ গ্ৰহণ কৰিছোঁ , য'ত বহনক্ষম উন্নয়নৰ লক্ষ্যসমূহ , লিংগ, শিশু আৰু বয়োজ্যেষ্ঠ লোকসকলৰ সম্বন্ধীয় ব্যৱস্থাবলী সহজে বিচাৰি পাব পৰা যায়। মাননীয় অধ্যক্ষ মহোদয়, নিৰ্দিষ্ট সময়ৰ অন্তৰালত কৰা পৰ্যালোচনাসহ বাজেটত কৰা ঘোষণাসমূহ সঠিকভাৱে ৰূপায়ণ কৰাটো অতিশয় প্ৰয়োজনীয়। বাজেট ঘোষণাত উল্লেখ কৰা প্ৰধান পদক্ষেপসমূহৰ ৰূপায়ণ নিৰীক্ষণৰ বাবে কিছু সময় উলিয়াবলৈ মই মোৰ সন্মানীয় কেবিনেট সতীৰ্থসকলক অনুৰোধ জনাওঁ। মই আমাৰ নতুন মুখ্য সচিবগৰাকীকো আহ্বান জনাওঁ, যাতে তেখেতে বাজেটত কৰা ঘোষণাসমূহৰ ৰূপায়ণৰ স্থিতি সম্পৰ্কে বিভিন্ন বিভাগৰ সৈতে সময়ে সময়ে পৰ্যালোচনা কৰে।

বিত্ত বিভাগৰ ফালৰ পৰা মই আপোনালোকক আশ্বস্ত কৰিব বিচাৰো যে আমি চেপ্তাৰ কোনো ত্ৰুটি নকৰোঁ। বাজেটৰ ঘোষণা তথা আঁচনিসমূহ নিৰ্ধাৰিত সময়ৰ ভিতৰত যাতে ৰূপায়িত হয় , সেয়া সুনিশ্চিত কৰাৰ অৰ্থে বিত্ত বিভাগে এক অত্যন্ত সক্ৰিয় আৰু সহায়কাৰীৰ ভূমিকা পালন কৰিব। আমি আমাৰ প্ৰতিশ্ৰুতিসমূহ সদায়েই পালন কৰি যাম। অধ্যক্ষ মহোদয়, আপোনালোকে নিশ্চয় মন কৰিছে যে আমি পূৰ্বৰ উৎকৃষ্ট আঁচনিসমূহ গ্ৰহণ কৰিছোঁ আৰু সেইবোৰক অধিক সমন্বিত কৰিছোঁ , জনসাধাৰণলৈ উন্নততৰ সেৱা আগবঢ়াবলৈ প্ৰত্যাশিত সুযোগসমূহ অধিক বিকশিত কৰিছোঁ আৰু এই বিত্তীয় বৰ্ষত উপনীত হ'ব পৰাকৈ আমাৰ বাবে এক উচ্চতৰ সেৱাৰ লক্ষ্য স্থিৰ কৰিছোঁ। মই আশাবাদী যে মোৰ সতীৰ্থসকল , মোৰ প্ৰিয় সহকৰ্মীসকল আৰু আমাৰ চৰকাৰৰ মূল আধাৰস্বৰূপ

আমাৰ নাগৰিকসকলৰ সহায়েৰে ৰাজ্যখনে নিজকে এক শ্ৰেষ্ঠতৰ সপোন , এক উন্নততৰ ভৱিষ্যত আৰু এখন সুন্দৰ সমাজ উপহাৰ দিব।

এফাঁকি পৱিত্ৰ প্ৰাৰ্থনাৰে মই মোৰ বাজেট ভাষণ সামৰিব বিচাৰিছো-

ॐ সহ নাৱবতু ।  
সহ নৌ ভুনক্তু ।  
সহ বীৰ্য কৰৱাবহৈ ।  
তেজস্বি নাৱধীতমস্তু মা বিদ্বিষাবহৈ ।  
ॐ শান্তি: শান্তি: শান্তি: ॥

ইয়াকে কৈ পৱিত্ৰ সদনৰ বিবেচনাৰ্থে মই এই বাজেট উত্থাপন কৰিলো।

জয় হিন্দ  
জয় আই অসম  
ভাৰত মাতা কী জয়

**Table- 1**

**Estimated of Inflows into the Consolidated Fund of the State during  
2018-19**

(Rs. in Crore)

|                                                  |                 |
|--------------------------------------------------|-----------------|
| State Tax Revenue                                | 17451.69        |
| Non-Tax Revenue                                  | 8191.67         |
| Share of Central Taxes                           | 26095.30        |
| Centrally Sponsored Schemes                      | 17473.10        |
| Finance Commission Grants                        | 3312.67         |
| Other Transfer/Grants to States with Legislature | 1594.06         |
| Public Debt                                      | 14008.19        |
| Recoveries of Loans & Advances                   | 2546.74         |
| <b>Total</b>                                     | <b>90673.42</b> |

TABLE - 2

Estimates of Grantwise outflows from the consolidated fund and a part of the Public Account of the State during 2018-2019

(Rupees in Lakh)

| Grant No / Appropriation | Title of Demand / Appropriation 2018-2019 |         | Voted     | Charged   | Total     |
|--------------------------|-------------------------------------------|---------|-----------|-----------|-----------|
| [1]                      | [2]                                       |         | [3]       | [4]       | [5]       |
| C1                       | Public Service Commission                 | Revenue | 0.00      | 1495.23   | 1495.23   |
| C2                       | Head of State                             | Revenue | 0.00      | 837.68    | 837.68    |
| PD                       | Public Debt & Servicing of Debt           | Revenue | 0.00      | 442240.00 | 442240.00 |
|                          |                                           | Capital | 0.00      | 383031.08 | 383031.08 |
| 1                        | State Legislature                         | Revenue | 7702.62   | 64.08     | 7766.70   |
|                          |                                           | Capital | 5112.28   | 0.00      | 5112.28   |
| 2                        | Council of Ministers                      | Revenue | 775.88    | 0.00      | 775.88    |
| 3                        | Administration of Justice                 | Revenue | 42003.54  | 5991.87   | 47995.41  |
|                          |                                           | Capital | 14820.00  | 0.00      | 14820.00  |
| 4                        | Elections                                 | Revenue | 19740.82  | 0.00      | 19740.82  |
| 5                        | Sales Tax & Other Tax                     | Revenue | 56969.72  | 0.00      | 56969.72  |
|                          |                                           | Capital | 5178.58   | 0.00      | 5178.58   |
| 6                        | Land Revenue                              | Revenue | 40850.83  | 0.00      | 40850.83  |
|                          |                                           | Capital | 1500.00   | 0.00      | 1500.00   |
| 7                        | Stamps and Registration                   | Revenue | 4870.96   | 0.00      | 4870.96   |
| 8                        | Excise & Prohibition                      | Revenue | 7384.98   | 0.00      | 7384.98   |
|                          |                                           | Capital | 50.00     | 0.00      | 50.00     |
| 9                        | Transport Services                        | Revenue | 27525.38  | 0.00      | 27525.38  |
|                          |                                           | Capital | 24335.46  | 0.00      | 24335.46  |
| 10                       | Other Fiscal Service                      | Revenue | 299.95    | 0.00      | 299.95    |
| 11                       | Secretariat & Attached offices            | Revenue | 81216.98  | 0.00      | 81216.98  |
|                          |                                           | Capital | 500.00    | 0.00      | 500.00    |
| 12                       | District Administration                   | Revenue | 53470.56  | 0.00      | 53470.56  |
|                          |                                           | Capital | 13020.47  | 0.00      | 13020.47  |
| 13                       | Treasury & Accounts Administration        | Revenue | 12455.59  | 0.00      | 12455.59  |
|                          |                                           | Capital | 2235.00   | 0.00      | 2235.00   |
| 14                       | Police                                    | Revenue | 491511.93 | 256.85    | 491768.78 |
|                          |                                           | Capital | 18866.77  | 0.00      | 18866.77  |
| 15                       | Jails                                     | Revenue | 9734.04   | 20.00     | 9754.04   |
|                          |                                           | Capital | 2529.20   | 0.00      | 2529.20   |
| 16                       | Printing & Stationery                     | Revenue | 4500.04   | 0.00      | 4500.04   |
|                          |                                           | Capital | 264.00    | 0.00      | 264.00    |
| 17                       | Administrative & Functional Buildings     | Revenue | 27315.51  | 0.00      | 27315.51  |
|                          |                                           | Capital | 7066.32   | 0.00      | 7066.32   |
| 18                       | Fire Services                             | Revenue | 13202.67  | 0.01      | 13202.68  |
|                          |                                           | Capital | 7087.68   | 0.00      | 7087.68   |
| 19                       | Vigilance Commission & Others             | Revenue | 22257.70  | 0.00      | 22257.70  |
|                          |                                           | Capital | 100.00    | 0.00      | 100.00    |

| Grant No / Appropriation | Title of Demand / Appropriation 2018-2019                          |         | Voted     | Charged | Total     |
|--------------------------|--------------------------------------------------------------------|---------|-----------|---------|-----------|
| [1]                      | [2]                                                                |         | [3]       | [4]     | [5]       |
| 20                       | Other Administrative Services                                      | Revenue | 27899.61  | 0.00    | 27899.61  |
|                          |                                                                    | Capital | 20.00     | 0.00    | 20.00     |
| 21                       | Guest Houses, Government Hostels                                   | Revenue | 6126.17   | 0.00    | 6126.17   |
| 22                       | Administrative Training                                            | Revenue | 1837.67   | 0.00    | 1837.67   |
|                          |                                                                    | Capital | 786.03    | 0.00    | 786.03    |
| 23                       | Pension                                                            | Revenue | 800579.38 | 0.00    | 800579.38 |
| 24                       | Aid Materials                                                      | Revenue | 1.00      | 0.00    | 1.00      |
| 25                       | Miscellaneous General Services & Others                            | Revenue | 168974.68 | 0.00    | 168974.68 |
|                          |                                                                    | Capital | 86100.00  | 0.00    | 86100.00  |
| 26                       | Education (Higher)                                                 | Revenue | 237841.92 | 0.00    | 237841.92 |
|                          |                                                                    | Capital | 16340.00  | 0.00    | 16340.00  |
| 27                       | Art & Culture                                                      | Revenue | 9609.49   | 0.00    | 9609.49   |
|                          |                                                                    | Capital | 5973.80   | 0.00    | 5973.80   |
| 28                       | State Archives                                                     | Revenue | 221.49    | 0.00    | 221.49    |
|                          |                                                                    | Capital | 13.00     | 0.00    | 13.00     |
| 29                       | Medical & Public Health                                            | Revenue | 448341.36 | 135.50  | 448476.86 |
|                          |                                                                    | Capital | 59739.92  | 0.00    | 59739.92  |
| 30                       | Water Supply & Sanitation                                          | Revenue | 60433.01  | 0.00    | 60433.01  |
|                          |                                                                    | Capital | 205751.00 | 0.00    | 205751.00 |
| 31                       | Urban Development, Town & Country Planning                         | Revenue | 69246.90  | 0.00    | 69246.90  |
| 32                       | Housing Schemes                                                    | Revenue | 279.00    | 0.00    | 279.00    |
| 33                       | Residential Buildings                                              | Revenue | 418.92    | 0.00    | 418.92    |
|                          |                                                                    | Capital | 200.00    | 0.00    | 200.00    |
| 34                       | Urban Development- Municipal Administration                        | Revenue | 93410.06  | 0.00    | 93410.06  |
|                          |                                                                    | Capital | 396.00    | 0.00    | 396.00    |
| 35                       | Information & Publicity                                            | Revenue | 6344.91   | 0.00    | 6344.91   |
| 36                       | Labour & Employment                                                | Revenue | 31795.73  | 0.00    | 31795.73  |
|                          |                                                                    | Capital | 6743.59   | 0.00    | 6743.59   |
| 37                       | Food Storage & Warehousing                                         | Revenue | 79743.78  | 0.00    | 79743.78  |
|                          |                                                                    | Capital | 5979.30   | 0.00    | 5979.30   |
| 38                       | Welfare of Schedule Caste, Schedule Tribe & Other Backward Classes | Revenue | 120252.85 | 0.00    | 120252.85 |
|                          |                                                                    | Capital | 17782.89  | 0.00    | 17782.89  |
| 39                       | Social Security, Welfare & Nutrition                               | Revenue | 209671.89 | 0.00    | 209671.89 |
|                          |                                                                    | Capital | 200.00    | 0.00    | 200.00    |
| 40                       | Social Security & Welfare (Freedom                                 | Revenue | 8360.69   | 0.00    | 8360.69   |
| 41                       | Natural Calamities                                                 | Revenue | 108414.61 | 0.00    | 108414.61 |
| 42                       | Other Social Services                                              | Revenue | 32602.78  | 0.00    | 32602.78  |
|                          |                                                                    | Capital | 150.00    | 0.00    | 150.00    |
| 43                       | Co-operation                                                       | Revenue | 10570.93  | 0.00    | 10570.93  |
|                          |                                                                    | Capital | 5129.00   | 0.00    | 5129.00   |

| Grant No / Appropriation | Title of Demand / Appropriation 2018-2019        |         | Voted     | Charged | Total     |
|--------------------------|--------------------------------------------------|---------|-----------|---------|-----------|
| [1]                      | [2]                                              |         | [3]       | [4]     | [5]       |
| 44                       | North Eastern Council Scheme                     | Revenue | 2395.90   | 0.00    | 2395.90   |
|                          |                                                  | Capital | 117031.96 | 0.00    | 117031.96 |
| 45                       | Census, Survey & Statistics                      | Revenue | 8098.22   | 0.00    | 8098.22   |
|                          |                                                  | Capital | 264.00    | 0.00    | 264.00    |
| 46                       | Weights & Measures                               | Revenue | 1959.37   | 0.00    | 1959.37   |
|                          |                                                  | Capital | 86.08     | 0.00    | 86.08     |
| 47                       | Trade Adviser                                    | Revenue | 148.77    | 0.00    | 148.77    |
| 48                       | Agriculture                                      | Revenue | 128094.74 | 0.00    | 128094.74 |
|                          |                                                  | Capital | 46251.39  | 0.00    | 46251.39  |
| 49                       | Irrigation                                       | Revenue | 56018.31  | 0.00    | 56018.31  |
|                          |                                                  | Capital | 114071.40 | 0.00    | 114071.40 |
| 50                       | Other Special Area Programmes                    | Revenue | 611.94    | 0.00    | 611.94    |
|                          |                                                  | Capital | 15526.72  | 0.00    | 15526.72  |
| 51                       | Soil & Water Conservation                        | Revenue | 4713.04   | 0.00    | 4713.04   |
|                          |                                                  | Capital | 13392.00  | 0.00    | 13392.00  |
| 52                       | Animal Husbandry                                 | Revenue | 37083.35  | 50.00   | 37133.35  |
|                          |                                                  | Capital | 8514.97   | 0.00    | 8514.97   |
| 53                       | Dairy Development                                | Revenue | 3267.81   | 0.00    | 3267.81   |
|                          |                                                  | Capital | 289.20    | 0.00    | 289.20    |
| 54                       | Fisheries                                        | Revenue | 7564.03   | 0.00    | 7564.03   |
|                          |                                                  | Capital | 8518.19   | 0.00    | 8518.19   |
| 55                       | Forestry & Wildlife                              | Revenue | 49903.63  | 0.00    | 49903.63  |
|                          |                                                  | Capital | 643.10    | 0.00    | 643.10    |
| 56                       | Rural Development (Panchayat)                    | Revenue | 212308.30 | 36.10   | 212344.41 |
| 57                       | Rural Development                                | Revenue | 368544.39 | 0.00    | 368544.39 |
| 58                       | Industries                                       | Revenue | 37833.74  | 0.00    | 37833.74  |
|                          |                                                  | Capital | 37625.09  | 0.00    | 37625.09  |
| 59                       | Village & Small Industries Sericulture & Weaving | Revenue | 35488.07  | 0.00    | 35488.07  |
|                          |                                                  | Capital | 3037.80   | 0.00    | 3037.80   |
| 60                       | Cottage Industries                               | Revenue | 8460.38   | 0.00    | 8460.38   |
|                          |                                                  | Capital | 41.73     | 0.00    | 41.73     |
| 61                       | Mines & Minerals                                 | Revenue | 2097.50   | 0.00    | 2097.50   |
|                          |                                                  | Capital | 113.50    | 0.00    | 113.50    |
| 62                       | Power (Electricity)                              | Revenue | 212479.66 | 0.00    | 212479.66 |
|                          |                                                  | Capital | 57742.00  | 0.00    | 57742.00  |
| 63                       | Water Resources                                  | Revenue | 33708.07  | 0.00    | 33708.07  |
|                          |                                                  | Capital | 48784.00  | 0.00    | 48784.00  |
| 64                       | Roads & Bridges                                  | Revenue | 166490.73 | 0.00    | 166490.73 |
|                          |                                                  | Capital | 298395.99 | 0.00    | 298395.99 |
| 65                       | Tourism                                          | Revenue | 7114.26   | 0.00    | 7114.26   |
|                          |                                                  | Capital | 986.00    | 0.00    | 986.00    |

| Grant No / Appropriation | Title of Demand / Appropriation 2018-2019                                       | Voted             | Charged           | Total             |                   |
|--------------------------|---------------------------------------------------------------------------------|-------------------|-------------------|-------------------|-------------------|
| [1]                      | [2]                                                                             | [3]               | [4]               | [5]               |                   |
| 66                       | Compensation & Assignment To Local Bodies & Panchayati Raj Institutions Revenue | 24190.90          | 0.00              | 24190.90          |                   |
| 67                       | Horticulture Revenue                                                            | 4968.04           | 0.00              | 4968.04           |                   |
|                          |                                                                                 | Capital 800.00    | 0.00              | 800.00            |                   |
| 68                       | Loans to Govt. Servant etc. Capital                                             | 7598.50           | 0.00              | 7598.50           |                   |
| 69                       | Scientific Services & Research Revenue                                          | 3942.31           | 0.00              | 3942.31           |                   |
|                          |                                                                                 | Capital 1240.00   | 0.00              | 1240.00           |                   |
| 70                       | Hill Areas Revenue                                                              | 258.38            | 0.00              | 258.38            |                   |
|                          |                                                                                 | Capital 524.00    | 0.00              | 524.00            |                   |
| 71                       | Education (Elementary, Secondary etc.) Revenue                                  | 1294521.40        | 0.00              | 1294521.40        |                   |
|                          |                                                                                 | Capital 67400.00  | 0.00              | 67400.00          |                   |
| 72                       | Social Security & Welfare Revenue                                               | 1002.00           | 0.00              | 1002.00           |                   |
| 73                       | Urban Development (GDD) Revenue                                                 | 59163.47          | 0.00              | 59163.47          |                   |
|                          |                                                                                 | Capital 92356.00  | 0.00              | 92356.00          |                   |
| 74                       | Sports & Youth Services Revenue                                                 | 13035.61          | 0.00              | 13035.61          |                   |
|                          |                                                                                 | Capital 3347.30   | 0.00              | 3347.30           |                   |
| 75                       | Information & Technology Revenue                                                | 5906.86           | 0.00              | 5906.86           |                   |
|                          |                                                                                 | Capital 100.00    | 0.00              | 100.00            |                   |
| 76                       | Karbi-Anglong Autonomous Council Revenue                                        | 109933.32         | 0.00              | 109933.32         |                   |
|                          |                                                                                 | Capital 29808.49  | 0.00              | 29808.49          |                   |
| 77                       | N. C. Hills Autonomous Council Revenue                                          | 56937.91          | 0.00              | 56937.91          |                   |
|                          |                                                                                 | Capital 10734.57  | 0.00              | 10734.57          |                   |
| 78                       | Bodoland Territorial Council Revenue                                            | 266796.36         | 0.00              | 266796.36         |                   |
|                          |                                                                                 | Capital 11829.82  | 0.00              | 11829.82          |                   |
|                          | <b>Total</b>                                                                    | <b>Revenue</b>    | <b>6681809.28</b> | <b>451127.33</b>  | <b>7132936.60</b> |
|                          |                                                                                 | <b>Capital</b>    | <b>1511024.10</b> | <b>383031.08</b>  | <b>1894055.18</b> |
|                          | <b>Grand Total</b>                                                              | <b>8192833.37</b> | <b>834158.41</b>  | <b>9026991.78</b> |                   |

**Annexure**  
**Abstract of Transactions**

(Rs. in crores)

|                                        | Actuals          | Budget               | Revised              | Budget               |
|----------------------------------------|------------------|----------------------|----------------------|----------------------|
|                                        | 2016-17          | Estimates<br>2017-18 | Estimates<br>2017-18 | Estimates<br>2018-19 |
|                                        | [1]              | [2]                  | [3]                  | [4]                  |
| <b>A. RECEIPTS</b>                     |                  |                      |                      |                      |
| I Consolidated Fund                    | <b>53140.12</b>  | <b>84732.16</b>      | <b>70401.27</b>      | <b>90673.42</b>      |
| Revenue Account                        | 49219.81         | 70719.61             | 55905.13             | 74118.50             |
| Capital Account                        | 3920.31          | 14012.55             | 14496.14             | 16554.92             |
| II Contingency Fund                    | 0                | 100.00               | 100.00               | 100.00               |
| III Public Account                     | 230915.05        | 162580.51            | 271044.22            | 290914.84            |
| <b>Total (I + II + III)</b>            | <b>284055.17</b> | <b>247412.67</b>     | <b>341545.49</b>     | <b>381688.26</b>     |
| <b>B. EXPENDITURE</b>                  |                  |                      |                      |                      |
| I Consolidated Fund                    | <b>57406.81</b>  | <b>85922.69</b>      | <b>99453.08</b>      | <b>90269.92</b>      |
| Revenue Account                        | 49362.72         | 68319.45             | 79256.54             | 71329.37             |
| Capital Account                        | 8044.09          | 17603.24             | 20196.54             | 18940.55             |
| II Contingency Fund                    | 0                | 100.00               | 100.00               | 100.00               |
| III Public Account                     | 226053.09        | 161757.17            | 244920.53            | 290318.35            |
| <b>Total (I + II + III)</b>            | <b>283459.90</b> | <b>247779.86</b>     | <b>344473.61</b>     | <b>380688.27</b>     |
| <b>C. TRANSACTIONS DURING THE YEAR</b> |                  |                      |                      |                      |
| Surplus (+)                            | 595.27           |                      |                      | 999.99               |
| Deficit (-)                            |                  | -367.19              | -2928.12             |                      |
| <b>D. OPENING BALANCE</b>              |                  |                      |                      |                      |
| Surplus (+)                            |                  |                      |                      |                      |
| Deficit (-)                            | -816.19          | -1982.61             | -220.92              | -3149.04             |
| <b>E. CLOSING BALANCE</b>              |                  |                      |                      |                      |
| Surplus (+)                            |                  |                      |                      |                      |
| Deficit (-)                            | -220.92          | -2349.80             | -3149.04             | -2149.04             |